

पु. नं. ५८
निकमलाल - मू. - शारङ्गो.

श्रीहरिर्ज्जयति ।

विद्वन्मण्डनोपोदघातः ।

धर्मः प्रोज्झितकैतवोऽत्र परमो निर्मत्सराणां सतां
वेद्यं वास्तवमत्र वस्तु शिवदं तापत्रयोन्मत्तनम् ॥

श्रीहरिर्जयति ।

विद्वज्जनावर्जनं नाम ।

विद्वन्मण्डनोपोद्घातः ।

सन्मार्गसंरक्षणापरपर्यायः ।

श्रीमदाचार्यचरणानुचरेण

भट्टश्रीबलभद्रशर्मणा

कविकाव्यरत्नाकरकविचूडामणिशुद्धाद्वैतभूषणकविरत्न-

महामहोपदेशकविद्यालङ्कारवेदान्तविद्यानिधिना

विनिर्मितः ।

श्रीमधुपुर्या

श्रीमद्वल्लभाधीशविद्यामन्दिरात्

प्रकाशितः ।

१९८५ ।

निर्मज्जुनमेकं रूप्यम् ।

प्रकाशकः—

पण्डितमहोदयबलभद्रशर्मा,
भीमवल्लभाधीशविद्यामन्दिर,
विश्वामघाट,
मथुरा. यू. पी.



मुद्रकः—

वि. वा. परांजपे,
नेटिव ओपिनियन प्रेस,
आंग्रेवाडी, गिरगांव, मुंबई.

श्रीहरिः ।

विज्ञप्तिः ।

सन्मार्गसंरक्षणसक्षणेभ्यु विचक्षणेभ्युप्रतिमेक्षणेभ्यु ।

श्रीमन्निजाचार्य्यमुखारविन्दसुधावधानप्रतिभानवत्सु ॥ १ ॥

तदभ्युपायञ्च यथार्थरीत्या विबुद्ध तच्छीलनतत्परेषु ।

आदौ ततस्तु स्वमतस्वरूपयाथात्म्यविज्ञानविधीनुशत्सु ॥ २ ॥

श्रीवल्लभाधीश्वरविठ्ठलेशवंशावतारोद्भूतभूतलेषु ।

गोस्वामिवर्य्येषु समस्तविद्वन्महीपवन्द्याङ्घ्रिसरोरुहेषु ॥ ३ ॥

सभक्ति सखेहमभिप्रणम्य विज्ञापये साञ्जलिरार्द्रचित्तः ।

श्रीमत्कृपाविस्फुरितामृतोऽयं समृद्धतां स्तुद्धिशतैः प्रबन्धः ॥ ४ ॥

श्रीमत्प्रभुचरणैः

साक्षात् सर्वात्मनाऽऽत्मसात्कृतकुल-

स्तच्चरणरजोधनानुचरो

भट्टश्रीबलभद्रशर्मा ।

प्रबन्धेऽस्मिन् ।

विशेषतो द्रष्टव्यम् ।

प्रवाहमर्यादा, प्रमेयमर्यादा, तत्रैका धर्मद्वारा धर्मपरा
अन्या साक्षाद्धर्मिपरेति तद्भेदौ, सर्वशीर्षण्या पुष्टिपुष्टिस्तदभि-
सम्बन्धश्चेति । एवमन्यदपि । शुभम् ।

श्रीहरिर्जयति ।

अत्रैतत्सिद्धम् ।

मुख्यभक्तिमार्गे तथा तत्र निरूपितोपयोगो ब्रह्मवादः शुद्धपुष्टि-
तत्फलप्रापिका साक्षाद्धर्मिपरा साक्षान्मुख्यपुष्टिमार्गरूपा स्वमार्गीया
स्वेतरसर्वविलक्षणा मर्यादा तथैव तत्फलरूपा पुष्टिपुष्टिश्चेति त्रितय-
मखण्ड एकः पुष्टिमार्गः । न त्वत्र वस्त्वन्तरमस्ति । नाप्यत्र तारतम्यमपि
सगुणनिर्गुणत्वादिरूपं वा साधनसाध्यत्वतदसाध्यत्वरूपं वा प्रमाणो-
पपन्नत्वतदभावरूपं वा प्राप्नोति । किन्तु तादृशातिशयितानुग्रहैकसाध्य-
फलोपलब्धिहेतवे ब्रह्मवादसाक्षाद्धर्मिपरमर्यादयोः साक्षात्तादृशानुग्रहैका-
धीनस्थितिकतयैव तादृशेऽधिकारिविशेषे प्रमाणैः समुद्यन्निर्णयान्तत्त्रि-
तयमेकरूपमेव । एकत्वत एवैवंविधात्—“ साकारब्रह्मवादैकस्थापक ”
इत्यत्रैकपदस्य तदितरव्यावर्त्तनपरत्वेन साकारब्रह्मवादपदत एव फला-
त्मकपुष्टिमार्गमपि सङ्गृह्याऽभिदधुः श्रीमत्प्रभुचरणाः । एवञ्च साकार-
ब्रह्मवादः पुष्टिमार्गश्चेति पर्यायाभ्यां पदाभ्यामेकस्यैव वस्तुनो व्यपदेशः ।
न वस्त्वन्तराभिलापः । साक्षाद्धर्मिपरा च मर्यादा साक्षान्मुख्यपुष्टिमार्ग-
रूपेति साकारब्रह्मवादपदेनैव तदभिधानमपि । साकारब्रह्मवादश्चैवंविधो ना-
ऽन्यरूप इति सोऽपि साक्षान्मुख्यपुष्टिमार्गरूप एव । ततश्च तथा तथा विशक-
लनेन तदुपपादनं साधनफलरूपत्वादिविशेषावबोधद्वारा बालव्युत्पादनैक-
प्रयोजनम् । न त्वेतावता ब्रह्मवादसाक्षाद्धर्मिपरमर्यादयोर्भिन्नार्थत्व-
मास्थाय पुष्टिपुष्टेः प्राप्त्यभिलाषसम्भ्रमरभसेन तत्परित्यागः श्रीमदाचार्य-
चरणसिद्धान्तबहिर्भूतः सर्वथैव फलोपघातकः स्वप्नेऽपि कर्त्तव्यतयाऽ-
नुसन्धेयः । एवमेव हि श्रीमदाचार्यचरणसिद्धान्ते “ मयि सर्वमिदं प्रोक्तं
सूत्रे मणिगणा इवे ” ति न्यायेन सकलशास्त्रसमन्वयः सिद्धयति । तेनैव
तन्मतस्य प्रामाणिकत्वापाषण्डतादिसिद्ध्या सकलस्य श्रेयोऽर्थिनो जनस्य
तत्राऽऽदरः सिद्धयति । तथाच निरस्तसमस्तसंशयप्रसरसम्भवं निर्गुण-
निखिलावयं सकलकल्याणगुणगणोत्तरं ब्रह्मेशानादिभिरप्याशास्यप्रवेशो-

स्ववं सर्वनिर्मत्सरविद्वद्गर्गरसनीयरससन्दोहैकरससर्वस्वं समस्त-
सन्मतमौलिलालितप्रशस्तिशासनञ्च सूर्यसहस्रनिर्मलनीयविद्योतमभि-
विद्योततेतमां श्रीमदाचार्यचरणसम्मतं मतं दिगन्तरेष्विति तदनुसरण-
मेवाऽऽवश्यकं विदुषाम् । भूषणं चाऽपि तेषां तदेव । तत एव हि जगतां
मङ्गलमिति । अन्यथा तु—“अयमेव महामोहो हीदमेव प्रतारणम् ।
यत्कृष्णं न भजेत् प्राज्ञः शास्त्राभ्यासपरः कृती” ति श्रीमदाचार्यचरणवच-
नेन तद्विदुष्यवैयर्थ्यजनितो दुष्प्रसह एव तेषां तदनुगानाञ्च खेदः । तस्माद-
सम्भावनाविपरीतभावनाद्युत्साद्य पाषण्डिनामसद्वादाननुसन्धाय तादृश-
पुष्टिपथप्रणयोदयकृतार्थितजीवनैरेव भवितव्यं विद्वज्जनैः । भ्रान्तैश्च
भ्रमाद्युज्झित्वा श्रीमदाचार्यचरणैकशरणैस्तदुपदेशैकपीयूषपायिभिः स्वप-
थादप्रमाद्यद्विर्वर्तितव्यम् । न तु त्यागाद्युत्पथप्रवृत्त्या मार्गप्रमोषोऽन-
कारपराहतैरुपस्थाप्य इति ।

विद्वन्मण्डनोपोद्घाते ६८ पृष्ठे ग्रन्थः ।

संक्षिप्तो

विषयानुक्रमः ।

पृष्ठस्य—पंकेः—पृष्ठस्य—पंक्ति—यावत् ।

- | | | | | | | | |
|------|--|-----|-----|-----|----|----|-------|
| (१) | मङ्गलाचरणम् । | ... | ... | १ | १ | १ | ४ |
| (२) | विद्वज्जनावर्जनावश्यकत्वनिरूपणम् । | १ | ५ | ८ | २६ | | |
| (३) | साकारब्रह्मवादमहासिद्धान्त एव विद्व-
न्मण्डनप्रतिपाद्योऽर्थ इति प्रतिज्ञाय
साकारब्रह्मवादसिद्धान्तस्वरूपसंक्षेपनिरू-
पणम् । | ... | ... | ९ | १ | ९ | १६ |
| (४) | स्थापनशब्दार्थनिरूपणम् । | ... | ... | ९ | १७ | १० | १ |
| (५) | प्रचारशब्दार्थनिरूपणम् । | ... | ... | १० | २ | १० | २२ |
| (६) | मुख्यभक्तिमार्गशब्दतात्पर्यार्थनिरू-
पणम् । | ... | ... | ... | १० | २३ | १२ १३ |
| (७) | ब्रह्मवादस्य मुख्यभक्तिमार्गोपयोगित्व-
निरूपणम् । | ... | ... | ... | १२ | १४ | १५ १२ |
| (८) | ब्रह्मवादसिद्धान्तशैथिल्यमेव जगता-
मवनतौ हेतुरिति निरूपणम् । | ... | ... | ... | १५ | १३ | १६ १० |
| (९) | पुनर्ब्रह्मवादप्रचारप्रकारनिरूपणम् । | १६ | ११ | १७ | १६ | | |
| (१०) | इदानीं मूर्खपर्यवसानेन साकारब्रह्म-
वादस्य महानेव स्वरूपान्यथाभावो
जात इत्येतन्निरूपणम् । | ... | ... | ... | १७ | १७ | १९ १९ |
| (११) | साकारब्रह्मवादस्य यथार्थस्वरूपसंरक्षण-
निरूपणोपक्रमः । | ... | ... | ... | १९ | २० | २३ २ |
| (१२) | पुष्टिमार्गोपयोगितया मर्यादासामान्य-
स्वीकारावश्यकतासिद्धान्तव्यवस्था-
निरूपणम् । | ... | ... | ... | २३ | ३ | २४ १५ |

- (१३) प्रावाहिकमर्यादानिरूपणपूर्वकं पुष्टौ
तदुपयोगव्यवस्थानिरूपणम् । ... २४ १६ २६ २५
- (१४) पुष्टिमार्गपरमोत्कर्षे कारणनिरूपणम् । २६ २६ २८ १२
- (१५) प्रमेयमार्गस्य प्रमाणानुरुद्धताऽस्ति न
प्रमाणमार्गतेति निगमननिरूपणम् । ... २८ १३ ३२ २०
- (१६) प्रमेयमर्यादाप्रवाहमर्यादाख्यमर्यादा-
विशेषनिरूपणोपक्रमः । ... ३२ २१ ३२ २६
- (१७) धर्मद्वारा धर्मपराया मर्यादाया
निरूपणम् । ... ३३ १ ३८ १६
- (१८) साक्षाद्वर्त्मपराया मर्यादाया निरूपणम् । ३८ १७ ४४ २३
- (१९) पुष्टिपुष्टिनिरूपणम् । ... ४४ २४ ५० ३
- (२०) श्रीमदाचार्य्यचरणानां शुद्धपुष्टिमार्ग-
स्थापनप्रकारनिरूपणम् । ... ५० ४ ५८ १६
- (२१) दाढर्यायाऽन्यथावादिनस्तथा तथा पूर्व-
पक्षनिरूपणपूर्वकं तन्निवारणद्वारोक्तरीत्या
स्थापनप्रकारस्य पुनर्निरूपणम् । ... ५८ १७ ६७ २६
- (२२) एतावता निष्पन्नश्रीमदाचार्य्यदर्शित-
सम्प्रदायस्वरूपस्य सिद्धवत्कारेण नि-
रूपणम् । ... ६८ १ ६९ १६
- (२३) श्रीमत्प्रभुचरणानां श्रीगोकुलाधीशा-
नाम्नाऽप्येतत्सिद्धान्तमात्रप्रकाशकत्वं न
भिन्नार्थो वा विशेषो वा कश्चिदपि श्री-
मदाचार्य्यचरणदर्शितात्सिद्धान्ताद्वहि-
र्भूतस्तदभिप्रेत इत्येतन्निरूपणोपक्रमः । ६९ १७ ६९ १९
- (२४) सिद्धान्ते सर्वथा विशेषाभावेऽपि
श्रीमदाचार्य्यचरणश्रीमत्प्रभुचरणश्री-
गोकुलाधीशानां तथा प्रवृत्तौ नि-
मित्तभेदास्तु ते ते वर्तन्त इति
तत्प्रबन्धेषु विशेषोऽप्यस्तीति निरूपणम् । ६९ २० ७२ १९

- (२५) स्वमार्गीया मर्यादा सर्वथा न त्याज्या
फलेप्सुमिरिति सिद्धान्तस्य श्रीगो-
कुलाधीशकृतग्रन्थैरेव तदर्थप्रदर्शन-
पूर्वकं स्वीकृतत्वनिरूपणम् । ... ७२ २० ८४ १९
- (२६) पुष्टिपाषण्डतत्कृतानर्थतन्निवारणावश्य-
कत्वनिरूपणम् । ... ८४ २० ८५ १६
- (२७) विद्वन्मण्डनप्रकाशने हेतुनिरूपणम् । ८५ १७ ८६ ७
- (२८) उपोद्धातनिर्माणे हेतुनिरूपणम् । ... ८६ ८ ८६ १४
- (२९) समाप्तौ श्लोकाः । ... ८६ १५ ८८ १६

भवतः श्रीमदाचार्या भवदीयोऽहमाश्रये ।
मदीयोऽयं मदीयोऽयं विचारयत मामिति ॥

श्रीहरिर्जयति ।

विद्वज्जनावर्जनं नाम

विद्वन्मण्डनोपोद्घातः ।

सन्मार्गसंरक्षणापरपर्यायः ।

(अत्यावश्यकविषयविशेषनिवेशविभूषितः)

विद्वद्भिः सर्वथा श्राव्यं ते हि सन्मार्गरक्षकाः ।

पञ्चावलम्बनग्रन्थे श्रीमद्वल्लभाचार्यचरणाः ।

श्रीगोकुलेन्दोर्वपुषश्छटासु लीलारसोल्लासमदोत्कटासु ।

नवाम्बुदानीकघटोद्भटासु मनः प्रसक्तं न विभिद्यतां नः ॥ १ ॥

अकल्पकल्पद्रुममल्पकल्पनाविकल्पजल्पप्रतिकल्पकौतुकम् ।

अनल्पकल्पकुमसम्प्लवप्लवं महाप्रभूणां चरणाम्बुजं वृणे ॥ २ ॥

अलमतिप्रसङ्गेन । सम्प्रति तावच्चतुर्थपञ्चमपीठाधीश्वरैर्विख्यातकीर्त्तिनां श्रीदेवकीनन्दनाचार्याणां सूनुरत्नैः श्रीवल्लभाचार्यगोस्वामिवर्यैः श्रीमत्प्रभुचरणप्रणीतं विद्वन्मण्डनं प्रकाश्यते । तस्य च सरससुभगगम्भीरपदवाक्यविस्तरविवृतप्रतिपाद्यवैभवस्य स्वस्वरूपमहिम्ना विद्वज्जनमनोरमाभिः सुवर्णसूत्रादिभिर्महामहापण्डितप्रणीताभिव्याख्याभिराख्यातगुणगणार्णवस्य विश्रुतवैदुष्यविशेषयशःप्रकाशितदिङ्मुखैः श्रीमद्वामनाचार्यदेशिकैः पर्यवेक्षितसंशोधनकृत्यस्य तच्छिष्येण पण्डितप्रवरेण श्रीमता जगन्नाथशर्म्ममहोदयेन टिप्पण्या च संस्कृत-

हिन्दीनिष्कर्षद्वयेन चोपदौकितस्य प्रस्तावनयाऽपि च तत्प्र-
णीतया धृतप्रणिधानस्य सुगमं स्वरूपमिति “नदीमुखेनेव
समुद्रमाविशदि” इति न्यायेन ग्रन्थगहनप्रवेशहेतुतया तत्स्वरू-
पादिविवेचनपरया नास्ति विशेषतोऽर्थः प्रसक्तपौनरुक्त्यया
प्रस्तावनयेति ।

तथापि—“कलिकालतमश्छन्नदृष्टित्वाद्विदुषामपि । सम्प्रत्य-
विषयस्तस्य माहात्म्यं समभूद्भुवी” इति वचनेन तेषां तेषां विदुषा-
मपि भगवन्माहात्म्याज्ञानान्यथाज्ञानाभ्यामसम्भावनाविपरीत-
भावनाभ्याश्च वैमुख्यदार्ढ्येन परितस्तमःप्रसर्पणं मा स्म भूदवा-
रितमेव—येनेदानीन्तनानां साकारब्रह्मवादैकस्थापकेषु वेदपा-
रगेषु मायावादनिराकर्तृषु सर्ववादिनिरासकृत्सु भक्तिमार्गाब्ज-
मार्त्तण्डेषु श्रीभागवतपीयूषसमुद्रमथनक्षमेषु तत्सारभूतरासस्त्री-
भावपूरितविग्रहेषु रासलीलैकतात्पर्येषु प्रतिक्षणनिकुञ्जस्थली-
लारससुपूरितेषु सान्निध्यमात्रदत्तश्रीकृष्णप्रेमसु विश्वोद्धारार्थ-
मेवाऽऽविर्भूतवृन्दावनप्रियेषु भगवद्वाक्यपतिषु श्रीमद्बलभाचार्य-
चरणेषु—श्रिया कीर्त्या कान्त्या वैदुष्यमहिम्ना स्वरूपेण च तत्तु-
ल्ययशस्तौर्ध्वत्रिकेषु श्रीमत्प्रभुचरणपदाभिष्टूयमानपरमानुभावेषु
तत्पुत्ररत्नेषु श्रीविठलेश्वरचरणेषु च दोषबुद्ध्या ग्रन्थाभिरुचिरेव
प्रणष्टेति “मूलं नास्ति कुतः शाखा” इति न्यायेन तदनुशील-
नादौ सुदूरोदस्ते तदनुपयोगसन्मार्गालाभौ ताभ्याश्च—“आसुरीं
योनिमापन्ना मूढा जन्मनि जन्मनि । मामप्राप्यैव कौन्तेय ततो
यान्त्यधमां गतिमि” त्यासुरसर्गप्रवेशाधमगती अनिवार्ये एव

१ तत्पुत्रपौत्रतच्छिष्यप्रशिष्यतत्सम्बन्धिषु । २ आदिपदेन तज्ज्ञेभ्यस्तच्छ्रवणादि
तमोभङ्गो वस्तुप्रकाशस्तदनुसृत्य वर्तनादि च । ३ मूढा इति विशेषणेन सन्मार्गा-
लाभ एव तेषां प्रतिजन्माऽऽसुरयोनिलाभेऽधमगतौ च निमित्तमिति स्थितमेतत्कृष्ण-
सेवा सदा कार्येत्यत्र श्रीमत्पुरुषोत्तमीये सिद्धान्तमुक्तावलीविवृतिप्रकाशे ।

प्रसज्येयाताम्प्रसक्तश्च सन्मार्गोच्छेदोऽपीति सर्वातिप्रसङ्गपरि-
हाराय श्रीमद्बलभाषीशचरणश्रीमद्विठलेश्वरचरणानां तदुक्तीनां
तत्सिद्धान्तसहस्रदीधितेश्च स्वरूपवस्तुयाथात्म्यदिङ्निदर्शनेन
प्रोत्साहनद्वारा विदुषामावर्जनं सुतरामावश्यकम् ।

तथाहि—विद्वन्मण्डनमिति नामैव हि विदुषां प्रोत्साहन-
मिति तदावर्जनावश्यकता तज्ज्ञानां श्रीमत्प्रभुचरणोपदिष्टैवेति
नास्त्यत्र सन्देहः । मण्डनपदेनैतद्ग्रन्थार्थधारणावधीरणायां
वैदुष्यस्य पृथुशास्त्रकथाकन्थारोमन्थतायामेव पर्यवसानं दारि-
द्र्यदौर्गत्यदुर्भगत्वदौर्भग्यादिरूपत्वश्च संसूचितमेव संक्षिप्त-
वचनैः श्रीमत्प्रभुचरणैरित्यतिरोहितमेवेति ।

एवमत्याग्रहेण विदुषामेतद्ग्रन्थार्थानुशीलनावश्यकत्वकथने-
बीजन्तु पत्रावलम्बनग्रन्थे—“डिण्डिस्तु वादितो द्वारि विश्वे-
शस्य मयाऽत्र हि । विद्वद्भिः सर्वथा श्राव्यं ते हि सन्मार्ग-
रक्षका” इत्यत्र “ते हि सन्मार्गरक्षका” इति श्रवणे श्रीमदा-
चार्यचरणैर्हेतुनिर्देश एव । विद्वद्भिः सन्मार्गरक्षणे—“नीरक्षीर-
विवेके हंसाऽऽलस्यं त्वमेव तनुषे चेत् । विश्वस्मिन्नधुनाऽन्यः
कुलव्रतं पालयिष्यति कः” “उत्सीदेयुरिमे लोका न कुर्यां
कर्म चेदहम् । सङ्करस्य च कर्त्ता स्यामुपहन्यामिमाः प्रजाः”
“योऽन्यथा सन्तमात्मानमन्यथा प्रतिपद्यते । किन्तेन न कृतं
पापं चौरिणाऽऽत्मापहारिणे” त्यादिभिस्तेषां दोषः प्रसज्येत ।

तस्मात्तत्तन्मताग्रहं परित्यज्याऽपि श्रीमदाचार्यचरणमत-
मेव विद्वद्भिरनुसर्त्तव्यम् । मण्डनत्वात् । तदनुसरणाभावे तु
वस्तुतो वैदुष्येऽपि संशयः । “बुद्धेः फलमनाग्रह” इति
वचनात् ।

आग्रहे विदुषां कारणं नास्तीत्यणुभाव्यान्तिमपद्येपूक्तं
श्रीमदाचार्यचरणैः । तथाहि—“नानामतध्वान्तविनाशन-

क्षमो वेदान्तहृत्पद्मविकासने पटुः । आविष्कृतोऽयं भुवि
भाष्यभास्करो बुधा मुधा धावत नाऽन्यवर्त्मसु” इति । भास्करे
हृदि ते उन्मार्गप्रवेशो मनोविक्षेपहेतुक एवेति तदनाग्रहेण
सन्मार्गप्रवेश एव वैदुष्यसाफल्यजनकः । तमोविलये
प्रकाशे च भ्रमादिसम्भावनाभावेन प्रमाणानुग्राहकान्तरानपे-
क्षणात् । बुधा इति बुद्धिमत्त्वरूपा स्वरूपयोग्यता तदनुग्रा-
हकश्च भाष्यभास्कर इत्यालोकसंयोगानुगृहीतं चक्षुरिन्द्रिय-
मिव यथार्थबोधोदयमवश्यमेव विदध्यादिति । तत एव मुधेति
पदम् । तत एव च पत्रावलम्बनग्रन्थे “सर्वथा श्राव्यामि” ति
सर्वथापदम् । “आविष्कृतोऽयं भुवी” ति पदत्रयेण काल-
प्रतीक्षाप्राप्तो विलम्बो वा, भाष्यस्य भास्करत्वोक्तिरादित्यो
यूप इत्याद्यर्थवादवत्प्रौढिमात्रं वा वास्तव्येव वेति संशयो वा,
लोकान्तरस्थतया स्वानुपयोगित्वेन नाप्राप्तोऽन्यथानिर्वाहो
वा, न कर्तव्यः, किन्तर्हि, आविष्कृत इत्युक्त्या अविलम्बेन,
अयमित्युक्त्या प्रत्यक्षत्वात्संशयानवसर इति संशयविशसनेन,
भुवीत्युक्त्याऽन्यथा निर्वाहमकृत्वा च, भाष्यभास्करसम्बन्धे-
नाऽबोधध्वान्तनिवृत्त्या वेदान्तहृत्पद्मविकासे च भक्तिमकर-
न्दास्वादः सर्वथाऽप्यपरिहरणीय एवेति ।

अन्यत्राऽपि च विद्वज्जनानेव स्वसिद्धान्तग्रहणाय पुरस्कु-
र्वन्त्यभ्यर्थयन्ते च महोदारचरित्रवन्तः श्रीमदाचार्यचरणाः ।
“सुज्ञेषु हस्तयुगलं पुरतो निधाय विज्ञापयामि मुरवैरिपदाब्ज-
निष्ठः । उच्छृङ्खलाऽपि विवृतिर्भमं चिन्तनीया श्रीकृष्ण-
पादयुगले विनिवेशिते” ति ।

१ उच्छृङ्खलत्वं मन्वानस्य गर्हायामपिः । २ मम नाऽन्यस्य । चिन्तनीया नोपेक्ष-
णीया नाप्यापातत ईक्षणीया । ननु को विशेषो यस्मा अयमाग्रहस्तत्राऽऽहुः—श्रीकृष्ण-
त्यादि । श्रीकृष्णस्य परमतत्त्वता फलता मूलरूपता परब्रह्मता सेव्यता सा च बहिर्भ-
जनरूपैव मुख्येत्यादि श्रीमदाचार्यचरणैरेव केवलैर्लोकैः प्रकटितमित्यन्यतो विस्तरः ।

विद्वन्मण्डने श्रीमत्प्रभुचरणा अपि—“श्रुतिसूत्रादिमणिभि-
र्जटितं युक्तिमौक्तिकैः । ग्रथितं कुरुते विद्वन्मण्डनं विठ्ठलः
सुधीरि” ति “ब्रह्मवादे कृतात्मानः प्राप्नुवन्तु हरिं बुधा”
इति “वरीवर्त्ति श्रद्धा श्रुतिषु यदि वा व्यासवचने तदा
विद्वांसोऽस्मद्विरचितमिदं मण्डनवरम् । यथोक्तं कण्ठे वा
शुकवदथवाऽर्थश्च हृदये मुदा कृत्वाऽऽयत्तं धुनुत रिपुपक्षाभि-
धतमः” इति च विद्वज्जनानेवाऽपेक्षन्तेऽभिमुखीकुर्वन्ति समा-
द्रियन्ते च ।

तेन प्रवृत्तिप्रचारप्रकाशादिना सन्मार्गरक्षा विद्वज्जनाधीनैव ।
मूर्खजनसमवायस्तु गतानुगतिक इति स्वमतपरीक्षातदादर-
तद्ग्रहणधारणप्रचारप्रकाशादिषु साक्षात्स्वातन्त्र्येणाऽनुप-
युक्तः । शिष्टादृतमेव च मतमृतमित्यवयन्त्यनुसरन्ति च
प्रेक्षावन्तो न तु तैः परिहृतमशिष्टगोष्ठीगृहीतमपि । विद्वांस एव
च शिष्टास्तत्र तत्र परिभाषितस्वरूपाः । तस्माद्विद्वज्जनाव-
र्जनं साम्प्रदायिकैः सर्वथाऽप्यनुपेक्ष्यमिति श्रीमदाचार्यचरण-
श्रीमत्प्रभुचरणानां निरन्तरदिगन्तरसन्तन्तः समन्ततः स्वीयान्
प्रत्युपदेशः स्फुटतरं प्राञ्जलः प्रकाशतेतमाम् ।

परप्रोत्साहनाय प्रकृतोपयोगि श्रीमदाचार्यचरणश्रीमत्प्र-
भुचरणतदुक्तितत्सिद्धान्तानां स्वरूपमपि परमाप्तत्वादिरूपं
निगूढसरसचमत्कृताशयत्वादिरूपं प्राकृतादित्यवैलक्षण्येन परा
वरचराचरप्रकाशकसर्वातिशायिप्रकाशशालित्वादिरूपश्च वस्तु-
भूतमेतावतैव दिङ्मात्रेण निदर्शितं वेदितव्यम् ।

तेषान्तदुक्तीनां तत्सिद्धान्तस्य च तादृशत्वे मानं तु मूढै-
र्मृग्यं न विद्वद्भिस्तेषां स्वयं परीक्षकत्वात्तद्बुद्धयङ्गमत्वौपयिक-
निखिलगुणगणाकरत्वाच्च तद्ग्रन्थानाम् । अन्यथा तद्दर्शनाद्य-
र्थाय तेषामभिमुखीकरणायोगात् ।

अभिमुखीकरणादिना च विद्वद्भिरमात्सर्येण तद्ग्रन्थाननु-
शीलने तेषां खेदोऽपि सम्भवेदित्यापतति । यथाऽऽहु-
लौकिकाः—“विद्वांसो मत्सरग्रस्ताः प्रभवः स्मयदूषिताः । अबो-
धोपहताश्चाऽन्ये जीर्णमङ्गे सुभाषितमि ” ति । “लोकवत्तु
लीलाकैवल्यमि ” ति न्यायात् ।

तेन निर्मत्सरैर्विद्वज्जनैरवश्यमेव परिशीलनीयाः श्रीमदाचा-
र्यचरणश्रीमत्प्रभुचरणानां ग्रन्थाः समुच्छेत्तव्याश्च तैरेव स्वेषा-
मन्येषाश्च ते ते सर्वेऽपि संशयाः समादरणीया धारणीया
अनुसरणीयाश्च तदाशयाः प्रवर्त्तनीयाश्च तदादरणधारणानु-
सरणेषु यथाशक्यं सर्वेऽपि जीवास्तदेव जगतां मङ्गलं मण्डन-
श्चापि विदुषां तदेवेति प्रकटमेतत् ।

पद्यान्यपीह मत्कृतानि कानिचिद्वधेयानि भवन्तु । तथाहि—

गूढा गभीरा गहना गुर्वी मृद्वी मधुः शुचिः ।
विविक्तवर्णा विशदा श्रीमदाचार्यवाक्सुधा ॥ १ ॥
यन्मानुष्यं तदतिविरलं मार्मिकैरभ्युपेयं
तत्राऽपेक्ष्यः पुरु परिणतः शास्त्रसंविद्विशेषः ।
अर्थ्यस्तत्राप्यधरितमुधाधामकाशः प्रकाशः
शब्दार्थाभ्यामथ मधुमुचः श्रीमदाचार्यवाचः ॥ २ ॥
हृदयमुपेयतां प्रथमतो विमलावयवं
विशदमुदारमुन्नतमसन्नगुणाभिरुचि ।
अथ परिशील्यतां सुखमनन्तरसानुसृतं
विगलितबाह्यवित्ति च महाप्रभुपादवचः ॥ ३ ॥

१ अर्थतो गुणानाह । गूढा रत्नराशिवत् । गभीरा आनन्त्याज्जलधिवत् । गहना
सहसा प्रवेशासम्भवात् । गुर्वी सर्वातिशायित्वरूपादौरवात्परावरव्यवस्थाप्रदर्शक-
त्वाच्च । मृद्वी अक्लिष्टत्वात् । मधुः रसनीयत्वान्मादकत्वाच्च । शुचिबाह्याभ्यन्तर-
शोधकत्वात् । स्फुटमन्यत् । २ सुधाधामा चन्द्रः । स एव काशो निष्प्रभत्वात् ।

वाचः पीयूषदर्पप्रतिभटघटनापाटवाटोपपुष्टा
अर्थश्चाऽऽसामतान्तस्तरणितरुणिमोद्रेकनिर्मञ्छनीयः ।
व्युत्पत्तिश्चाऽत्र गोपीपरिवृढवदनाम्भोजभावोपलब्धि-
रित्थं श्रीवल्लभाधीश्वरमुखमधुनः स्फूर्तिमन्तः स्मरेम ॥ ४ ॥
बलभेन्दुवचनामृतसेकश्लेकदर्शिताविशेषविवेकः ।
अस्तु नः शैकलितव्यतिरेकः कस्य नह्यति न वस्त्वतिरेकः ॥ ५ ॥
श्रीवल्लभाधीश्वरवाक्प्रवाहावगाहनिर्वाहनिरस्ततापः ।
लीनोऽतिपीनेऽनुगृहीतदीने रसे नवीने विहरामि शश्वत् ॥ ६ ॥
श्रीमद्बलभेदशिकेन्द्रवदनाम्भोजस्रवन्मधुरी-
माध्वीकोन्मदमानसैकसुगमोन्मेषैर्विशेषैर्युतः ।
श्रीमद्गोपवधूहदन्तरलुठद्वाबाधिषसर्वस्वभूः
श्रीकृष्णस्य निरन्तरेण मनसा सेवारसः प्राप्यताम् ॥ ७ ॥ इति ।

श्रीमत्प्रभुचरणास्तु श्रीमदाचार्यचरणार्जितं महोच्चतम-
माचार्यसिंहासनमधिरूढा ऊर्ध्वबाहवो भूत्वेव निखिलं जगदेव
समन्ततः सम्बोधयन्तः संश्रावयन्ति च पर्यनुयुञ्जते च यत्—

कचित्पाण्डित्यं चेन्न निगमगतिः सापि यदि न
क्रिया सा सापि स्याद्यदि न हरिमार्गे परिचयः ।
यदि स्यात्सोपि श्रीव्रजपतिरतिर्नेति निखिलै-
गुणैरन्यः को वा विलसति विना वल्लभवरम् ॥ १ ॥

कचित् बुद्ध्यादौ पाण्डित्यं चेत् ? न निगमगतिः । बुद्धेन
तद्दूषणात् । सापि निगमगतिरपि क्वचित् जैमिन्यादौ यदि ?
न क्रिया सा निगमाभिमता । “ब्रह्मण्याधाय कर्माणि ” ति

१ पीयूषस्य दर्पेण यः प्रतिभटघटनापाटवाटोपः साम्याभिमानेन प्रतिवस्तुतया
स्थितये चातुर्यादम्बरश्चाञ्चल्याविशेषस्तेनैव पुष्टाः साधितोत्कर्षा इत्यर्थः ।
२ इत्थं स्फूर्तिमन्त इति सम्बन्धः । ३ निरन्तरसम्बद्ध इति यावत् । ४ नवीनत्व-
मुत्तरोत्तरमासक्तिकारित्वात् । ५ “प्राधान्येन व्यपदेशाः” “मुख्ये सम्प्रत्ययः”
इति न्यायाभ्यां माधुर्यप्राधान्यविवक्षया द्रव्यानुल्लेखः । सैव माध्वीकं मादकत्वात् ।

“यत्करोषि यदश्नासि” “कायेन वाचा मनसेन्द्रियैर्वा”
 “ब्रह्मार्पणं ब्रह्महविरि” त्यादेश्च विरोधात् । सापि निगमा-
 भिमता क्रियाऽपि क्वचित् श्रीशङ्कराचार्य्यसिद्धान्तानुगे व्याव-
 हारिकसत्तया यदि ? न हरिमार्गे भक्तिमार्गे परिचयः । यदि
 सोपि हरिमार्गे परिचयोऽपि क्वचित् श्रीमद्वेदव्यासे श्रीशुके
 श्रीरामानुजादिसिद्धान्ते चाऽस्ति ? तेषु ब्रजपतिरतिर्नास्ति ।
 ब्रजस्य सर्वथा निःसाधनस्य “अन्ध्यापृतं निशि शयानमति-
 श्रमेण लोकं विकुण्ठमुपनेष्यति गोकुलं स्वमि” त्यादिना
 “ते नाऽधीतश्रुतिगणा नोपासितमहत्तमा” इत्यादिना च
 विवृतस्वरूपस्य पतिः सर्वात्मना सर्वरक्षकः । “तस्मान्मच्छ-
 रणं गोष्ठं मन्नाथं मत्परिग्रहम् । गोपाये स्वात्मयोगेन सोयं मे
 व्रत आहित” इत्यादिवचनात् । तेन केषाञ्चिच्छ्रीकृष्ण-
 भक्तत्वेऽपि साधननिष्ठावत्त्वाद्ब्रजपतिरतिमत्त्वं न सिद्ध्यतीति
 ज्ञेयम् । ननु भोः ब्रजपतिरतिर्ब्रजसीमन्तिनीष्वस्तीति तत्साम्य-
 माचार्य्येष्वायातमिति चेत् ? बाढमुक्तं तत्साम्यमाचार्य्येष्व-
 स्तीति । यतस्तन्मार्गप्राकट्यायैव मुख्यतया श्रीमदाचार्य्य-
 चरणानां प्रवृत्तिरिति । तथापि पाण्डित्यनिगमगतितादृश-
 क्रियाहरिमार्गपरिचयरूपा विशेषाः श्रीमदाचार्य्यचरणेषु
 समुल्लसन्तस्तास्वपि न भवन्तीत्यत उक्तम्—इति निखिलैर्गुणै-
 रन्यः को वा विलसति विना बलभवरमिति ।

सर्वोऽप्यसौ विशेषः पण्डितप्रज्ञैकप्रकाश्यः पण्डितैः सह-
 कारिभिः कृत्वैव च लोकेऽपि प्रकटनीय इति विदुषामेव तद-
 र्थमपेक्षा न मूर्खमण्डलस्येति नूनमभिप्रेत्यैव श्रीमत्प्रभुचरणै-
 र्विद्वन्मण्डनग्रन्थप्रणयनमित्यवधेयम् । तच्च क्वचित्पाण्डित्य-
 श्लोकोक्तप्रकारेण निष्कृष्टश्रीमदाचार्य्यचरणमुख्यसिद्धान्ता-
 दर्शबिम्बायितम् ।

श्रीमदाचार्य्यचरणैर्हि साकारब्रह्मवाद एव मुख्यत्वेन स्वसि-
 द्धान्तः स्थापितः । अष्टादशभिर्विद्याभिः प्रमाणतः प्रमेयतः
 साधनतः फलतश्च ब्रह्मातिरिक्तपदार्थाभावनिरूपणेन सर्वस-
 मन्वयो ब्रह्मण्येवेति । ब्रह्मवादैकदेशित्वमेव च तेषां तेषां सर्वेषा-
 मपि वादानाम् । यच्च मूलं ब्रह्म चराचरप्रपञ्चरूपेण परावर-
 रूपेण दैवासुरसर्गरूपेण अहिनकुलन्यायेन परस्परात्यन्तविरुद्ध-
 पदार्थधर्मरूपेण तथैव स्वर्गापवर्गनरकादिविलक्षणसाधनरूपेण
 तादृशतत्फलरूपेण च सर्वतः “पटवच्च” ति सूत्रानुसारेण
 चिक्रीडिषया विस्तीर्णं यदज्ञाने सर्वमौढ्यं यस्मिन् विज्ञाते
 च सर्वमिदं विज्ञातं भवति साक्षात्तल्लभस्तु तदनुग्रहैकलभ्यया
 भक्त्या न साधनान्तरैः प्रमाणोक्तैः प्रमाणबलरूपैः । लभ्यस्वरूपं
 च रसात्मकं रसवच्च शोभान्द्रुतदर्शनार्द्रविस्मयस्तिमितमानस-
 कुटीरोदितलज्जावैवश्यनतमस्तकमनसिजसहस्रलावण्यसलिल-
 क्षालितचरणारविन्दनखचन्द्रं साकारमिति च तत्संक्षेपः ।
 श्रीमत्सर्वोत्तमस्तोत्रे—“साकारब्रह्मवादैकस्थापक” इति
 ह स्माऽऽहुः श्रीमदाचार्य्यचरणानां नाम श्रीमत्प्रभुचरणाः ।

स्थापनं नाम सर्वशास्त्राणां व्याख्यानादिना मतान्तरनिरा-
 करणपूर्वकं तत्तात्पर्य्यकत्वप्रदर्शनं तात्कालिकैः सर्वैर्वादिभिस्त-
 द्ग्राहणञ्च । तच्च दक्षिणापथस्थितविद्यानगराधीश्वरस्य श्री-
 कृष्णदेवराजस्याऽऽस्थान्यां प्रवर्तमाने वादयुद्धे ‘मायावाद-
 निराकर्तृभिः’ ‘सर्ववादिनिरासकृद्भिः’ ‘वेदपारगैः’ किलाऽनुष्ठि-
 तमाचार्य्यचरणैः । तथैव च त्रिः पृथ्वीं परिक्रम्य दिग्विजयान्
 विदधानैः, श्रीकाशीविश्वेश्वरमन्दिरद्वारे स्वर्भूदेववृन्दवन्द-
 नीयालिन्दे विद्वन्निकुरम्बनयनारविन्दवन्दनमालिकाभिरहर्निश-
 माबद्धतोरणे पत्रावलम्बनादिभिः, प्रमाणचतुष्टयाविरोधरूपया
 युक्त्या सर्वशास्त्रव्यवस्थापनादिना, तद्व्याख्यानादिना च यथा-

वदपेक्षितयावत्सामग्रीसम्पादनपूर्वकं समनुष्ठितमित्यातिरोहितम् ।

* तत्प्रचारस्तु श्रीमत्प्रभुचरणैः कर्तव्यः । प्रचारो नाम सर्वदेशदिशाकालेष्वव्याहतगतित्वम् । यद्वा, पण्डितेषु प्रवृत्तिः स्थापनम् । “ नमः पितृपदाम्भोजरेणुभ्यो यत्प्रसादतः । भक्तिः प्राप्ता तदन्याध्वमोहाभावश्च पण्डितैरि ” ति भक्तिहंसीयान्मङ्गलश्लोकात् । आ पामरं प्रवृत्तिः प्रचारः । स च न तत्र गुणान्तराधानेन कर्तव्यः । न्यूनताराहित्यात् । अन्यथा स्थापनमेवाऽसम्भवि का कथा तत्प्रचारस्येति । किन्तु चक्षुरादिसत्त्वेऽपि तदनुग्राहकसूर्याद्यभावे जनप्रचारप्रतिबन्धवच्छ्रीमदाचार्यचरणैरुपसंहृते स्वस्वरूपेऽनुग्राहकाभावेन तमस्तमस्तोमसम्भवे तन्निरासादिना सूर्यवदिति । तथैव च कृतं विद्वन्मण्डनादिभिर्ग्रन्थैः श्रीमत्प्रभुचरणैः । सिध्यति चैतद्विद्वन्मण्डनद्वितीयश्लोके—“पितृचरणान्नत्वाऽहं हरिरिति मार्गाम्बुजातमार्त्तण्डान् । तदनुग्रहतः किञ्चिल्लिखामि यत्नाद्यथाबुद्धी ” त्यत्र मार्त्तण्डतदनुग्रहादिपदैः ।

सुवर्णसूत्रे विद्वन्मण्डनमवतारयन्तः श्रीमत्पुरुषोत्तमा अपि प्रथममङ्गलावतरणिकायामाहुः—“ इह हि श्रीमत्प्रभुचरणाः स्वीयानां मुख्यभक्तिमार्गतदुपयोगिब्रह्मवादाप्रचारजनितं खेदमसहमानास्तन्निरासाय विद्वन्मण्डनं कुर्वन्तः स्वमार्गस्याऽतिगोप्यत्वं सकलप्रमाणमूर्धन्यश्रुतिसिद्धत्वञ्च ज्ञापयन्तस्तदभिज्ञापकं मङ्गलवाक्यं ग्रन्थारम्भे शिष्यशिक्षायै निबध्नन्ति ” इति ।

भक्तिपदं श्रीकृष्णस्नेहे मुख्यमन्यत्र तु तद्धेतुत्वेन तत्प्रयोगो भाक्त इति भक्तिहंसे स्थितम् । तेन फलात्मकस्नेहलक्षणो भक्तिमार्गो मुख्यभक्तिमार्गः ।

किञ्च । “ श्रवणं कीर्तनं विष्णोः स्मरणं पादसेवनम् । अर्चनं वन्दनं दास्यं सख्यमात्मनिवेदनम् । इति पुंसाऽर्पिता विष्णौ भक्तिश्चेन्नवलक्षणे ” त्यत्र “ भक्त्या सञ्जातया भक्त्ये—” त्यादिना स्नेहात्मकभक्तिहेतुतया भक्तिपदस्य लाक्षणिकत्वेऽपि स्नेहवशेन क्रियमाणानां श्रवणादीनां स्नेहमध्यपातितया गङ्गाप्रवाहान्तःपातिबाह्योदकवत्स्नेहरूपत्वे लाक्षणिकत्वाभावेन तादृशश्रवणादिरपि मुख्यो भक्तिमार्गः । फलात्मकत्वात्फलस्यैव मुख्यत्वाच्च ।

मुख्यफलप्रापकत्वादपि श्रवणादीनां मुख्यभक्तिमार्गत्वम् । साक्षात्पुरुषोत्तमतत्त्वेहौ च मुख्यं फलम् । “ साक्षात्पुरुषोत्तमप्रापकत्वेन विहितत्वं भक्तिपदप्रवृत्तिनिमित्तं श्रवणादिषु भिन्नमि ” ति “ तथैव तद्वरणादि ” ति भक्तिहंसफक्किकयोरेतत्स्थितम् । एवञ्च भगवत्प्राप्तत्वेहेतुतयाऽनुष्ठीयमानेष्वपि श्रवणादिषु मुख्यया वृत्त्या भक्तिपदस्य प्रवृत्तिव्यवस्थापनान्न भक्तिपदप्रयोगस्तत्रौपचारिकः किन्तु मुख्य इति तद्धेतुतयाऽनुष्ठितानामपि श्रवणादीनां मुख्यभक्तिमार्गता निःप्रत्यूहा ।

अपि च । स्नेहाभावे स्नेहवदुपदेशस्य भक्तिहंससमाप्तौ नियामकत्वव्यवस्थापनात्तद्वदुपदेशानुसारेण क्रियमाणानां श्रवणादीनां स्नेहमार्गीयत्वादपि तथा ।

अपरञ्च । मायावादिमते—“ एकमेवाऽद्वितीयं ब्रह्म ” “ मृत्योः स मृत्युमाप्नोति य इह नानेव पश्यति ” “ अस्थूलमनण्वह्रस्वमि ” त्यादिभिः श्रुतिभिः सर्वविशेषशून्यतया आविते ब्रह्मणि प्रपञ्चतत्कर्तृत्वादिविशेषाणामाध्यासिकतया प्रपञ्चान्तःपातिनां वेदादिसञ्छास्त्रतदुक्तपूर्वोक्तप्रकारकश्रवणादिसाधनाचरणतद्बोधितफलानामज्ञानकल्पितत्वम् । तथैव च भजनीयत्वोपयुक्तविशेषाणामपि सौन्दर्यमाधुर्यसौशील्य-

सौलभ्यदयालुत्वपारमैश्वर्यादीनां मिथ्यात्वमात्रा तथा सति भजनी-
यस्वरूपप्राप्यस्वरूपतत्त्वाभोपयोगिसाधनादिसमस्तसामग्रीस्वरू-
पाणामपारमार्थिकत्वसिद्ध्या कथञ्चन चित्तशुद्ध्यादिहेतु-
त्वमेव मुख्यभक्तिमार्गस्याऽपि । तदप्याज्ञानिकं न पारमा-
र्थिकमित्याज्ञानिकत्वाऽऽन्तरालिकत्वाभ्याममुख्यतैव । “ज्ञाना-
देव तु कैवल्यमि” त्यादिना निर्विशेषज्ञानस्यैव च मुख्यता ।
तद्व्यावर्तनायाऽन्यत्र मुख्यपदम् । तेन भजनतत्प्रकाराणां
भजनीयतत्प्रकाराणाञ्च नाऽज्ञानकल्पितत्वं किन्तु सत्यत्व-
मिति सकलश्रुतिसमन्वयसिद्धतया यथार्थज्ञानपूर्वकत्वम् ।
तत्रापि भगवदनुग्रहैकलभ्यतया भगवज्ज्ञानपूर्वकत्वम् । ब्र-
ह्मातिरिक्तपदार्थासिद्ध्या सर्वस्य ब्रह्मात्मकत्वेन च सत्यज्ञा-
नानन्तरूपत्वमेव । नापि फलतोऽप्यान्तरालिकत्वमिति
तत्र मुख्यत्वमबाधितम् ।

ब्रह्मवादस्य तादृशभक्तिमार्गोपयोगित्वन्तु माहात्म्यज्ञान-
जननद्वारा भगवत्प्राप्तसाधनेषु श्रवणादिषु प्रवृत्तस्य स्नेहोदयाव-
श्यम्भावात्पारम्परिकम् । भक्तिमार्गीयफलतत्प्रकारतत्साधनतत्प्र-
कारतदितिकर्तव्यतानां ब्रह्मात्मकत्वादिना सत्यतया साक्षात् ।
पूर्णरसात्मकपुरुषोत्तमभजने प्राकृतपदार्थानां “प्रकृतैतावत्त्वं
हि प्रतिषेधति ततो ब्रवीति च भूय” इति हीनगुणतयाऽनुप-
योगो ब्रह्मात्मकत्वे तु तदाधिदैविकत्वपर्यन्ततायां तैः पदार्थै-
स्तद्भजनमुपपद्यत इत्यत्यन्तरङ्गमुद्रयाऽपि । मायावादतदुप-
लक्षितसर्ववादनिरासेन च प्रतिबन्धनिवृत्तिद्वारा तादृश्येनाऽपि ।

एवञ्च मुख्यभक्तिमार्गतदुपयोगिब्रह्मवादेति साकारब्रह्मवा-
दस्वरूपमेव निष्कृष्टं श्रीमत्पुरुषोत्तमैरिति ज्ञेयम् । आकारपद-
मप्राकृतसर्वविशेषोपलक्षकम् ।

सर्वविशेषशून्ये हि ब्रह्मणि न माहात्म्यसिद्धिर्न प्रापञ्चि-
कानां पदार्थानामज्ञानकल्पितत्वादिना पारमार्थिकभजनसि-
द्धिर्नाप्याधिदैविकत्वं पदार्थानां नापि च मुख्यभक्तिमार्गलाभः ।
सर्वविशेषोपपत्तावेव तु सर्वमेतत्सुसिद्धम् ।

तदेवाऽऽहुः श्रीमदाचार्यचरणाः—“प्रपञ्चो भगवत्कार्यस्त-
द्रूपो माययाऽभवत् । तच्छक्त्याऽविद्यया त्वस्य जीवसंसार
उच्यत” इत्येतत्स्वकारिकाव्याख्याने—“प्रपञ्चमेव मिथ्ये-
त्युक्त्वा शुद्धं भजनं वारयन्ति । तथाऽन्ये जीवं व्यापकमुक्त्वा ।
अत उभयनिराकरणार्थं जीवजडयोः स्वरूपमुच्यते” इति ।

व्याख्यातञ्चैतच्छ्रीमत्पुरुषोत्तमैः । तद्यथा—“नन्विदं
भक्तिप्रतिपादनार्थं बाधकशास्त्रनिवृत्त्यर्थं च शास्त्रमारब्धम् ।
तद्विहाय प्रथमतः प्रपञ्चस्वरूपं किमिति विचार्यत इत्याका-
ङ्क्षायामाहुः—प्रपञ्चमेवेत्यादि । उच्यत इति । अत्र ब्रह्मवादे
प्रपञ्चस्य भगवत्कार्यतया जीवान्तर्यामिणोर्ब्रह्मांशतया च
ब्रह्माभेदः साधनीयः । साधनान्तरापेक्षया भक्तेर्मुख्यत्वं ब्रह्म-
णश्च साकारत्वं तत्प्राकट्यस्यैव फलत्वं च साधनीयम् । तदर्थं
मतान्तरं प्रथमतो निराकर्तव्यम् । तत्रापि प्रपञ्चस्य मिथ्या-
त्वमेकदेशिमत् इति गृहप्रविष्टचौरवत् तन्निराकरणं ततोऽपि
पूर्वं कर्तव्यमित्यतः प्रातिलोम्येनेयं कथनप्रतिज्ञे” इति ।

शुद्धं भजनं नाम ब्रह्मात्मकतया सत्यैः साधनैः सत्यफलाय
सत्यात्मकं भजनम् । परमतेऽज्ञानकल्पितत्वादशुद्धं भजनम् ।
तच्च प्रपञ्चमिथ्यात्वेन जीवव्यापकत्ववादेन च । प्रकृते तु
ब्रह्मवादेन प्रपञ्चसत्यत्वे जीवस्याऽंशत्वे च सिद्धे शुद्धं भज-
नम् । फलात्मकत्वाधिदैविकत्वे अपि शुद्धपदेन सद्वाह्ये ।
साधनस्पर्शेन फलाशया च विभिन्नं भजनं न शुद्धम् । अनन्यं

हि भजनं शुद्धम् । तच्च फलात्मकतया स्वतन्त्रपुरुषार्थरूपत्व एवेति । किंच । आधिदैविकस्य पूर्णरसात्मकस्य श्रीकृष्णस्य भजनेऽनाधिदैविकपदार्थोपयोगेऽपि न शुद्धं भजनं सिद्ध्यति । तत एवाऽऽहुः श्रीमदाचार्यचरणा उक्तायां कारिकायाम्—
“ भगवत्कार्यस्तद्रूप ” इति । व्याख्यातश्च तैरेव प्रकाशे—
“ भगवत्कार्यः परमकाष्ठापन्नवस्तुकृतिसाध्यः । तादृशोऽपि भगवद्रूप ” इति । भगवत्पदं परमकाष्ठापन्नवस्तुवाचकमिति भगवद्रूपपदेन परमकाष्ठापन्नवस्तुरूपत्वे सिद्धे स्फुटमाधिदैविकत्वमिति । तेन शुद्धपदं मुख्यपदपर्यायरूपम् । साक्षात्पुरुषोत्तमलाभतद्वेतुतत्त्वेहेतुतयाऽनुष्ठितैः श्रवणादिभिर्भजने भक्तिपदप्रयोगस्य मुख्यत्वेऽपि फलात्मकत्वाभावेनाऽमुख्यत्वशङ्का तु स्नेहवदुपदेशनियम्यतया स्नेहमार्गीयत्वव्यवस्थापनप्रदर्शनेन प्राक् सूचितनिराकरणोति स्नेहवद्भिश्चाऽनन्यस्यैव भजनस्य स्वतन्त्रपुरुषार्थतयैव च तदनुष्ठानस्योपदेश इति साक्षाच्छ्रीकृष्णलाभतत्त्वेहेतुतयाऽनुष्ठितानामपि श्रवणादीनां शुद्धत्वं निर्बाधमित्यन्यत्र विस्तरः । विस्पष्टयितव्यश्चोपरिष्ठादेतत् ।

एवञ्च मुख्यभक्तिमार्गस्य साकारब्रह्मवादचरमकक्षाविश्रान्ततया ब्रह्मवादासिद्ध्या भक्तिमार्गासिद्धिस्तत्सिद्धयैव च तत्सिद्धिरित्यन्वयव्यतिरेकाभ्यां ब्रह्मवादस्य मुख्यभक्तिमार्गोपयोगित्वं प्रस्फुटतरमिति सुष्ठुक्तं श्रीमत्पुरुषोत्तमैः—“मुख्यभक्तिमार्गतदुपयोगिब्रह्मवादाप्रचारजनितमि” त्यादि साध्वेव च निष्कृष्टं श्रीमदाचार्यचरणसिद्धान्तस्वरूपमिति विदाङ्कुर्वन्तु विवेकिनो विद्वज्जनाः ।

ग्रन्थाशयप्रविविक्तानुकूल्येन तद्द्वारदर्शनार्थकतया मुख्यभक्तिमार्गतदुपयोगिब्रह्मवादस्वरूपदिङ्मात्रमिहोक्तं वस्तुतस्तु

मुख्यभक्तिमार्गतदुपयोगिब्रह्मवादप्रचारायैव श्रीमदाचार्यचरणप्रवृत्तिमनुसृत्य विद्वन्मण्डनकरणमिति तदध्ययनाध्यापनतदनुशीलनादिना समस्तसंशयोच्छेदपूर्वकं तदुभयस्वरूपतत्पारस्परिकसम्बन्धानुसन्धानं तत एव प्रस्फुटतरं भवतीति तदेव समनुशील्यतां विद्वज्जनैः ।

“ आचार्यवान् पुरुषो वेदे ” ति श्रीमदाचार्यचरणश्रीमत्प्रभुचरणपादारविन्दानुध्यानधौतया धियाऽनुशीलिताद्विद्वन्मण्डनतोऽस्मान्मुख्यभक्तिमार्गतदुपयोगिब्रह्मवादस्वरूपं हृदयादर्श आसज्जत इव नयनयोः पुरस्तान्मूर्त्तमभ्युत्तिष्ठत इव तेन च तिरोहिताशेषक्लेशविशेषं परमफलात्मकरसैकरससर्वस्वभगवत्स्वरूपतद्भजनानन्दसन्दोहानुभवसुखातिशयविस्मृतसमस्तप्रपञ्चं मनस्तन्मयं तन्मात्रञ्च भवतीवेति ।

अन्यच्च । ब्रह्मात्मकस्य ब्रह्मकार्यस्य च प्रपञ्चस्य परावरव्यवस्थायां ब्रह्मविद् एवाऽधिकारस्य नाप्राप्ततया ब्रह्मविदैव च मुख्यफलाविरोधेन सर्वसेतूनां सामञ्जस्येन शक्यसंरक्षणत्वाद्विद्वद्विद्वदमेव च मन्वादिमुनीनां तथा सर्वसामञ्जस्यपुरस्सरं सर्वसेतुसंरक्षणस्य वेदेतिहासस्मृतिपुराणेषु भूयो भूयो निदर्शनाच्च तथाविधस्य ब्रह्मविदः सम्प्रत्यभाव एव जगतः समस्तसेतूनामिदानीन्तन उच्छेदे धर्मभ्रंशे भगवत्सेवनप्रवृत्तिमान्धर्यादौ सच्छ्रद्धाशैथिल्यादौ दारिद्र्यदुर्मरणदुर्मिक्षादौ च निदानं पुनर्यथावत्तदवस्थापनव्यवस्थापनाद्यभावे च स एव हेतुः । स च निम्बन्धविद्वन्मण्डनसदृशग्रन्थानुशीलनतदाशयधारणादिना सति भगवत्सङ्कल्पे सर्वथैव सूद्धरो न त्वंशतोऽपि दुरुद्धर इत्यनुसन्धेयमेतत् ।

नहि मुख्यभक्तिमार्गतदुपयोगिब्रह्मवादनिरूपणं पाषण्डिनां

मतमिव स्वार्थाद्यर्थाय दुराग्रहग्रहिलं वाचाऽऽरम्भणश्च ।
किन्तु यथार्था वस्तुस्थितिरिति ।

तेन य इदानीन्तना दुरुच्छेदास्ते ते लौकिकाः क्लेशा यदु-
च्छेदाय प्रवर्तमानानां तेषां तेषां लौकिकविदुषामनेकेषां
सङ्क्षयोऽभूद्भवति च न तु तदुच्छेदस्ते सर्वेऽपि समूलमेवो-
त्सीदियुर्यादि लभ्येत भगवत्कृपया निबन्धविद्वन्मण्डनादिभिर्वि-
वक्षितस्वरूपो ब्रह्मविद् । यावच्च तदलाभस्तावदाशामोदक-
चर्वणमेव जना अनुसरन्तु कामं न तु तन्मनोरथाभिपूर्तिस्व-
प्नोऽपीति तु भाग्यबुद्धिदोषादनाकर्णितकेऽपि भूयो भूय
उद्घोष्यतेतमामस्माभिः ।

सम्प्रति तादृशस्य ब्रह्मविदो लाभस्तु न तावन्निबन्धविद्व-
न्मण्डनादीनां यथाकथञ्चन विलोकनादिमात्रेण किन्तु तेषां
मीमांसामूलतया मीमांसारूपत्वात्तन्मीमांस्यवेदादिप्रमाणचतुष्ट-
यतद्विरोधव्यवस्थापनीयसकलशास्त्राणामध्ययनपूर्वकं तैः
सर्वसन्देहनिरासतदुक्तानुष्ठानतथातदुपदेशादिभिः ।

तत एवाऽऽहुर्निबन्धे शास्त्रार्थप्रकरणसमाप्तौ श्रीमदाचार्य-
चरणाः—वेदरामायणादिभिर्मुख्यभक्तिमार्गतदुपयोगिब्रह्मवा-
दैकनिर्णयम् । तद्यथा—

“ अर्थोऽयमेव निखिलैरपि वेदवाक्यै
रामायणैः सहितभारतपञ्चरात्रैः ।
अन्यैश्च शास्त्रवचनैः सह तत्त्वसूत्रै
निर्णयिते सहृदयं हरिणा सदैवे ” ति ।

श्रीमदाचार्यचरणैस्तावद्वेदरामायणादिप्रमाणगणग्रहणेनैव
सर्वसन्देहनिरासद्वारा भगवद्भर्मा जगति प्रवर्तितः । तथैव
रीत्या यदीदानीमपि तत्र तत्र सर्वसाधारणप्रसिद्धवेदरामायण-

महाभारतपञ्चरात्रमन्वादिभिस्तात्पर्यनिर्णयलिङ्गानुगृहीतैः

प्रमाणचतुष्टयाविरोधव्यवस्थितैः स्वसिद्धान्तरूपास्तद्व्याख्या-
नोपदेशादयः प्रवर्तन्तर्हि नूनमञ्जसैव स्वधर्मप्रवृत्तिः सकल-
लोकश्रेयस्करी सर्वत्र सम्पद्येत । परमानभिज्ञजनमूर्धन्यानां
ते ते आक्षेपा—यथा सत्सम्प्रदाया अपि वेदबाह्यपाषण्डि-
मतवत्स्वार्थप्रतिष्ठादिलालसया कल्पिता दुराग्रहग्रस्ततयाऽन्त-
र्बस्तुशून्या मतविशेषा एवेत्यादयस्ते सर्वेऽपि तथा तथा तद्व्या-
ख्यानादिभिः साङ्गोपाङ्गसनातनधर्ममुख्यस्वरूपनिरूपणमुखेन
तच्चरमकक्षाविश्रान्ततया मुख्यभक्तिमार्गग्राहणे सति समूलं
विलीयेरन् । तथा सति श्रीमद्भगवद्वागधीशत्वादिना तत्र-
तत्राऽभिष्टूयमानं श्रीमदाचार्यचरणस्वरूपञ्च लोकाः प्रस्फु-
रत्तमं पश्येयुः ।

तस्माद्विद्वन्मण्डनाध्ययनाध्यापनपरिशीलनादिना विद्वज्ज-
नेष्वेव विशेषतः प्रवर्ततामप्रतिहतप्रचारः सर्वतोऽपि साकार-
ब्रह्मवादस्तथाऽध्यवसीयतां व्यवसीयताञ्चाऽपि तथा साम्प्रदा-
यिकैरिति सानुरोधमेतद्विज्ञाप्यते ।

अधुना तु तादृशस्य विद्वज्जनैकरसनीयस्य तदेकविज्ञेयवि-
शेषस्य तदितरदुर्धरस्याऽपि श्रीमदाचार्यचरणसिद्धान्तस्य
भगवदिच्छया मूर्खपर्यवसानं जातमिति श्रीमदा-
चार्यचरणश्रीमत्प्रभुचरणानां साक्षाद्ग्रन्थानुशीलने निरस्ते
तदनुवादादिनैव च यथाकथमपि तद्ग्रहणे सर्वथैव नूनमद्य-
त्वेऽन्यथितस्वरूपस्तत्सिद्धान्तः प्रत्युत परितोऽपि प्रवृत्तह्लास-
रासः कस्य वा सचेतसो हृदयं न शतधा नयति, केषां वा
प्रेक्षावतामहृदयङ्गमीभूय तदभिरुचिप्रवृत्ती नाऽभिरुणद्धि ।

तथाहि । भगवत्प्राप्तिस्तत्साक्षात्साधकमुख्यभक्तिश्च भगव-
दनुग्रहैकसाध्यतया प्रमेयबलरूपा न प्रमाणोक्तैः प्रमाणबलरूपैः

साधनैः साध्येति, श्रीमदाचार्यचरणैश्च श्रीमद्व्रजसीमन्तिनीनां फलतन्मार्गयोरेव प्राधान्येन प्राकट्यं कृतं, तत्रैव सकलशास्त्राणां तात्पर्यपर्यवसानं च प्रदर्शितमिति, व्रजपतिरतिर्यथा व्रजस्थानामुत्पत्त्या चोपपत्त्या च प्रमाणास्पृष्टा तथैवेदानीमपि श्रीमदाचार्यानुगानाम् । तेनाऽस्मिन् सिद्धान्ते पाण्डित्याद्यनुपयोगः । एवञ्च वेदादेः प्रामाण्यादिस्वीकारस्तच्छ्रद्धा च स्नेहैकरसाच्छुद्धिपुष्टिमार्गाङ्गशायैव । मर्यादा हि सा । मर्यादा च पुष्टौ चाण्डालोदकस्पर्शप्रायेत्याद्यपिसिद्धान्तराशीनुद्भावयन्तः श्रीमदाचार्यचरणश्रीमत्प्रभुचरणग्रन्थानपि प्रमाणपूरपूर्णान्स्पृश्यतयेव परिहरन्ति । न श्रद्धधते नाऽऽद्रियन्ते नाऽपेक्षन्ते च । तथा सति कुतस्तरां वेदरामायणादिप्रमाणग्रन्थादरस्तेषु । कुतस्तरामपि च श्रीमदाचार्यचरणाभिप्रेता सार्वत्रिकी तत्सिद्धान्तप्रवृत्तिः । श्रीमदाचार्यचरणविरोधान्मार्गबहिर्भूता यूयमेव तथा परिहर्तव्या इति बलवद्गृहीतकण्ठास्तु—प्रमेयबलसाध्यस्य प्रमाणबलेनाऽत्यन्तविरोधात्प्रमाणोपपादितो यः स स्वसिद्धान्त एव न भवति । किन्तु प्रमाणच्छायामपि परिहृत्य प्रवर्तमानः शुद्धस्नेहैकरसो यः स स्वमार्ग इत्यास्थाय ब्रह्मवादादिषु विरुद्धांशबुद्ध्या तत्परित्यागेन तावन्मात्रांशे तत्परिग्रहमाहुः । अन्याश्च तदुपकरणभूतास्तास्ता उत्प्रेक्षाः प्रवर्त्य तदुपष्टभन्ति । भजनानन्दोत्कर्षं निरूपयन्तोऽपि प्रमाणस्पर्शपरिहारेण सर्वा अपि मर्यादा अनपेक्षमाणाः समस्तसदाचारोच्छेदस्वैराचारयोः पर्यवसिताः परिणामतो विषयानन्द एव भजनानन्दं पर्यवसाययन्ति । साधयन्ति च विषयानन्दरूपान् स्वार्थान् । ततश्च शिष्टैरपरिग्रहप्रसङ्गो राज्ञाऽपि च निग्रहप्रसङ्गः । तेन च सर्वथाऽपि सम्प्रदायप्रमोष एव प्रसक्त इत्यहो बत महत्पापं कर्तुं व्यवसिता वयम् । विषयानन्दलो-

भायन्नुन्तुं स्वमतमुद्यताः !!! हरि हरि ! शान्तं पापम् !! अपहतममङ्गलम् ।

ब्रह्मवादं विना मुख्यभक्तिमार्गभजनीयत्वेन विवक्षितस्वरूपं ब्रह्मैव न सेत्स्यति किमुत मुख्यभक्तिमार्गप्रवृत्तिरिति हि ते न जानन्ति । प्रमाणोपपादितो यः स स्वसिद्धान्त एव न भवति । प्रमाणातीतः शुद्धस्नेहैकरसो यः स स्वसिद्धान्तः । प्रमाणांशपरित्यागेन स्नेहांशमात्रे च तदादर इति तु प्रलयान्धकारसन्धायी प्रबलतमोऽयं महाप्रमोहाभिभवः । हा हन्त हन्त श्रीमदाचार्यचरणश्रीमत्प्रभुचरणवचनेऽपि नष्टानामुक्तानुक्तदुरुक्तचिन्तेत्यहो अब्रह्मण्यमब्रह्मण्यम् । स्नेहांशस्याऽपि तत्र प्रमाणपूर्वकमेवोपपादनमिति तु क्व तेषां बोधः । तथैव प्रमाणपूर्वकमेवोपपादितस्य ब्रह्मवादस्य “सति कुड्ये चित्रमि” ति न्यायान्मुख्यभक्तिमार्गसिद्धिं प्रति प्रधानाङ्गतया मुख्यभक्तिमार्गेणैक्यम् । कुतस्तद्विघटनम् । येन प्रमाणांशपरित्यागेन स्नेहांशमात्रादरः सम्भवेदपीत्येतदपि तैरनवबुद्धमेव । स्नेहांशस्य शृङ्गारैकरसतया तत्र स्वरूपं विवक्षितमिति समस्तमर्यादोच्छेदेऽनधिकारिणां प्रत्युताऽसदुद्बोधकत्वेन सदाचारोच्छेदस्वैराचारप्रसङ्गाभ्यामुक्तया रीत्या सम्प्रदायविलोप एवाऽऽरभ्यते न तत्प्रवृत्तिरित्यपि स्वार्थान्धतया ते नाऽनुसन्दधति ।

तस्मात्तन्मोहात्याहितपरिहाराय सम्प्रदायप्रमोषाप्रसक्तये सिद्धान्तस्वरूपसंरक्षणाय तत्प्रमोहन्यायेनाऽन्येषां भ्रमाद्यनुत्पत्तये विद्वन्मण्डनस्य सुलभप्रवेशत्वाय च सकलशास्त्रसमन्वयसिद्धं यादृशं श्रीमदाचार्यचरणसम्प्रदायस्वरूपं या च तत्र हेतुहेतुमद्भावापन्ना शृङ्खला तद्बोधनाय विचार इदानीमावश्यकः । साकारब्रह्मवादावान्तरविचाररूपश्चाऽयं भविष्यति । तत्प्रमेयबलप्रमाणबलयोः स्वरूपतत्सम्बन्धनिर्धाराय

श्रीमदाचार्यचरणसिद्धान्तसरणिसुधां किञ्चित्प्रपञ्चेन पुरः
परिवेष्टयमाणामास्वादयन्तु सुधियः सज्जनाः । संरक्षन्तु च
श्रीमदाचार्यचरणश्रीमत्प्रभुचरणानामाज्ञानुसारेण सन्मार्ग-
मित्याशास्महे ।

तथाहि । श्रीमदाचार्यचरणैस्तावत्प्रमाणानुरुद्धः प्रमेय-
मार्गः प्रकटीकृतः । “वेदाः श्रीकृष्णवाक्यानी” ति प्रमाणा-
ङ्गीकारेण तद्व्याख्यानादिना च पुष्टिमार्गस्य स्थापनं कृतम् ।
पुष्टिश्च भगवदनुग्रहः । स च स्वतन्त्रो न पराधीनः । भगव-
त्सम्बन्धी यतोऽयमनुग्रहः । देवान्तरसम्बन्धित्वे तेषामनीश्व-
रत्वादिना तान् प्रमाणोक्तपूजादिसाधनैः सन्तोष्य तदनुग्रहः
शक्यः साधयितुम् । भगवतस्तु—“ऐश्वर्यस्य समग्रस्य
वीर्यस्य यशसः श्रियः । ज्ञानवैराग्ययोश्चैव षण्णां भग
इतीरणे” त्यादिना निरवध्यैश्वर्यादिप्रतिपादनमस्ति । तस्याऽ-
नुग्रहः स्वैश्वर्यादिना उपलक्षणविधया स्वकीयैः साधनान्तरेष्व
साधयितुं सर्वथाऽप्यशक्य एव । उक्तञ्च “नमो भगवते तस्मा”
इति निबन्धाद्यप्यव्याख्याने साधननिष्कर्षमुपनिबध्नाद्भिः
श्रीमदाचार्यचरणैः—“भगवति जीवैर्नमनमेव कर्त्तव्यम् ।
नाधिकं शक्यमिति सिद्धान्तः । ‘किमासनं ते गरुडासनाय किं
भूषणं कौस्तुभभूषणाय । लक्ष्मीकलत्राय किमस्ति देयं
वागीश किन्ते वचनीयमस्ती’ त्यादिवाक्यैरिति । तस्मा
त्प्रमाणादिभिरपराधीनः किन्तर्हि स्वाधीनो भगवदनुग्रहः ।
स्वयमेव स्वं साधयेत्तादृशः । न साधनान्तरसाध्य इति
यावत् । स च स्वैकसाध्यफलं प्रति साधनमिति मार्गः ।
पुष्टिश्चाऽसौ मार्गश्च पुष्टिमार्गः । यश्चाऽयं पुष्टिमार्गः स एव
प्रमेयमार्गः । “प्रमाणे बुद्ध्या फलम् । प्रमेये तु वस्तुनः शक्त्या
फलम्” ति प्रथमस्य नवमे “त्रिभुवनकमनं तमालवर्णमिति”

त्यस्य श्रीमत्सुबोधिण्यां स्थितम् । पुष्टिश्च वस्तुनो भगवतः
शक्तिः । तथा च फलमिति पुष्टिमार्गस्य प्रमेयमार्गता ।

तस्य प्रमाणानुरुद्धता च न प्रमाणमार्गता । “नायमात्मा
प्रवचनेन लभ्यो न मेधया न बहुना श्रुतेन । यमेवैष वृणुते
तेन लभ्यस्तस्यैष आत्मा विवृणुते तन्नृन्स्वामि” ति प्रमाण-
मार्गस्य भगवत्प्रापकत्विनिषेधपूर्वकं वरणात्मकवस्तुशक्त्या भग
वत्ताभात्मकफलसिद्धिश्चावणेन प्रमेयमार्गे प्रमाणमार्गताया
अत्यन्तविरुद्धतया प्रमाणमार्गत्वशङ्काया एवाऽनुदय इति ।

किन्तु प्रमाणेन तादृशप्रमेयमार्गस्याऽनुपपादने प्रमाणं विना
केवलं कपोलजल्पनयैव प्रमेयमार्गस्य साधने अप्रामाणिकत्वात्
पाषण्डत्वशङ्का स्यात् । तन्मार्गवक्तुरनाप्तत्वञ्च प्रसज्येत ।
प्रमाणेनाऽनुपपादने वक्तुस्तादृशज्ञानलाभे कः प्रकारो येन
विवक्षितमार्गसिद्धिरिति । तथा सति प्रेक्षावत्प्रवृत्तिप्रतिबन्धेन
प्रमेयमार्गप्रवृत्तिर्दुर्घटैव । तेन मार्गप्रवृत्तिसौकर्यार्थमप्रामाणिकत्व-
पाषण्डत्वशङ्काव्युदासपूर्वकमेव प्रमेयमार्गः स्थापनीयः ।

किञ्च । बोध्यत्वान्मार्गस्य प्रमाणानाञ्च बुद्ध्यनुग्राहकत्वा-
त्सौकर्यं द्वितीयम् । “मानाधीना मेयसिद्धिरिति” ति
सिद्धान्तात् ।

अपरञ्च—प्रपञ्चे हि प्रमेयमार्गस्य प्रवर्त्तयिष्यमाणतया प्रप-
ञ्चस्य च “प्रकृतैतावत्त्वं हि प्रतिषेधती” ति परिच्छिन्नताबो-
धनात् “एतावानस्य महिमे” त्यादिना च परिच्छिन्नताश्रवणा-
न्मर्यादापन्नत्वम् । “वाक्तव्यां दामभिर्बद्धा वहन्ति बलिमी-
शितुरिति” त्युक्त्या च तत्तन्निर्णयमानतिक्रमरूपमर्यादानुपपत्त-
मिति “परप्रसिद्ध्या परो बोधनीय” इति न्यायेन नियतं प्रमा-
णेनैव बोधनीयतया तद्बुद्धिसौकर्यद्वारा मार्गप्रचारे सौकर्यं
तृतीयम् । प्रमाणानतिक्रमो हि मर्यादैवेति ।

अपि च । “निरोधोऽस्याऽनुशयनमात्मनः सह शक्तिभिरि”ति निरोधपदार्थविवेचने भक्तानामुद्धारार्थमानुकूल्येन या भगवतः स्थितिस्तदनुशयनं स एव च निरोधपदार्थ इत्याकरेषु स्थितम् । आनुकूल्येन च स्थितिः “प्रपञ्चे क्रीडनं हरेः” । प्रपञ्चे क्रीडनश्च प्रापञ्चिकैर्धर्मैरस्पृष्टमपि प्रसादातिशयेन भक्तोद्धारार्थं लीलया प्रपञ्चाधिकरणकत्वात्तद्गर्भविशिष्टमेव । तेन च मर्यादापन्नमेव । तत एव “ब्रह्मरात्र उपावृत्ते वासुदेवानुमोदिता” इति परिच्छिन्नत्वबोधकानि वाक्यानि । “एकादश समास्तत्रे” त्यादीनि च । तथा च निरोधेन भक्तोद्धाराय यथा मर्यादाङ्गीकारस्तथैवेदानीमपितन्मार्गस्यैव प्रकटीकरणं “सर्वोद्धारप्रयत्नात्मा कृष्णः प्रादुर्बभूव हे” त्यादिना “कलिकाले” त्यादिना “दयया निजमाहात्म्यमि” त्यन्तेन “तस्यै वाऽऽनुभावप्रकटनहृदयस्याऽऽज्ञये” त्यादिना च सन्दर्भेण सिद्धमिति तत्र च कृतनिर्वचननिरोधलीलाविशिष्टप्रभुतिरोभावे तद्वदुद्धारकतया श्रीभागवतरूपेण भगवत्स्थितिः सिद्धेति श्रीभागवतश्च वेदादिसर्वसन्देहनिरासद्वारा वेदादीनां पुष्टितात्पर्यकत्वस्थापकमिति श्रीकृष्णप्रादुर्भावः श्रीमद्भागवतार्कोदयः श्रीमदाचार्यचरणप्रादुर्भावस्तैस्तत्तद्ग्रन्थकरणं तेन च वेदादीनां पुष्टिपरत्वमिति सर्वेयं श्रीकृष्णस्याऽनुशयनरूपा निरोधलीलैवेति तस्याः प्रपञ्चाधिकरणकतायां प्रमेयमार्गस्य प्रमाणानुरुद्धता परमौचित्यायेति । परमानुग्रहरूपा च । भक्तानामुद्धारार्थं भगवत आनुकूल्येन प्रपञ्चस्थितेः परमानुग्रहरूपत्वात् । तेनाऽप्रामाणिकत्वपाषण्डत्वादिशङ्काव्युदासोऽपि परमानुग्रहेणैवेति गङ्गाप्रवाहान्तःपातिबाह्योदकस्येव प्रमाणाङ्गीकारस्याऽपि पुष्टिरूपत्वमेव । अनुग्रहप्रवाहपातित्वात् ।

एवमप्रामाणिकत्वपाषण्डत्वादिशङ्कानुदयद्वारा प्रेक्षावत्प्रवृत्त्या-

नुकुल्याय तत्तत्सौकर्यौचित्याद्यर्थश्च प्रमेयमार्गेऽपि प्रमाणाङ्गीकारः सुतरामेवाऽऽवश्यक इति स्थितम् ।

तथा सति तत्र “नायमात्मा प्रवचनेने” त्यादिना सर्वसाधननिषेधपूर्वकं वरणैकलभ्यत्वं श्राव्यते । “भक्त्याऽहमेकया ग्राह्य” इत्यादिना भक्तिप्राप्यत्वमप्युच्यते । भक्तिपदशक्तिश्च “स्नेहो भक्तिरिति प्रोक्त” इत्येनेन स्नेहे निर्धारिता । तत्साधनता च नवविधभक्तेः “भक्त्या सञ्जातया भक्त्ये” त्यादिना सिद्धा । नवविधायाश्च “जन्मान्तरसहस्रेषु तपोध्यानसमाधिभिः । नराणां क्षीणपापानां कृष्णे भक्तिः प्रजायते” “दानव्रततपोहोमजपस्वाध्यायसंयमैः । श्रेयोभिर्विविधैश्चाऽन्यैः कृष्णे भक्तिर्हि साध्यत” इत्यादिना पापाभावस्य दानव्रतादीनाश्च हेतुता बोध्यते । एवञ्च स्वतन्त्रानुग्रहैकलभ्यत्वतत्तत्साधनानुक्रमलभ्यत्वयोर्विरोधे तदुभयसामञ्जस्याय “उभयव्यपदेशादहिकुण्डलवादि” ति “प्रकृतैतावत्त्वं हि प्रतिषेधति ततो ब्रवीति च भूयः” इति सविशेषनिर्देशश्रुत्योर्व्यवस्थानवज्जीवकृतिसाध्यसाधनैरलभ्यं भगवदनुग्रहीतत्वे तु साधनद्वारेणाऽपि लभ्यमिति सिद्धान्तव्यक्त्या “नाऽयमात्मे” ति साधनानि प्रतिषिध्याऽपि “नाऽयमात्मा बलहीनेन लभ्य” इत्यादिना बलादीनां पुनः साधनत्वोक्त्यापि केवलानुग्रहाधीनतत्तत्साधनानुक्रमसम्पलभ्यभक्तिलभ्यत्वमप्यङ्गीकार्यमेव ।

तेन प्रमाणबोधिततया यथा प्रमेयमार्गस्य प्रमाणानुरुद्धता तथा प्रमाणोक्तसाधनसाध्यतयाऽपि । परं भगवदनुग्रहे सत्येव । न त्वन्यथाऽपि । भगवदनुग्रहश्च भगवदर्थित्वानुमेयः । तदर्थित्वस्यैव वरणकार्यत्वात् । वरणश्चाऽनुग्रहादिति स्थितमेतद्भक्तिहंसे । एवञ्चाऽनुग्रहेण वरणे सति भगवदर्थित्वम् । भगवदर्थिनश्च भगवत्प्राप्तिरिदानीमनवतारकाले न रूपेण । नापि

मार्गनिरपेक्षेण प्रमेयबलमापन्नेन श्रीमदाचार्य्यचरणस्वरूपेण ।
अप्रति तेषामप्यनवतारकालोऽयमिति । किन्तु तत्प्रकटितमार्गे-
ति तन्मार्गीयसाधननिष्ठोदयस्तस्य भवतीति । तदुक्तं श्रीमदा-
चार्य्यचरणैः । “ यथा यथा हरिः कृष्णो मनस्याविशते निजे ।
तथा तथा साधनेषु परिनिष्ठा विवर्धत ” इति । रागौत्कटचे
नायिकाया नायकस्य वा दूत्याश्रयणवद्वयसोदये साधनाश्रय-
णस्याऽनिवार्य्यतया वरणकार्य्यस्य भगवदर्थित्वस्य फलपर्य्य-
यसायित्वनियमेन तीव्रतया च साधनाश्रयणमुचिततरम् ।

तथाच प्रमाणबोधिततया प्रमाणानुरुद्धता यथा तथा प्रमाणो-
क्तसाधनसाध्यतयाऽपि प्रमाणानुरुद्धता प्रमेयमार्गस्याऽनुग्रहव्या-
पाररूपैवेति “ नायमात्मा प्रवचनेन लभ्य ” इतीतरसाधन-
साध्यतानिषेधपूर्वकं व्रतलभ्यत्वश्रुतिर्भक्तिलभ्यत्वोक्तिरनुग्रहस्य
स्वैकसाध्यत्वस्थितिः प्रमेयस्य वस्तुशक्त्या सिद्धत्वव्यवस्थिति-
रप्रामाणिकत्वपाषण्डत्वानामत्वादिशङ्काव्युदासो मार्गबोधतत्प्र-
चारसौकर्य्यौचित्यादि च सर्वं चतुरस्रम् ।

अनुग्रहाभावे तु केवलं प्रमाणोक्ततया प्राप्तानां साधनानां
“ जायस्व म्रियस्वे ” त्यादिप्रवाहवत् “ धनं मे जायताम् ” “ शत्रुर्मे
व्यापद्यताम् ” तथैव कदाचिद्यदृच्छयाऽत्यन्तदुःखानुभवेन
वैराग्योदये “ मोक्षो मे जायतामि ” ति प्रवृत्तिप्रवाहस्य भगव-
दनभिमुखेष्वपि तेषु तेष्वस्तिकम्मन्येषु वैदिकम्मन्येषु वा बहुलं
जागरूकतया प्रावाहिकत्वेन प्रावाहिकफलसाधकत्वमेव । तदपि न
स्वातन्त्र्येण । किन्तर्हि भगवतश्चिक्रीडिषया-फलाध्यक्षेणेश्वरे-
णाऽनधिष्ठितमचेतनमदृष्टं न फलं साधयितुं समर्थमिति-मीमांसकं
प्रत्यास्तिकोपदेशेन भगवत्कृतमेव । तत्स्थितं “ फलमत उपप-
त्तेरि ” त्यत्र । “ येऽप्यन्यदेवताभक्ता यजन्ते श्रद्धयाऽन्विताः ।
तेऽपि मामेव कौन्तेय यजन्त्यविधिपूर्वकम् । अहं हि सर्वयज्ञानां

भोक्ता च प्रभुरेव च । न तु मामभिजानन्ति तत्त्वेनाऽतश्चय-
यन्ति ते ” “ कामैस्तैस्तैर्हृतज्ञानाः प्रपद्यन्तेऽन्यदेवताः ।
तं तं नियममास्थाय प्रकृत्या नियताः स्वया । यो यो यां यां
तनुं भक्तः श्रद्धयाऽर्चितुमिच्छति । तस्य तस्याऽचलां श्रद्धां
तामेव विदधाम्यहम् । स तया श्रद्धया युक्तस्तस्याऽऽराध-
नमीहते । लभते च ततः कामान् मयैव विहितान् हितान् ।
अन्तवत्तु फलं तेषां तद्भवत्यल्पमेधसाम् ” “ अहं सर्वस्य
प्रभवो मत्तः सर्वं प्रवर्तते । इति मत्वा भजन्ते मां बुधा भावस-
मन्विताः ” इत्यादिषु चैतत्स्फुटम् ।

अयमेव तावत्प्रावाहिको मोक्षो निन्द्यते-“ स्वर्गापवर्ग-
नरकेष्वपि तुल्यार्थदर्शिन ” इति “ मधुद्विद्वसेवानुरक्तमन-
सामभवोऽपि फल्गुरि ” ति “ सालोक्यसार्दिसामीप्यसारू-
प्यैकत्वमप्युत । दीयमानं न गृह्णन्ति विना मत्सेवनं जना ”
इति च ।

अत्रैतदवधेयम् । भगवदर्थित्वं नाऽधिकारितावच्छेदकमपि
त्वनुगृहीतत्वलिङ्गमिति न भगवदर्थितया कृतानामेव प्रमाणो-
क्तानां साधनानामनुग्रहव्यापारत्वं किन्तर्हि केवलप्रमाणो-
क्ततया कृतानामपि साधनानां सत्यां भगवतः स्वरूपफल-
दित्सायामिति प्रावाहिकस्याऽपि प्रमाणमार्गस्य प्रमेयमार्गे
उपयोगात्तदनुग्रहताऽपि विरोधाभावादाद्वियते । प्रवाह-
स्याऽपि प्रमेयौपयिकता तु “ संसारचक्रे भ्रमतः स्वकर्मभिरि ”
त्यत्र वृत्रासुरचतुःश्लोकीटीकायां श्रीमदाचार्य्यचरणप्रकटी-
कृतायां सिद्धा । श्रीयमुनाष्टके श्रीमत्प्रभुचरणप्रणीततद्विवृति-
कृतनिर्वचनसकलसिद्धिहेतावपि “ इयं तव कथाऽधिका
सकलगोपिकासङ्गमस्मरभ्रमजलाणुभिः सकलगान्त्रजैः सङ्गम ”
इति प्रतिपादितप्रमेयबलायामपि श्रीकालिन्द्यां “ न जातु यम-

यातना भवति ते पयःपानत ” इत्यादिप्रावाहिकफलदातृत्व-
प्रतिपादनमपि माहात्म्यबोधनद्वारा प्रमेयोपयोगि जीवस्याऽभि-
मुखीकरणार्थश्चाऽनुग्रहातिशयादेवेति । प्रावाहिकफललोभेन
प्रवृत्तस्य तत्फलप्राप्त्या माहात्म्यबोधे जाते तेन च भगवत्स-
म्बन्धे सति “न वस्तुशक्तिर्बुद्धिमपेक्षत ” इति न्यायेन प्रमेयेण
फलं न प्रवाहेणेत्यभिमुखीकरण उपक्षीणः प्रावाहिकः प्रमाण-
मार्ग इति तदनुबुद्धताऽपि साधीयस्येव । अनुग्रहस्य नियाम-
कान्तराभावेन स्वतन्त्रत्वात्सर्वोपयोगानुपयोगौ तदन्वयव्यति-
रेकाभ्यामिति निगर्वः ।

किञ्च । “ भवेऽस्मिन् क्लिश्यमानानामविद्याकामकर्मभिः ।
श्रवणस्मरणार्हाणि करिष्यन्ति केचन ” “ तथा परमहं-
सानां मुनीनाममलात्मनाम् । भक्तियोगविधानार्थं कथं
पश्येम हि स्त्रियः ” “ आच्छिद्य कीर्त्तिं सुश्लोक्यां वितत्य
ह्यञ्जसा नु कौ । तमोऽनया तरिष्यन्तीत्यगात्स्वं पदमीश्वर ”
इत्यादौ प्रावाहिकाणामुद्धारार्थं भगवत्प्रादुर्भाव उच्यते ।
मुनीनां प्रावाहिकत्वञ्च “ देवानां शुद्धसत्त्वानामृषीणा-
श्चाऽमलात्मनाम् । भक्तिर्मुकुन्दचरणे न प्रायेणोपजायत ”
इत्यत्र वृत्रप्रसङ्गे स्फुटं प्रादार्शि । स्थितश्चैतत् “ सर्वोद्धारप्र-
यत्नात्मा कृष्णः प्रादुर्बभूव हे ” त्यत्र “ यस्याऽऽसीद्वृषमेव
त्रिभुवनतरणे भक्तिवच्च स्वतन्त्र ” मित्याद्यश्लोके श्रीमत्सु-
बोधिण्यामेवमन्यत्राऽपि तत्र तत्र श्रीमदाचार्य्यचरणप्रबन्धेषु ।
तथाच “ कलिं सभाजयन्त्यार्याः सारज्ञाः सारभागिनः ।
कुशलान्याशु सिध्यन्ति नेतराणि कृतानि यदि ” त्यादिवत्
प्रवाहस्याऽपि प्रकृतोपयोगितया प्रशस्यत्वमन्यथा तु कले-
र्निन्दावदतितरां हेयत्वमिति स्पष्टम् ।

अपि च । पुष्टिमार्गो ह्यनुग्रहमार्गः । तदुत्कर्षश्च तत्साध्य-

फलस्य साधनान्तरसाध्यफलापेक्षयोत्कर्षसाधनमात्रेण न
सिध्यति । किन्तु तदधिकारस्य सर्वदेशदिशाकालेषु सार्व-
जनीनत्वेन सौलभ्ये, तत्साधनानाञ्च सौलभ्यसुकरत्वानि-
रपायत्वादिस्वरूपतायां, प्रज्ञापराधेन साधनवैगुण्यादावपि
फलांशे व्यभिचारानुदय एव सिध्यति । तदैव तस्य पुष्टि-
त्वम् । यदि परमोत्कर्षेऽपि फलस्य न स्वाधिकारस्वकृति-
साध्यता ? अलं तेनोत्कर्षेण । स्वानुपयोगात् । तेन केवलाया-
मनुग्रहाधीनतायां तदनुग्रहाधीनसाधनसाध्यत्वसर्वाधिकारक-
त्वाभावे तु स्वानुपयोगप्रसङ्गात्पुष्टित्वमेव न सिध्यतीति तदनु-
ग्रहलब्धसाधनबलेन भगवत्प्राप्तिरूपफलसिद्धिः परमानुग्रहमेव
पुष्णाति । न तु साधनान्तरस्पर्शेन भगवदनुग्रहे तत्फले वा
न्यूनतां प्रसञ्जयतीति सुतरामनुसन्धेयमेतद्विवेकिभिः । एवं
स्थिते प्रावाहिकाणामपि “ स्वबलेन स्वप्रापणं पुष्टिरि ” ति
पुष्टिलक्षणाद्भगवत्प्राप्तिरूपः परम उद्धारस्तदुद्दारे च यथातथं
प्रवाहोपयोगश्च पुष्टेः कालादिबाधकत्वरूपपरमोत्कर्षनैरवध्या-
दिसाधक एव । न तु पुष्टेरपकर्षं प्रयोजयतीति व्यक्तम् । न
खल्वेतावतैव पुष्टिशास्त्रं परिसमाप्तमर्हति यदुत्तमानामेव समु-
द्धारणम् । किन्तु मन्दमध्यमावप्यनुगृह्य । तदनुग्रहश्च तदभी-
प्सितसम्पादनेन माहात्म्यबोधनद्वारा स्वाभिमुखीकृत्य केवला-
नुग्रहसाध्यफलस्य तेभ्यो दानम् । तथा ह्याहुः श्रीमदाचार्य्य-
चरणाः—“ यस्य प्रसादाद्वागीशाः प्रजेशा विभवोन्नताः । क्षुद्रा
अपि भवन्त्याशु श्रीकृष्णं तं नतोऽस्म्यहम् । ” श्रीकृष्णेति
मुख्यफलात्मकं नामेति प्रजेशत्वादिसम्पादनपूर्वकं तादृशफल-
दानमपि । “ राज्यान्ते नरकं ध्रुवमि ” त्यादिना प्रजेशत्वादेः
फलप्रतिबन्धकतायामपि तत्प्रतिबन्धकत्वं प्रत्युत प्रतिबन्ध साध-
कत्वमेवाऽऽद्भुतकर्मत्वात्सम्पाद्य यन्मुख्यफलप्रापणं तदीश्वरत्वा-

दुपपन्नम् । तदिदं प्रथमस्य दशमे “वंशाङ्कुरं वंशदवाग्निनिर्हंतं
संरोहयित्वा भवभावानो हरिः । निवेशयित्वा निजराज्य
ईश्वरो युधिष्ठिरं प्रीतमना बभूव हे” त्यत्रेश्वरपदव्याख्याने—
“स्वयमीश्वरोऽन्यानपीश्वरान् कृत्वा सुखी भवति । अथवा
ईश्वरः समर्थः । असमर्थो हि प्रमाणमुखनिरीक्षकः सर्वं त्याज-
यित्वा मुक्तिं प्रयच्छति । अयन्तु न तथेत्यर्थः” इत्यनया
श्रीमत्सुबोधिण्या स्फुटम् ।

युक्तश्चैतत् । यदाहुः श्रीमत्प्रभुचरणाः—“दयालोः समर्थस्य
दुःखायैव दयालुते” ति । “कियान् पूर्वं जीवस्तदुचितकृति-
श्चापि कियती भवान् यत्सापेक्षो निजचरणदाने बत भवेत् ।
अतः स्वात्मानं स्वं निरुपममहत्त्वं व्रजपते समीक्षयाऽस्मन्नेत्रे
शिशिरय निजास्याम्बुजरसैरि” ति च ।

तदेवं प्रमेयमार्गस्य प्रमाणानुरुद्धता न प्रमाणमार्गता ।
प्रमाणबलेन भगवत्प्राप्तिनिरूपणाभावात् । वरणश्रुत्या प्रमा-
णबलेन तत्प्राप्तेर्निराकृतत्वाच्च । किन्तु भगवदर्थितया तत्प्राप्ति-
मुख्योपायभूतस्नेहलाभसाधनेषु प्रमाणोक्तेषु ज्ञानकर्मादिषु प्रमे-
यबलेन प्रवृत्तिरूपा । विधेः प्रवर्तकत्वं निवर्तकत्वञ्च नाऽस्ति ।
“पुण्यं कुरु” “पापं मा कार्षीरि” ति विधिश्रवणेनाऽधिकारि-
मात्रस्य पापनिवृत्तिपुण्यप्रवृत्त्योरदर्शनात् । किन्तु भगवत एव
वस्तुतः प्रवर्तकत्वनिवर्तकत्वे । तथा च श्राव्यते—“यमेष
उन्निनीषति तं साधु कर्म कारयति । यमधो निनीषति तम-
साधु कर्म कारयती” ति । “प्रवर्तकत्वं कृष्णस्य न विध्य-
र्थस्य कर्हिचिदि” त्यादौ निबन्धे तत्प्रकाशे तदावरणभङ्गे च
विशदमेतदुपपादितम् । एवं सति यत्र मर्यादायामपि न मुख्यं
प्रमाणबलम् । फलमुखप्रवृत्त्यप्रवृत्तिसामर्थ्याभावात् । किन्तु
प्रमेयस्य भगवतो बलेनैव फलमुखप्रवृत्त्यप्रवृत्ती भवतः । परं तत्प्रमे-

यबलं प्रमाणानुग्राहकमिति प्रमाणबलं प्रमाणमार्ग इति व्यवहारः ।
तदा यथोक्तप्रमाणप्राप्तस्वाभाविकागन्तुकत्रिविधसाधननिषेध-
पूर्वकं वृतलभ्यत्वश्रुत्या तादृशप्रमाणास्पृष्टे पुष्टिमार्गे वरण-
स्याऽनुग्रहजन्यत्वे, तद्व्यापाररूपतायां वरणप्रकारविशेषरूप-
तायाश्च भगवत्प्राप्त्युपायभूतस्नेहोदयसाधनेषु प्रवृत्तेः, अनुग्रहा-
धीनप्रवृत्तिकेषु ज्ञानकर्मादिषु प्रमाणोक्तेषु प्रमाणोक्तफल-
दत्वेन प्रमाणानुग्राहकं प्रमाणबलं नाऽस्तीति, किन्तु प्रमेय-
साध्यफलदत्वेन प्रमेयानुग्राहकं प्रमेयबलमेव केवलमस्तीति
सर्वथाऽप्यवक्तव्यमेव । प्रस्फुटत्वात् ।

एवमेव भगवदर्थितया तत्प्राप्तिमुख्योपायसाधनेष्वप्रवृत्तौ
“पुत्रो मे जायतामि” त्यादिप्रावाहिकफलार्थितया प्रावाहिक-
साधनेषु प्रवृत्तावपि भगवतोऽनुग्रहवशेन स्वरूपात्मकफलदि-
त्सायां माहात्म्यबोधनद्वारा भगवदर्थित्वरूपभगवदाभिमुख्य-
सम्पादनेन प्रावाहिकसाधनानां प्रमेयसाध्यफलसाधकतया
प्रमेयानुग्राहकेण प्रमेयबलेनैवोपयोगो न प्रमाणबलेनेति
भगवदर्थितया तल्लाभसाधनेषु प्रवृत्तिसम्पादनरूपा वा भगव-
त्परत्वसम्पादनरूपा वा प्रमेयमार्गे प्रमाणानुरुद्धता । न तु
प्रमाणमार्गता । प्रमाणबलेन फलस्याऽसाध्यत्वादित्यवोचाम ।

प्रामाणिकत्वसम्पादनाय प्रमाणोपपन्नता चैका प्रमेय-
मार्गस्य प्रमाणानुरुद्धता । सापि प्रमेयबलरूपेत्युक्तं प्राक् ।

तथाच स्वतन्त्रेण साधनासाध्येन प्रमेयबलरूपेण भगवदनु-
ग्रहेण परम्परया प्रमाणोक्तसाधनसाध्यत्वतत्तात्पर्यगोचरत्वा-
दिरूपा प्रमेयमार्गस्य प्रमाणानुरुद्धताऽविरुद्धैवेति सिद्धं
श्रीमदाचार्यचरणैः प्रमाणानुरुद्धः प्रमेयमार्गः प्रकटीकृत इति ।

एतत्सर्वं “नाऽयमात्मा प्रवचनेन लभ्य” इत्यादिश्रुतेरेव
प्रपञ्चः । प्रवचनादिसाधननिषेधपूर्वकं वृतलभ्यत्वोक्त्या “यमे-

वैष वृणुत ” इति यमिति साधनेषु प्रवृत्ताप्रवृत्तसाधारण्येन वरणोक्त्या तेन च जीवकृतसाधनप्रवृत्त्यप्रवृत्त्योरनुग्रहेऽनावश्यकत्वोक्त्या बाधकत्वानुक्त्या प्रत्युत स्वबलेन तयोः सहकारित्वसम्पादने “अधिकं तत्राऽनुप्रविष्टं न तु तद्भानिरिति” ति न्यायात्साधनत्वोक्तिर्निर्गलनेन च सर्वमपीदं संसिद्धयतीति ।

वेदोक्तत्वादिनाऽपि यदि प्रमेयमार्गस्य प्रमाणमार्गत्वापातः । तेन च “नाऽयमात्मा प्रवचनेन लभ्य” इति निषेधस्य वेदतात्पर्यगोचरत्वमात्रेऽपि प्रसर इति वेदोक्तत्वादिना प्रामाणिकत्वादिसाधनं पुष्टिराद्धान्तविरुद्धमिति तूपजीव्यवरणश्रुतितात्पर्यगोचरत्वादिना विरोधान्न वक्तुं शक्यम् ।

अनुग्रहात्सहकारित्वं प्रमाणस्य तत्तात्पर्यगोचरत्वांशेऽपि । अननुगृहीतस्य तथा प्रमाणतात्पर्यमेव न स्फुरतीति ज्ञापनांशेऽनुष्ठेयांशे च सहकारित्वानुदयात् । “न ह्यन्यो वागधीशाच्छ्रुतिगणवचसां भावमाज्ञातुमीष्टे यस्मात्साध्वी स्वभावं प्रकटयति वधूरग्रतः पत्युरेव । तस्माच्छ्रीवल्लभाख्य त्वदुदितवचनादन्यथा रूपयन्ति भ्रान्ता ये ते निसर्गत्रिदशरिपुतया केवलान्धन्तमोगा” इत्यत्रैतत्स्फुटम् । “वेदपारग” इत्यत्र च ।

किञ्च । स्वानुभावप्रकटनहृदयेन साक्षाद्भगवता श्रीमदाचार्यचरणाः श्रीमद्भगवत्गुढार्थप्रकाशनाय स्वयमाज्ञप्ता इति भगवतः प्रमाणानुरुद्धः प्रमेयमार्ग एव प्रचिकटयिषितः । स एव च तयाऽऽज्ञया भूमावाविर्भूय सन्मनुष्याकृतिभिरतिकरुणैः श्रीमदाचार्यचरणैः प्रकटित इति “अर्थं तस्य विवेचितुं नहि विभुर्वैश्वानराद्वाक्पतेरन्यस्तत्र विधाय मानुषतनुं मां व्यासवच्छ्रीपतिः । दत्त्वाऽऽज्ञाञ्च कृपावलोकनपटुर्यस्मादतोऽहं मुदा गूढार्थं प्रकटीकरोमि सततं व्यासस्य

विष्णोः प्रियमि” त्यादावेतत्स्थितम् । तेन साक्षाच्छ्रीकृष्णेन तदाज्ञया श्रीमदाचार्यचरणैश्च केवलया करुणयैव प्रमाणस्य सहकारित्वं सम्पादितं स्वीकृतञ्चेति प्रस्फुटमिदम् ।

“नाऽयमात्मा प्रवचनेन” त्यादौ च प्रमाणस्य फलप्रापणे स्वातन्त्र्यमेव प्रतिषिध्यते । न तु प्रमेयबलेन प्रमाणे सहकारित्वोदयोऽपीति तत्तदुपबृंहणबलादध्यवसीयते ।

अपरञ्च । “इन्द्रियाणां प्रमाणत्वं सत्त्वयोगान्न चाऽन्यथे” त्यत्र प्रकाशे—“सत्त्वसहिता बुद्धिः प्रमाणम् । सत्त्वप्रवृद्धावन्तःकरणं प्रमितिं जनयति । सत्त्वात्सञ्जायते ज्ञानमिति । अन्यथा सत्त्वलये सैव सामग्री भ्रमं जनयति । अतोऽन्वयव्यतिरेकाभ्यां सत्त्वमेव प्रमाणमिति” त्युक्तं श्रीमदाचार्यचरणैः ।

तथेहाऽपि भगवत्तदनुग्रहान्यतरयोगादेव प्रवचनादिप्रमाणं भगवत्स्वरूपतल्लभ—तत्साक्षात्साधनसंग्रह—तत्साधननवविधभाक्ति—तत्साधनदानादिसर्वसाधनानां प्रमितिं जनयति । न त्वन्यथाऽपि । तथा सति नानाफलतत्साधनभ्रममेव जनयति । न प्रमां यथार्थमिति नैतद्विचार्य वक्तव्यं बुद्धिमत्सु ।

एवं सति प्रमेयमार्गस्य या प्रमाणानुरुद्धता सा न प्रमाणा-नुरोधिता । प्रमेयस्य स्वातन्त्र्यात्प्रमाणमनुरोद्धुं शीलं नाऽस्तीति । किन्तु प्रमाणेन प्रवचनादिना अनु आनुकूल्येन तज्जन्यत्वे सति तज्जन्यजनकत्वरूपेण सहकारित्वादिना वा भगवत्तदनुग्रहान्यतरसम्बन्धावच्छिन्नप्रमाणताकत्वरूपेण वा अप्रामाणिकत्वपाषण्डत्वादिनिरासाय मार्गबोधतत्प्रचारसौकर्याय तत्तदौचित्याय च रुद्धता आवृतता अभिव्याप्तता । संरक्षितेति यावत् । सर्वत्राऽप्यंशे प्रमाणप्रदर्शनात् ।

एवञ्चाऽन्वयव्यतिरेकाभ्यां सत्त्वस्यैव प्रमाणत्ववत् भगवत्तदनुग्रहयोरेव प्रमाणतेति प्रमाणानुरुद्धता भगवत्तदनुग्रहान्यतर-

रुद्धतैव । सा च “यमेवैष वृणुत” इति श्रुत्या तदुपबृंहणैश्च स्पष्टा ।

तथाच उपपादितपरमावश्यकताकप्रामाणिकत्वापाषण्डित्व-
तत्तत्सौकर्यौचित्यादिप्रयोजनाय प्रमाणोपपन्नतातत्तात्पर्य-
गोचरत्वाभ्यां साक्षात्, उपपादितपरमावश्यकताकसौलभ्य-
सौकर्यादिसिद्धये भगवत्प्राप्त्युद्देशेन प्रमाणोक्तसाधनानुष्ठान-
साध्यतया स्वोक्तसाधनद्वारा, निरङ्कुशगतित्वमाहात्म्यादि-
परमोत्कर्षसिद्धये तदनुद्देशेनाऽपि कृतैः प्रमाणोक्तसाधनैः
प्रावाहिकफलदानद्वारा शास्त्रश्रद्धोदयक्रमेण स्वाभिमुखी-
करणपूर्वकं स्वप्राप्तिसाधनेषु प्रवर्त्य स्वरूपात्मकफलदानेन
परम्परया च प्राप्ता प्रमाणानुरुद्धता अनुग्रहमहामृताब्धेर-
पर्यनुयोज्यलोलकलोलस्वैरमहाविलासरूपा । “यमेवैष वृणुत”
इति प्रकारविशेषनियममनपेक्ष्य वरणलभ्यत्वोक्तेरेव विवर-
णश्च । अनुग्रहस्वरूपत्वश्च विवक्षितायाः प्रमाणानुरुद्धताया
उपपादितमिति श्रीमच्छुद्धपुष्टिमार्गाचार्यप्रवृत्त्यनुरूपं “वेदाः
श्रीकृष्णवाक्यानी” ति प्रमाणाङ्गीकारपूर्वकं श्रीमदाचार्यचर-
णानां पुष्टिमार्गस्थापनम् । तच्च प्रमाणसम्बन्धेन नाऽन्यरूपं
किन्तु प्रमेयरूपमेव । तेन शुद्धपुष्टिमार्गाचार्यत्वं न विहन्यते ।
प्रत्युतोपचीयत एवेत्यभिव्यक्तम् । प्रमेयमार्गस्य प्रमाणानु-
रुद्धतेति तु मर्मज्ञं प्रति प्रमेयप्रकारनिर्देशस्तदितरं प्रति च
“न बुद्धिभेदं जनयेद्” त्यादिवद्बालोपच्छन्दनम् ।

अत्रैतदवबोध्यम् । प्रमाणं मर्यादा । प्रमेयं पुष्टिः । प्रमेयस्य
प्रमाणानुरुद्धता च प्रमेयमर्यादा । तदस्य तु प्रवाहमर्यादा ।
सा च “एतावान् साङ्ख्ययोगाभ्यां स्वधर्मपरिनिष्ठया । जन्म-
लाभः परः पुंसामन्ते नारायणस्मृतिरि” त्यत्राऽन्यत्रापि च
श्रीमत्सुबोधिण्यादौ व्युत्पादिता । इहाऽपि प्रागुपदर्शिता व्यव-
स्थापिताऽपि ।

प्रमेयमर्यादा तु या सा द्वेधा । धर्मद्वारा धर्मिपरा एका ।
साक्षाद् धर्मिपरा द्वितीया । “तस्माद्भारत सर्वात्मा भगवान्
हरिरीश्वरः । श्रोतव्यः कीर्तितव्यश्च स्मर्तव्यश्चेच्छताऽभयम्”
“किमेकं दैवतं लोके किं वाऽप्येकं परायणम् । स्तुवन्तः कं
कमर्चन्तः प्राप्नुयुर्मानवाः शुभम् । को धर्मः सर्वधर्माणां
भवतः परमो मतः । किं जपन् मुच्यते जन्तुर्जन्मसंसारबन्ध-
नात्” “माहात्म्यज्ञानपूर्वस्तु सुदृढः सर्वतोऽधिकः । स्नेहो
भक्तिरिति प्रोक्तस्तया मुक्तिर्नचाऽन्यथा” “चतुर्विधा भजन्ते
मां जनाः सुकृतिनोऽर्जुन । आर्तो जिज्ञासुरर्थार्थी ज्ञानी च
भरतर्षभे” त्यादिषु मोक्षदातृत्वादिधर्मपुरस्कारेण धर्मिपरतायाः
स्पष्टमुपपादनात् ।

धर्मिपरता च प्रमाणमार्गस्य फलत्वेन विधेयत्वेनोद्देश्यत्वेन
च भगवति सम्बन्धाभावेन विभूतिपर्यवसायित्वं भक्तिहंसे
स्थितमिति न प्रमाणबलेन । किन्तु “यमेवैष वृणुत” इति
श्रवणाद्वरणलभ्यैव । तेन धर्मद्वारा धर्मिपराणां श्रीपुरहरनारद
व्यासशुकादीनां भीष्मकुन्तीद्रौपद्यादीनाञ्च स्वबलेन स्वप्रापण-
मस्तीति पुष्टिमार्गीयत्वं स्पष्टम् । प्रमाणादिनिष्ठता च तेषा-
मनुग्रहरूपैवेत्यवोचि ।

तथापि तेषां यो भगवल्लाभः स तावत् “प्रगायतः स्ववी-
र्याणि तीर्थपादः प्रियश्रवाः । आहूत इव मे शीघ्रं दर्शनं याति
चेतसी” त्यत्र “तीर्थानि सन्तः पादे यस्य । सर्वे हि सन्तः
सायुज्यं प्राप्ता भगवत्पादे वर्तन्ते । अन्येऽपि भक्तिवशात् ।
तादृशो हि भक्तिगुण” इत्यादिना प्रथमस्य षष्ठे श्रीमत्सुबो-
धिण्यां बोधितः । तथैव प्रथमस्य नवमे “त्रिभुवनकमनं तमा-
लवर्णं रविकरगौरवराम्बरं दधाने । वपुरलककुलावृताननाब्जं
विजयसखे रतिरस्तु मेऽनवद्ये” त्यत्र “अलककुलावृतानना-

“जमि” त्येतत्पदव्याख्याने “अलमत्यर्थं कं येषां ते ब्रह्मविदः । तेषां कुलैर्वा । त एव वा ते” इत्यनया श्रीमत्सुबोधिण्या ब्रह्मविदामलकादिरूपेण भगवद्रूपि सायुज्यं भगवत्लाभ इत्युक्तम् । ब्रह्मविदाप्रोति परमि” त्यत्रापि सायुज्यमेव ब्रह्मविदां न्यरूपि । तच्च नैक्यम् । “सोऽश्रुते सर्वान् कामान् सह ब्रह्मणा विपश्चिते” त्युक्तयजुर्व्याख्यानर्चि ब्रह्मणा सह सर्वकामभोगस्य परप्राप्तिपदार्थत्वेन विवृतत्वात् । किन्तु सह युनक्तीति सयुक् । तस्य भावः सायुज्यमिति भेदसहोऽभेद एव सायुज्यम् । तदेव “तीर्थपाद” इत्यत्र “अलककुले” त्यत्र च बोधितम् । तदिदं सेवाफलविवरणटीकासु श्रीदेवकीनन्दनश्रीहरिरायादिप्रणीतासु मध्यमफलसायुज्यपदार्थविवेचने स्फुटम् । “भजनं सर्वरूपेषु फलसिद्धयै तथापि तु । आदिमूर्तिः कृष्ण एव सेव्यः सायुज्यकाम्यये” त्यत्र शास्त्रार्थनिबन्धकारिकायां तत्प्रकाशतदावरणभङ्गयोश्चैतद्विशदम् । “प्रयुज्यमाने मयि तां शुद्धां भागवतीं तनुम् । आरब्धकर्मनिर्वाणो न्यपतत्पाञ्चभौतिकः” “अथो विभूतिं मम मायाविनस्तामष्टाङ्गमैश्वर्यमनुप्रवृत्तम् । श्रियं भागवतीं वा स्पृहयन्ति भद्रां परस्य मे तेऽश्नुवते तु लोके” इत्यादौ यः सेवोपयोगी देहो निरूपितः स वा तेषां भगवत्लाभः ।

तेन श्रीपुरहरनारदव्यासशुकादीनां धर्मद्वारा धर्मिपराणां पुष्टिमार्गीयत्वेऽपि, प्रमाणादिनिष्ठतायाश्च तेषामनुग्रहरूपत्वेऽपि, मोक्षदातृत्वादिधर्मपुरस्कारेणैव ते धर्मिपराः । न तु साक्षादिति मोक्षादावेव मुख्यस्तेषां फलत्वसम्प्रत्ययः । न तु साक्षात् स्वरूपे । तथापि धर्मिपरा इति स्नेहोदयोऽप्यस्ति तेषाम् । “आत्मा वा अरे द्रष्टव्य” इति धर्मिणो निरुपधिप्रियत्वश्रुत्या तत्स्वाभाव्यात्स्नेहोदयावश्यम्भावात् । तथा सति मोक्षे-

च्छानिवृत्त्या स्वरूपैकपरत्वाभिलाषोदयोऽपि भवति तेषाम् । एवमपि मोक्ष एव तेषां फलम् । “अनिच्छतो गतिमणवीं प्रयुङ्क्त” इति वाक्यात् । स च साधनावस्थायां धर्मद्वारा धर्मिपरतया मध्ये च स्नेहोदयात्तद्वलेन नाऽन्यरूपः । किन्तु भगवत्स्वरूपानन्दतुन्दिलः सायुज्यरूपः । वैकुण्ठादिषु सेवोपयोगिदेहलाभरूपो वा । न तु मुख्यः स्वरूपानन्दानुभवस्तेषाम् । “अधरं मधुरं वदनं मधुरं नयनं मधुरं हसितं मधुरम् । हृदयं मधुरं गमनं मधुरं मधुराधिपतेरखिलं मधुरमि” त्यादिमिमधुराष्टकनिर्वर्णितस्वरूपः । स तु मुख्यभजनाधिकारिणां शुद्धपुष्टिमार्गीयाणामेव । नान्येषामिति परस्तात्प्रतिपादयिष्यते । एवञ्च तेषां मुख्यं फलं नास्ति । किन्तु मध्यममन्तिमञ्च साधारणं सेवाफलोक्तम् । ततश्च तेष्वनुग्रहोऽपि न मुख्यः । किन्तु फलानुरूपो मध्यमः साधारणश्चाऽपि । फलतारतम्यतुलिततारतम्य इति यावत् । फलतारतम्यन्तु पुष्टिमर्यादाप्रवाहभेदैस्त्रिधाऽङ्गीकारेण पुष्टिचैविध्यात् । पुष्टावङ्गीकारः पुष्टिपुष्टिः । सैव च वक्ष्यमाणया साक्षाद्भूमिपरया मर्यादाया लब्धा शुद्धपुष्टिः केवलपुष्टिरित्युच्यते । मर्यादायां या पुष्टिस्तस्याः साधनमिश्रत्वात् । तत्फलरूपा तु मर्यादांशत्यागपूर्विकेति तस्याः शुद्धत्वात् । तत्र तावन्मुख्यं फलम् । मर्यादायामङ्गीकारो मर्यादापुष्टिः पुष्टिमर्यादा वा । सैव प्रमेयमर्यादा । तत्र धर्मद्वारा धर्मिपरायां तस्यां मध्यमं सायुज्यं फलम् । प्रमेयमर्यादा चेयमुक्तरीत्या केवलानुग्रहसाऽपि धर्मद्वारा धर्मिपरत्वेन धर्मोन्मुखी । न धर्म्यन्मुखी । तथाच यथैतस्याः साधनतो मर्यादापर्यवसानमेवं धर्मप्राधान्येन पर्यवसन्नतया, मध्यमतया, प्रमाणोक्तसाधनसाध्यतया च तत्फलस्य, फलतोऽपि मर्यादापर्यवसन्नत्वम् । शुद्धपुष्टिप्रविष्टभोग्यफलापेक्षया तत्फलस्यै-

कान्ततोऽत्यल्पतया च मर्यादापन्नत्वम् । ततश्च शुद्धपुष्टिमा-
र्गीयाणां तदनपेक्षा तत्र पुष्टित्वास्फूर्तिश्च । तथा सति “प्राधा-
न्येन व्यपदेशा भवन्ती” ति न्यायेन, प्रमेयमर्यादेयं सिद्धान्त-
गत्या पुष्टिरूपाऽपि, पुष्टेः प्राधान्याभावेन, मर्यादांशस्यैव च
स्फुरद्रूपतया, मर्यादाशब्देनैव केवलेन, तत्र तत्र शुद्धपुष्टिपक्ष-
पातस्थलेषु, मार्मिकैर्व्यवहियते । सिद्धान्तपरिचयकाले तु
मर्यादापुष्ट्यादिशब्देनाऽपीति ज्ञेयमेतत् । प्रवाहेऽङ्गीकारः प्रवा-
हपुष्टिः । तत्र च तृतीयं साधारणं फलमित्यन्यत्र विस्तरः ।
तस्मान्धर्मद्वारा धर्मिपरा मर्यादा यद्यपि पुष्टिमयी । तथापि सा
पुष्टिर्मर्यादाङ्गीकारहेतुभूताऽन्यशेषतयोपक्षीणा । तत्र तस्याः
पुष्टिपदव्यपदेश्यतां प्रयोजयितुं सामर्थ्यं नास्तीति मर्यादाशब्दे-
नैव तद्व्यपदेशः । तदेवं प्रावाहिक्यामिव प्रामेयिक्यामपि धर्म-
द्वारा धर्मिपरायां मर्यादायां शुद्धपुष्टिमागीयाणां न पक्षपात
इति स्थितम् ।

यद्यपि शुद्धपुष्टिस्थानामारादुपकारकत्वमस्यां न भवतीति
मा स्म भवदत्र तत्पक्षपातः । विप्रकृष्टाऽपि साधनता त्वस्या-
स्तथापि तैर्व्यवस्थाप्यत इति तु पश्यत पश्यताऽनर्थं दीनानु-
ग्रहं तत्रभवताम् । यदाहुः सिद्धान्तवाङ्मुक्ताफलावल्यां
श्रीमदाचार्यचरणाः—“उभयोस्तु क्रमेणैव पूर्वोक्तैव फलि-
ष्यती” ति । क्रमस्वरूपं व्याचक्रुः श्रीमत्प्रभुचरणाः—“मर्या-
दास्थावपि ज्ञानिभक्तौ चेदनुगृह्णाति विशेषतस्तदा आदौ
पुष्टिमार्गं प्राप्य तन्मार्गीयां भक्तिं प्राप्नुतः इत्याहुः—उभयो-
रिति । यदि मर्यादायामेवाऽङ्गीकारस्तदोभयोर्भुक्तिरेव फलि-
ष्यतीत्याशयः” इति । अयमेव क्रमपदाशय इत्यत्र मार्गभेदे-
नाऽङ्गीकारान्यथानुपपत्तिं प्रमाणयन्तः पुष्टिमार्गप्राप्तिपदा-
र्थोऽपि क्रमघटित इति तत्क्रमस्वरूपं विवब्रुः श्रीगोकुलाधी-

शाः—“उभयोरित्यस्याऽऽभास उक्तो मर्यादास्थावपीति ।
अयमाशयः । यदि मर्यादापुष्टिमार्गीययोरप्येकमेव फलं स्यात्
तदा मार्गभेदेनाऽङ्गीकारोऽनुपपन्नः स्यात् । मूले च साधा-
रण्येनोभयोरपि फलैक्यप्रतिपादनाद्भवति सन्देहः । तस्मादु-
क्तम्—यद्युभावपि अनुगृह्णाति तदोभयोरपि मर्यादांशं त्याज-
यित्वा केवलपुष्टिमार्गप्रवेशं कारयित्वा पूर्वोक्तं सेवारूपं फलं
प्रयच्छति । तथा नाऽङ्गीकरोतीति चेत्तदोभयोरपि मुक्तिमेव
ददातीति । एतदेवोक्तम्—यदीति । केवलपुष्टिमार्गः फलद-
शापन्नः पुष्टिमार्गः । तत्प्राप्तिर्मर्यादात्यागपूर्विकेत्युक्तम्—मर्या-
दांशं त्याजयित्वेति । एतेन अनुपदं विवक्षितस्वरूपे साधनद-
शापन्ने पुष्टिमार्गे प्रवेश उक्तः । मर्यादांशत्यागस्य साधनद-
शापन्नपुष्टिमार्गप्रवेशस्य च प्रवेशनिर्गमनयोरिवैक्यात् । तथाच
धर्मद्वारा धर्मिपरां मर्यादां त्याजयित्वा साक्षाद्धर्मिपरमर्यादा-
रूपं साधनावस्थापन्नं पुष्टिमार्गं प्रापयित्वा तत्फलरूपं शुद्धपु-
ष्टिमार्गश्च प्रापयित्वा तत्फलं प्रयच्छतीति तदर्थः सम्पद्यते ।
क्रमपदस्वारस्यात् । अन्यथा क्रमेणैवेति सावधारणपदस्वारस्यं
हीयेत । अनुग्रहबलविचारे तस्य क्रमानपेक्षत्वेऽपि “चेदनुगृ-
ह्णाति विशेषतस्तदा तन्मार्गीयां भक्तिं प्राप्नुत” इति “यद्य-
नुगृह्णाति तदा पूर्वोक्तं सेवारूपं फलं प्रयच्छती” ति चाऽनुक्त्वा
यो यं गुरुतर उल्लेखः सोऽपि क्रमपदस्वारस्यैकप्रयोजन एवेति
‘तदा आदौ पुष्टिमार्गं प्राप्ये’ त्यादि “तदोभयोरपि मर्यादांशं
त्याजयित्वे” त्यादि च कथनं यत् तत् साक्षाद्धर्मिपरया मर्या-
दया शुद्धपुष्ट्युदयाभिप्रायेणेति ज्ञेयम् । “ब्रह्मविदाप्नोति परमि”
त्यादिवचनप्रपञ्चोऽत्र प्रमाणम् । आकरेषु तद्विस्तरो द्रष्टव्यः ।
यद्यपीह “यद्यनुगृह्णाति विशेषतः” इत्युक्त्या तदनुग्रहस्य नैयत्यं
नास्तीति, दौर्लभ्यश्च, सूचितम् । तथापि “स्वयं समुत्तीर्य

सुदुस्तरं शुभम् भवार्णवं भीममदभ्रसौहृदाः । भवत्पदाम्भोरुहनावमत्र ते निधाय याताः सद्गुह्यो भवानि” ति वचनेन सत्स्वनुग्रहस्तस्य नियतः । तत्सङ्गेन मर्यादास्थस्य पुष्टिलाभः सूपपन्नः । तत एव “सत्सङ्गलब्धया भक्त्या मयि मां य उपासिता । स वै मे दर्शितं सद्भिरञ्जसा विन्दते पदम्” “यथाऽवरुन्धे सत्सङ्गः सर्वसङ्गापहो हि माम्” “सत्सङ्गेन हि दैतेयाः” “सत्सङ्गान्मामुपागता” इत्यादीनि वचनानि । तत एव च कृष्णाश्रयमिदं स्तोत्रं यः पठेत्कृष्णसन्निधौ । तस्याऽऽश्रयो भवेत्कृष्ण इति श्रीवल्लभोऽब्रवीत्” “तवाऽष्टकमिदं मुदा पठति सूरसूते सदा समस्तदुरितक्षयो भवति वै मुकुन्दे रतिः । तथा सकलसिद्धयो मुररिपुश्च सन्तुष्यति स्वभावविजयो भवेद्भदति वल्लभः श्रीहरेरि” त्यादीनि श्रीमदाचार्यचरणवचांसि । एवमभिप्रायकमेव “उभयोस्तु क्रमेणैव पूर्वोक्तैव फलिष्यती” ति सिद्धवत्कारेण श्रीमदाचार्यचरणवचनानामृतमित्यलं प्रसक्तानुप्रसक्तेनेति दिक् । तेन सत्प्रवर्तिते शुद्धपुष्टिमार्गे शिष्टाचारानुच्छेद उक्तः ।

साक्षाद्भक्तिमिपरा मर्यादा तु ततः सुतरामतिविलक्षणा । शुद्धपुष्टितत्फलयोरव्यभिचारेण च सद्यश्च साक्षादेव च प्रापकत्वात् । सा चैकादशस्यैकोनविंशे—“भक्तियोगः पुरैवोक्तः प्रीयमाणाय तेऽनघः । पुनश्च कथयिष्यामि मद्भक्तेः कारणं परम् । श्रद्धाऽमृतकथायां मे शश्वन्मदनुकीर्तनम् । परिनिष्ठा च पूजायां स्तुतिभिः स्तवनं मम । आदरः परिचर्यायां सर्वाङ्गैरभिवन्दनम् । मद्भक्तपूजाऽभ्यधिका सर्वभूतेषु मन्मतिः । मदर्थेऽर्च्येऽर्च्ये च वचसा मद्गुणेरणम् । मय्यर्पणश्च मनसः सर्वकामविवर्जनम् । मदर्थेऽर्थपरित्यागो भोगस्य च सुखस्य च । इष्टं दत्तं हुतं जप्तं मदर्थं यद्व्रतं तपः । एवं धर्मैर्मनुष्याणामु-

द्धवाऽऽत्मनिवेदिनाम् । मयि सञ्जायते भक्तिः कोऽन्योऽर्थोऽस्याऽवशिष्यते” इत्यनेन साक्षाद्भगवता निरूपिता । तत्रोपक्रमे “ज्ञानं विशुद्धं विपुलं यथैतद्वैराग्यविज्ञानयुतं पुराणम् । आख्याहि विश्वेश्वर विश्वमूर्ते त्वद्भक्तियोगश्च महद्भिर्मृग्यमि” ति श्रीमदुद्धवैः पृष्टम् । तदुत्तरे “भक्तियोगः पुरैवोक्तः प्रीयमाणाय तेऽनघः । पुनश्च कथयिष्यामि मद्भक्तेः कारणं परमि” त्यादि श्रीयदुवंशोदयाचलचूडामणिनोक्तम् । महद्भिः श्रीपुरहरनारदव्यासशुकादिभिर्विमृग्यः । तैस्तदलाभात् । एवम्भूतो भक्तियोगः पुष्टिपुष्टिमार्गीयः शुद्धपुष्ट्यपरपर्यायस्तैः पृष्टः । श्रीभगवता च “भक्तियोगः पुरैवोक्तः प्रीयमाणाय तेऽनघः” इत्यधिकारविशेषापेक्षनिरूपणतयाऽतिदुर्लभोऽतिगोप्यश्च सर्वोत्तमश्च भक्तियोगः “पुरैवोक्त” इति प्रागेव स्वेन तत्कथनं स्मारयता श्रीमद्व्रजरत्नेष्वेव ग्राहितः । तच्चोदाहरिष्यते । श्रीमद्व्रजरत्नानां भक्तियोगोऽनघः । श्रीपुरहरनारदादीनां न तथेति तु “धन्या अहो अमी आल्यो गोविन्दाङ्घ्र्यब्जरेणवः । यान् ब्रह्मेशो रमा देवी दधुर्मूर्धन्यघनुत्तय” इत्यादिवचनैः स्पष्टम् । विद्वन्मण्डननित्यलीलावादादिषु च विशिष्य निरूपितमिति विशेषोदन्या ततः शमयितव्या । किञ्च तस्य तदेकलब्धतया महद्भिः श्रीपुरहरनारदादिभिरपि तदप्राप्त्या चाऽन्येषान्तदर्थिनां सुतरां तदनुपयोगः । तथा सति पुरा तत्कथनं क्रोपयोगाय । तल्लभो यथा भवेत्तद्वक्तव्यम् । स्थूणानिखननन्यायेन महद्भिर्मृग्यत्वनिश्चयेच्छया च प्रश्नः । अन्यथा पुरा तत्कथनस्य “अथैतत्परमं गुह्यं शृण्वतो यदुनन्दन । सुगोप्यमपि वक्ष्यामि त्वं मे भृत्यः सुहृत्सखे” ति वचनेन श्रीभगवता परमानुग्रहपूर्वकत्वबोधनात्तत एव महद्भिर्मृग्यत्वसूचनाच्च मुख्याधिकारिणस्तद्विस्मरणासम्भवेन तत्प्रश्नो नोपपद्यते । तत्र मह-

द्विमृग्यत्वं श्रीमद्वज्रवरसीमन्तिनीनां भक्तियोगस्य, तत्कथनो-
पक्रमे “अथैतत्परमं गुह्यमि” ति वचनेन, “रामेण सार्धं मथुरां
प्रणीते श्वाफलिकना मय्यनुरक्तचित्ताः । विगाढभावेन न मे
वियोगतीव्राधयोऽन्यं ददृशुः सुखाये” त्यादिभिर्वक्ष्यमाणैः
पूर्वोक्तभक्तियोगवचनैर्विस्फुरत्तममपि, तत्प्रश्नानुसारेण, मन्दा-
नामसम्भावनाविपरीतभावनाद्यनुदयाय, स्थूणानिखननरीत्या,
“भक्तियोगः पुरैवोक्त” इत्यर्थेन पुनर्निश्चायितम् । तत्प्राप्ति-
साधनेच्छा प्रश्न इदानीं पूरयितव्यः । अन्यथा तत्कथनमक-
थनसदृशं स्यात् । “त्वं मे भृत्यः सुहृत्सखे” ति तदुपक्रमे प्रद-
र्शितायाः करुणाया विप्रलिप्सात्वञ्च भवेत् । तस्माद्यया करु-
णया महद्विमृग्यभक्तियोगकथनं तथैव मुख्यस्वरूपानन्दफल-
कया करुणया तत्साधनकथनं श्रीभगवानुवाच—“पुनश्च
कथयिष्यामि मद्भक्तेः कारणं परमि” ति । एवञ्च महद्विमृ-
ग्यतया यथा प्रतिपित्सितस्य भक्तियोगस्य परमदुर्लभत्वम् ।
अनुग्रहैकलभ्यत्वात् । तथा तत्कारणस्य परमानुग्रहेणैवोच्यमा-
नत्वात्परमत्वमपि । तच्च शीघ्रमव्यभिचारेण जनकत्वम् । तथाच
तद्दौर्लभ्यवद्विवक्षितसाधनानुष्ठानेन तत्सौलभ्यमपि परममेवेति
तथा प्रवृत्तस्य न काचिच्चिन्तेति । तत एव “चिन्ता कापि न
कार्य्या निवेदितात्मभिः कदापीति । भगवानपि पुष्टिस्थो न
करिष्यति लौकिकीञ्च गतिमि” ति निष्कृष्टमुक्तं श्रीमदाचार्य्य-
चरणैः । व्याख्यातञ्च तथा श्रीमत्प्रभुचरणैः । एतेन तत्साधना-
नामपि महद्विमृग्यत्वं व्याख्यातम् । अन्यथा सौलभ्यै तत्प्र-
श्नोत्तरयोरनवसरपराहतत्वात् । ततश्च “आख्याहि विश्वेश्वर
विश्वमूर्ते त्वद्भक्तियोगञ्च महद्विमृग्यमि” ति प्रश्नस्य विशेष-
णांशनिश्चिकीषातत्साधनज्ञानेच्छाप्रयुक्तत्वेऽपि तत्साधनाना-
मपि महद्विमृग्यभक्तियोगत्वेनैव प्रश्नः । तथैव चोत्तरमाह—

“पुनश्च कथयिष्यामी” त्यादिना । अन्यथा पुरोक्तस्य फलत्वा-
विहोक्तस्य साधनरूपत्वात्फलरूपस्य भावरूपतयाऽऽन्तर-
त्वात्साधनरूपस्य बाह्यत्वात्तस्योक्तत्वादस्य च वक्ष्यमाणत्वात्
पुनः कथनं न प्राप्नोति । तस्मात् पुनः कथनोक्तिबलान्महद्वि-
मृग्यभक्तियोगत्वेनैव परमकारणकथनप्रतिज्ञोति द्रष्टव्यम् ।

तदेवमेककरुणैककारणकत्वात्साक्षाद्भूमिपर्यवसन्नतया फ-
लैक्यात्समाख्यैक्याच्च साक्षाद्भूमिपरा मर्यादा प्रथमकक्षाविश्रा-
न्ता मुख्या पुष्टिरेव । न तु धर्मद्वारा धर्मिपरायामिवाऽऽन्यशेष-
तयोपक्षीणेह पुष्टिरिति । किन्तु पुष्टिपुष्टाविव मुख्येति । ततश्च
“मुख्ये सम्प्रत्यय” न्यायेन कारणफलयोरन्तरोपस्थिततया
“तन्मध्यपतित” न्यायेन च पुष्टिशब्देनैव व्यवजह्वरेनां श्रीम-
दाचार्य्यचरणाः । तद्यथा सिद्धान्तमुक्तावल्याम्—“ज्ञानाभावे
पुष्टिमार्गी तिष्ठेत्पूजोत्सवादिषु । मर्यादास्थस्तु गङ्गायां श्रीभाग-
वततत्परः । अनुग्रहः पुष्टिमार्गे नियामक इति स्थितिरिति” ति ।
तथैव च व्यवजह्वरेतद्विवृण्वन्तः श्रीमत्प्रभुचरणाः “स्वस्वरूप-
ज्ञानप्रभुस्वरूपज्ञानाभाववान् भक्तोऽपि मर्यादापुष्टिभेदेन
द्विविधः । उभयोश्चित्तचाञ्चल्याभावायाऽऽहुः—ज्ञानाभाव
इति । पुष्टिमार्गीये विशेषमाहुः—अनुग्रह इति” ति । तथापि
पुष्टिशब्देनेह फलदशापन्नशुद्धपुष्टिभ्रमो मा भूदिति तद्विष्पण्या-
माहुः श्रीगोकुलाधीशाः—“पुष्टिभेदेनेति । अत्रापि मर्यादा-
पुष्टिरेवेत्यर्थः । केवलपुष्टस्य भगवत्स्वरूपाज्ञानाभावेन चित्त-
चाञ्चल्याभावादित्यर्थः । पुष्टिमार्गीय इति । केवलमर्यादा-
मार्गीयत्वाद्विशेष इत्यर्थः” इति । तेन फलदशापन्ने भक्तियोग
एव मुख्यं पुष्टित्वं न साधनावस्थापन्न इत्यातिष्ठानाः पुष्टिपद-
व्यपदेश्यत्वमस्य नेच्छन्ति ये, ते श्रीमदाचार्य्यचरणसिद्धान्त-
लक्ष्यात्सुदूरं परिभ्रष्टाः स्वार्थान्धाः पाषण्डिनस्तत्प्रतारिता भ्रान्ता

या सिद्धयन्तीत्यनुसंहितामिदं सच्छिखामाणिशेखरितचरण-
नलिनयुगलरेणुकणलाभपवित्रितभूवल्लयैः श्रीमदाचार्यचरण-
परिचरणप्रवणैः । आस्ताम् ।

येयं साक्षाद्धर्मिपरा मर्यादा एककरुणैककारणकत्वादिना
पुष्टिपदेन युक्तं व्यपदिश्यते । तथापि केवलपुष्टेः केवलाया मर्या-
दायाश्च व्यावर्त्यमाना मर्यादा पुष्टिरित्यप्युच्यते । सैव मर्यादा-
भक्तिरित्यपि विवेकेषुभिरभिलष्यते । तथाच भक्तिहंसः—
“प्रेमात्मकभक्तिसाधनत्वेन क्रियमाणः श्रवणादिर्भक्तिमार्गं
मर्यादाभक्तिरित्युच्यते” इति । परतः पुरुषार्थत्वेन साधनकर-
णादस्य मर्यादाभक्तित्वमिति तद्विवेके श्रीपुरुषोत्तमाः । यद्यपि
स्नेहामावे तदुदयमाकाङ्क्षतां स्नेहवदुपदेशानुसारेणैव श्रव-
णादिः । तदनुसारित्वबोधनायैव “भक्तिमार्गं मर्यादाभक्ति-
रित्युच्यते” इति श्रीमत्पञ्चचरणोक्तिः । स्नेहवदुपदेशश्च स्वतन्त्र-
पुरुषार्थत्वेन साधनानुष्ठानबोधकः । न तु मोक्षादिशेषत्वेन
तद्वोधकः । यदाहुः—“एकान्तलाभं वचसो नु पुंसां सुश्लोक-
मौलेर्गुणवादमाहुः । श्रुतेश्च विद्वद्भिरुपाकृतायां कथासुधाया-
मुपसम्प्रयोगमि” त्यादि । तत एव स्नेहोदयस्ततः फलिष्यति ।
तत एव च स्नेहोदयक्रमेण तदनुष्ठानं स्वतन्त्रपुरुषार्थत्वेन पर्य-
वस्यत ततः फलिष्यति । तत्कृतुन्यायात् । “एषा बुद्धिमतां
बुद्धिर्मनीषा च मनीषिणाम् । यत्सत्यमनृतेनेह मर्त्येनाऽऽप्नोति
माऽमृतमि” ति ब्रह्मवादसमाप्तौ भगवद्वाक्याच्च । तथापि स्नेह-
वदुपदेशानुसारेण स्वतन्त्रपुरुषार्थतया साधनानुष्ठानं यत् तत्
स्नेहोदयोपयोग्येव । तदानीं स्वतन्त्रपुरुषार्थत्वेन श्रवणादेः
सम्भावनाऽपि का । एवञ्च परतः पुरुषार्थत्वमपि तत्र लब्ध-
व्यवस्थानमिति न कश्चित्सन्देहावसरः ।

“यमेवैष वृणुते तेन लभ्य” इति श्रुत्युक्तस्य भगवद्वाक्यस्य
“भक्त्याऽहमेकया ग्राह्यः” इति श्रीमद्भागवतवचनेन स्नेहद्वारैव
जातस्य, प्रमितिरूपत्वबोधनात्स्नेहस्य परमावश्यकतायां,
तद्धेतुतयाऽनुष्ठीयमानायामपि, साक्षाद्धर्मिपरात्वं निर्बाधम् ।
स्नेहवदुपदेशानुसारितया, स्नेहवत्स्नेहेन, दध्नः सर्पिषेव, तन्म
यत्वाच्च, तस्याः साक्षाद्धर्मिपरात्वं विभासमानमस्ति । तत
एव “श्रद्धाऽमृतकथायां मे शश्वन्मदनुकीर्त्तनमि” त्यादिषु
साधनदशापन्नमुख्यपुष्टिस्वरूपमहद्विमृग्यभक्तियोगबोधकेषु भग-
वद्वचनेषु केवलधर्मिपरत्वबोधकोऽस्मत्पदाभ्यासः । उपसंहारे च
“एवं धर्मैर्मनुष्याणामुद्धवाऽऽत्मनिवेदिनाम् । मयि सञ्जायते
भक्तिः कोऽन्योऽर्थोऽस्याऽवशिष्यत” इति भगवत्यात्मनिवेदन-
पूर्वकमेव कथाश्रद्धादीनामनुष्ठानकथनमिति साक्षाद्धर्मि-
परात्वमपाणिपिहितम् । एवमेव हि साक्षाद्धर्मिपरात्वे शुद्ध-
पुष्टिस्ततः फलति नान्यथेत्यप्यस्मत्पदाभ्यासादिनैव आत्म-
निवेदनपूर्वकत्वोक्त्या च सिद्धम् । “एषा बुद्धिमतां बुद्धिरि—”
त्यादिना ब्रह्मवादसमाप्तावुक्तेन भगवद्वाक्येन कथञ्चिद्वृच्छया
मन्त्रग्रहणेन सम्प्रदाये जातप्रवृत्तेरपि तत्स्वरूपाद्यनभिज्ञस्य
विप्रकृष्टाधिकारिणोऽपि भगवद्वाक्यमनिश्चयं प्रति सम्पूर्णरीत्या
समाश्वासनं स्थितमिति साक्षाद्धर्मिपरात्वे किमधिकं वक्तव्य-
मवशिष्यते ।

किञ्च । एकादशस्योत्तरत्रिंशो उद्धव उवाच—“सुदुस्तरामिमां
मन्ये योगचर्यामनात्मनः । यथाऽञ्जसा पुमान् सिद्धयेत्तन्मे
ब्रह्मञ्जसाऽच्युते” त्यादि । एवं प्रश्ने—श्रीभगवानुवाच—“हन्त ते
कथयिष्यामि मम धर्मान् सुमङ्गलान् । यान् श्रद्धयाऽऽचरन्मर्त्यो
मृत्युं जयति दुर्जयम् । कुर्यात्सर्वाणि कर्माणि मदर्थं शनैः
स्मरन् । मय्यर्पितमनश्चित्तो मद्भर्मात्मनोरतिः । देशान्

पुण्यानाश्रयेत मद्भक्तैः साधुभिः श्रितान् । देवासुरमनुजेषु
मद्भक्ताचरितानि चे ” त्यादिना साक्षान्दर्भिमपरां मर्यादाम् ।
एकादशस्यैकादशेऽपि “श्रद्धालुर्मे कथाः शृण्वन् सुभद्रा लोक-
पावनीः । गायन्ननुस्मरन्कर्म जन्म चाऽभिनयन् मुहुः । मदर्थे
धर्मकामार्थान् आचरन्मदपाश्रयः । लभते निश्चलां भक्तिं मय्यु-
द्धव सनातने ” इति सा निरूपिता । अन्यान्यप्येवञ्जातीय-
कानि “ भक्त्या त्वनन्यया शक्यः ” “ भक्त्याऽहमेकया ग्राह्य ”
इत्येकयोक्त्या साध्यसाधनरूपभक्तिद्वये भगवलाभहेतुत्वबोध-
कानि वचनानि “भक्त्या सञ्जातया भक्त्ये” त्यादीनि “मन्मना
भव मद्भक्त ” इत्यादीनि च वचनानि तन्निरूपकाण्यनुसन्धे-
यानि । साक्षान्दर्भिमपरतयैव “ मद्गुणश्रुतिमात्रेण मयि सर्व-
गुहाशये । मनोगतिरविच्छिन्ना यथा गङ्गाम्भसोऽम्बुधौ । लक्षणं
भक्तियोगस्य निर्गुणस्य ह्युदाहृतमि ” त्युक्तलक्षणकत्वेन
निर्गुणभक्तिमार्ग एवेयं साक्षान्दर्भिमपरा मर्यादा । एवं सति
साधनरूपत्वेऽपि मुख्यफलरूपत्वाभावेऽपि शुद्धपुष्टिरूपैवेयम् ।
विशेषजिज्ञासायां सावरणभङ्गसप्रकाशनिबन्धसर्वनिर्णये
भक्तिमार्गोपपादनं द्रष्टव्यम् । एतावता लोकवेदातीतत्वमप्यस्याः
स्थितम् । एतस्याः शुद्धपुष्टितत्फलप्रापिकाया मर्यादा-
याः पुष्टिपाषण्डेन वा मर्यादात्वभ्रान्त्या वा त्यागस्तु सर्वथा
पुष्टेर्भ्रंशकर एवेति ज्ञेयम् । तत्त्यागस्तु कियानिदानीं जात-
स्तेन च कियान् पुष्टेर्भ्रंशोऽपि जीवानामिति तु केवलं श्रीमदा-
चार्यचरणैः श्रीमत्प्रभुचरणैरेव च बोधयितव्यं जनस्य ।
हा धिक् ! “ कथाः कथयताऽपराः ” ।

पुष्टिपुष्टिस्तु—“यमेवैष वृणुते तेन लभ्य” इति प्रकारविशेष-
नियममनपेक्ष्य वरणलभ्यत्वश्रुत्या तत्तदुक्तप्रकारकवरणवत्
सर्वसाधनराहित्यप्रकारकवरणेनाऽऽत्मलाभो यत् तत् । तदर्थि-

तथा तत्साधनेष्वप्रवर्त्य भावदानम् । तथाचोपबृंहणानि—“न साध-
यति मां योगो न साङ्ख्यं धर्म उद्धव । न स्वाध्यायस्तपस्त्यागो
यथा भक्तिर्ममोर्जिता” “नाहं वेदैर्न तपसा न दानेन न चेज्यया ।
शक्य एवंविधो द्रष्टुं दृष्टवानसि मां यथा । भक्त्या त्वनन्यया
शक्यः अहमेवंविधोऽर्जुन । ज्ञातुं द्रष्टुञ्च तत्त्वेन प्रवेष्टुञ्च
परन्तप ” “ अहं भक्तपराधीनो ह्यस्वतन्त्र इव द्विज । साधुभि-
र्ग्रस्तहृदयो भक्तैर्भक्तजनप्रियः । नाहमात्मानमाशासे मद्भक्तैः
साधुभिर्विना । श्रियं चाऽऽत्यन्तिकीं ब्रह्मन् येषां गतिरहं परा । ये
दारागारपुत्राप्तप्राणान् वित्तमिमं परम् । हित्वा मां शरणं याताः
कथं तांस्त्यक्तुमुत्सहे । मयि निर्बद्धहृदयाः साधवः समदर्शिनः ।
वशे कुर्वन्ति मां भक्त्या सत्स्त्रियः सत्पतिं यथा ” “ नालं
द्विजत्वं देवत्वमृषित्वं वाऽसुरात्मजाः । प्रीणनाय मुकुन्दस्य न
वृत्तं न बहुज्ञता । न दानं न तपो नेज्या न शौचं न व्रतानि च ।
प्रीयतेऽमलया भक्त्या हरिरन्यद्विडम्बनम् ” “ भक्त्याऽहमे-
कया ग्राह्यः ” “ भक्त्या तुतोष भगवान् गजयूथपाये ” त्या-
दीनि । “ ते नाधीतश्रुतिगणा नोपासितमहत्तमाः । अव्रता-
तप्ततपसः सत्सङ्गान्मामुपागता ” इत्यादीनि च । भक्तेरु-
र्जितत्वं योगादिनैरपेक्ष्योक्त्या व्यक्तमपि “ अहं भक्तपरा-
धीन ” इत्यादिना “ सत्स्त्रियः सत्पतिं यथे ” त्यन्तेन फलतो
ऽप्यव्यभिचारितया पुनर्द्रष्टितम् । एतेन तदर्थितया तत्साधने-
ष्वप्रवर्त्य भावदानं यदुक्तं तदेवंविधमूर्जस्वलं विवक्षितमित्यु-
क्तम् । अयमेव तावत्फलरूपो महद्विमृग्यो भक्तियोगोऽपि ।
तथाहि—एकादशस्यैकादशोपसंहारे “इष्टापूर्त्तेन मामेवं यो यजेत
समाहितः । लभते मयि सद्भक्तिं मत्स्मृतिः साधुसेवया । प्रायेण
भक्तियोगेन सत्सङ्गेन विनोद्धव । नोपायो विद्यते सधन्यङ्क-
प्रायणं हि सतामिहे ” त्युक्त्वा “ अथैतत्परमं गुह्यं शृण्वतो

यदुनन्दन । सुगोप्यमपि वक्ष्यामि त्वं मे भृत्यः सुहृत्सखे ” ति
 भिन्नप्रक्रमेण परमगुह्यकथनं प्रतिज्ञाय द्वादशे श्रीभगवानुवाच—
 “न रोधयति मां योगो न साङ्ख्यं धर्म एव च । न स्वाध्यायस्तप-
 स्त्यागो नेष्टापूर्तं न दक्षिणा । व्रतानि यज्ञाश्छन्दांसि तीर्थानि
 नियमा यमाः । यथाऽवरुन्धे सत्सङ्गः सर्वसङ्गापहो हि माम् । सत्स-
 ङ्गेन हि दैतेया यातुधानाः खगा मृगाः । गन्धर्वाप्सरसो नागाः
 सिद्धाश्चारणगुह्यकाः । विद्याधरा मनुष्येषु वैश्याः शूद्राः स्त्रियोऽ-
 न्त्यजाः । रजस्तमः प्रकृतयस्तस्मिंस्तस्मिन् युगेऽनघ । बहवो मत्पदं
 प्राप्तास्त्वाष्ट्रकाया धवादयः । वृषपर्वा बलिर्बाणो मयश्चाऽथ
 विभीषणः । सुग्रीवो हनुमानृक्षो गजो गृध्रो वणिक्पथः ।
 व्याधः कुब्जा ब्रजे गोप्यो यज्ञपत्न्यस्तथाऽपरे । ते नाऽधीतश्रु-
 तिगणा नोपासितमहत्तमाः । अव्रतातप्ततपसः सत्संगान्मामु-
 पागताः । केवलेन हि भावेन गोप्यो गावो नगा मृगाः ।
 येऽन्ये मूढधियो नागाः सिद्धा मामीयुरञ्जसा । यं न योगेन
 साङ्ख्येन दानव्रततपोध्वरैः । व्याख्यास्वाध्यायसंन्यासैः प्राप्नु-
 याद्यत्नवानपि । रामेण सार्धं मथुरां प्रणीते श्वाफल्किना मय्य-
 नुरक्तचित्ताः । विगाढभावेन न मे वियोगतीव्राधयोऽन्यं दृष्टुः
 सुखाय । तास्ताः क्षपाः प्रेष्ठतमेन नीताः मयैव वृन्दावनगोच-
 रेण । क्षणार्धवृत्ताः पुनरङ्ग तासां हीना मया कल्पसमा बभूवुः ।
 ता नाऽविदन्मय्यनुषङ्गबद्धधियः स्वमात्मानमदस्तथेदम् ।
 यथा समाधौ मुनयोऽब्धितोये नद्यः प्रविष्टा इव नामरूपे ।
 मत्कामा रमणं जारं मत्स्वरूपाविदोऽबलाः । ब्रह्म मां परमं
 प्रापुः संगाच्छतसहस्रशः । तस्मात्त्वमुद्भवोत्सृज्य चोदनां प्रति-
 चोदनाम् । प्रवृत्तिश्च निवृत्तिश्च श्रोतव्यं श्रुतमेव च । मामेकमेव
 शरणमात्मानं सर्वदेहिनाम् । याहि सर्वात्मभावेन यास्यसे
 ह्यकुतोभयमि”ति । महद्विमृग्यत्वमत्र स्पष्टम् । प्राङ्निश्चायितञ्च ।

पुष्टपुष्टानां फलञ्च धर्मद्वारा धर्मिपराया मर्यादातोऽति-
 विलक्षणम् । तन्निरूपितं “यन्न योगेन सांख्येन” त्यादिना वच-
 नेन । तद्वचलौकिकसामर्थ्यरूपम् । “विवृणुते तनू * स्वामि”
 स्यत्र स्वरूपविवरणस्य लाभपदार्थतानिर्णयात्स्वरूपस्य च
 “रसो वै स” इत्यादिभिः शुद्धपूर्णरसात्मकत्वात्तस्य पूर्णतयाऽ-
 नुभवः साम्यं विना न भवति । रसाभासतापत्तेरिति तत्तादृश-
 रसप्रचुरप्रभुस्वरूपसर्वस्वानुभवोपयोगि यत्सामर्थ्यं तदलौकि-
 कम् । तदिदम् “अक्षण्वतां फलमिदं न परं विदामः सख्यः
 पशूननुविवेशयतोर्वयस्यैः । वक्त्रं ब्रजेशसुतयोरनुवेणु जुष्टं यैर्वा
 निपीतमनुरक्तकटाक्षमोक्षमि”त्यत्र श्रीमत्सुबोधिण्यां “भगवता
 सह संलापो दर्शनं मिलितस्य च । आश्लेषः सेवनं चापि
 स्पर्शश्चाऽपि तथाविधः । अधरामृतपानञ्च भोगो रोमोद्गम-
 स्तथा । तत्कूजितानां श्रवणमाघ्राणं चाऽपि सर्वतः । तदन्तिक-
 गतिर्नित्यमेवं तद्भावनं सदा । इदमेवेन्द्रियवतां फलं
 मोक्षोऽपि नाऽन्यथे”त्येताभिः कारिकाभिरभिदर्शितम् । फल-
 प्रकरणादिषु च “साक्षान्मन्मथमन्मथः” “आत्तगजेन्द्रलीलः”
 “इभराडिव भिन्नसेतुरि” त्यादिना “तरङ्गोत्क्षिप्तमोक्षेषु पञ्चा-
 ध्यायीरसाब्धिषु । पुनरुत्थानरहितं चित्रं बिन्दौ निमज्जनमि—”
 ति “भावैरङ्कुरितं महीमृगदृशामाकल्पमासञ्चितैः प्रेम्णा कन्द-
 लितं मनोरथमयैः शाखाशतैः सम्भूतम् । लौल्यैः पल्लवितं
 मुदा कुसुमितं प्रत्याशया पुष्पितं लीलाभिः फलितं भजे ब्रज-
 वनीशृङ्गारकल्पद्रुममि”ति श्रीमत्प्रभुचरणपद्याभ्यां शृङ्गाररस-
 मण्डनादिभिर्विज्ञप्त्यादिभिश्चाऽन्यतश्च तेभ्यस्तेभ्यः पुष्टिमार्गी-
 येभ्यो ग्रन्थेभ्यो विशदम् । तुरीयस्य तुरीये “प्रदीपवदावेशस्त-
 थाहि दर्शयती”त्यधिकरणे च प्रपञ्चयेदं प्रत्यपादि । तथाहि
 तद्भाष्यम्—“ननु पूर्णज्ञानक्रियाशक्तिमता ब्रह्मणा तुल्य-

भावेन तत्रापि प्रधानभावं प्राप्य कामभोगकरणमपूर्णज्ञानक्रिया-
यतो भक्तस्याऽनुपपन्नमित्याशङ्कायां तत्रोपपत्तिमाह । न हि
तदा नैसर्गिकज्ञानक्रियाभ्यां तथा भोक्तुं शक्तो भवति । किन्तु
भगवांस्तस्मिन्नाविशति यदा तदाऽयमपि तथैव भवतीति सर्व-
मुपपद्यते । एतदेवाऽऽह—प्रदीपवदिति । यथा प्राचीनः प्रकृष्टो
दीपः स्नेहयुक्तायां वर्त्यामर्वाचीनायामाविष्टः स्वसमानकार्य-
क्षमां तां करोति । स्नेहाधीनस्थितिश्च भवति स्वयम् । तथाऽ-
त्राऽपीत्यर्थः । अत्र प्रमाणमाह । तथा हि दर्शयति श्रुतिः ।
“भर्ता सन् भ्रियमाणो बिभर्त्ति एको देवो बहुधा निविष्ट”
इति । सर्वान् कामानित्युक्तत्वाद् यस्य कामस्य भोगो यथा
निवेशे सति तत्तथा तदा निवेश इति बहुधा निवेश उक्तः ।
अयं निवेशो नाऽन्तर्यामित्वेन । तस्यैकधैव प्रवेशात् । निसर्गतः
सर्वेषां जीवानां भगवान् भवत्येव प्रभुर्यद्यपि तथापि यं स्वीय-
त्वेन वृणुते तस्य विवाहितः पतिरिव भर्ता सन् वरणजस्नेहा-
तिशयेन भक्तेनाऽपि भ्रियमाणः सन् स भक्त इव स्वयमपि तं
स्वस्मिन् बिभर्त्ति । अत एव स्नेहराहित्येनाऽयोगोलकादिकं
विहाय प्रदीपं दृष्टान्तमुक्तवान् व्यासः । अत एव देवपदमु-
क्तम् । स्वरूपानन्ददानाद्भावोद्दीपनात्पूतनादिमुक्तिदानेन स्व-
माहात्म्यद्योतनाद्वैकुण्ठादिस्थितेश्च । तदुक्तं निरुक्ते—दिवो
दानाद्वा दीपनाद्वा द्योतनाद्वा द्युस्थानो भवतीति वा यो देव
इति । किञ्च । भक्तानां कामभोजनार्थं क्रीडाकरणात्क्रीडा-
यामेव जयेच्छाकरणाद्भक्तैः सह व्यवहारकरणाद्भक्तेषु स्वमा-
हात्म्येच्छाद्योतनान्न पारयेऽहं न त्वाद्दृशीं प्रणयिनीमित्या-
दिभिः स्तुतिकरणाद्भक्तप्रपत्तिदर्शनेन कालीयदमनादौ मोद-
करणात्तेष्वेव भक्तिमदकरणात्ते स्वप्नेऽपि प्रियमेव पश्यन्तीति
स्वप्नकरणात्तेषां कान्तिकरणादिच्छाकरणाद्वा तन्निकटे गमना-

पि देवः । तदुक्तं धातुपाठे—दिवु क्रीडाविजिगीषाव्यवहार-
पुतिस्तुतिमोदमदस्वप्रकान्तिगतिष्विति । एवं सति युक्तमेव
तेषां तथात्वमिति हिशब्देनाऽऽहे” ति । तेन यः पुष्टपुष्टानां
भगवदनुभवः स श्रीपुरहरादीनां पूर्वोक्तरीत्या पुष्टिभक्तत्वेऽपि
स्वरूपपरत्वेऽपि तल्लाभेऽपि तेषां फलात्परमो विलक्षणः सुमेरु-
सर्पपयोरिव साम्यमेव प्रमेयबलप्राप्ततया स्वरूपनिष्ठतया च
धत्तां नाम । न ततोऽधिकमपीति सत्यनुग्रहे सति च भाग्यो-
दये चेच्छ्रीपुरहरादिप्राप्यफलतो महावैलक्षण्यानुसन्धित्वा
तदास्वादकुतूहलश्च तदुभयं तादृशभगवदनुग्रहैकलभ्यशुद्धपुष्टि-
मार्गीयचरणपरिचरणेन पूरणीयमिति दिक् ।

पुष्टिपुष्टौ केवलं भावदानमुक्तम् । तद्भावस्वाभाव्येन तद्भाव-
वत्सु “कृष्णः कमलपत्राक्षः पुण्यश्रवणकीर्त्तनः । स्तूयमानोऽ-
नुगैर्गोपैः साग्रजो ब्रजमाव्रजदि” त्यत्रोक्तरीतिकं श्रवणादिक-
मावश्यकम् । तद्द्रष्टव्यं श्रीमत्सुबोधिण्याम् । तादृशं यच्छ्रव-
णादि तदेव पुष्टिभक्तिरित्युच्यते । तच्च प्रेमात्मकभक्तिसाधन-
त्वेन क्रियमाणाच्छ्रवणादेरुत्तमम् । तदुक्तं भक्तिहंसे—“स्ने-
होत्पत्त्यनन्तरं स्वव्यसनतः स्वतन्त्रपुरुषार्थत्वेन क्रियमाण
उत्तमः पुष्टिभक्तिरूपः । मत्सेवया प्रतीतश्च सालोक्यादि चतु-
ष्टयम् । नेच्छन्ति सेवया पूर्णाः कुतोऽन्यत्कालविप्लुतम् ।
नैकात्मतां मे स्पृहयन्ति केचिन्मत्पादसेवाभिरता मदीहाः ।
महतां मधुद्विद्रसेवानुरक्तमनसामभवोऽपि फल्गुः । नारायण-
परा लोके न कुतश्चन बिभ्यति । स्वर्गापवर्गनरकेष्वपि तुल्यार्थ-
दर्शिन् इत्यादिवाक्यैस्तथात्वं ज्ञेयमि”त्यन्तेन । तथात्वमुक्त-
मत्वम् । तेन पुष्टिपुष्टिः पुष्टिभक्तिश्चेत्यनर्थान्तरम् । तथैव तथा
शुद्धपुष्टिः केवलपुष्टिरित्येतदप्यनर्थान्तरम् । स्वतन्त्रायां पुष्टि-
पुष्टौ, पूर्वोक्तया साक्षाद्भक्तिपरया मर्यादया शुद्धपुष्टिरूपयैव

साध्यायामपि च पुष्टिपुष्टौ, साधनस्पर्शाभावात् । एवञ्च उभय्या अपि पुष्टपुष्टेस्तारतम्यसम्भावनागन्धसम्बन्धशून्यतया वस्तैक्यं स्थितम् ।

भावः साधनम् । अलौकिकसामर्थ्येन भगवदास्वादः फलम् । साधनतः फलतश्च स्वतन्त्राया एतस्या मुख्यायाः शुद्धपुष्टेः प्रवर्तनमेव श्रीमदाचार्य्यचरणानां प्रादुर्भावेऽनन्य-साधारणं प्रयोजनम् । अवतारानवतारकालाभ्यां प्रवर्तने प्रकार-भेदस्तु नाप्राप्तः । स च प्राग्दत्तविस्तरः । तदानीं रूपेण । इदानीं नाम्ना । तदानीं वेणुनादद्वारा । इदानीं श्रीमदाचार्य्य-चरणैरित्यादिहेतुसहस्रैश्च शक्यविवेकः । एवं सति साक्षाच्छुद्ध-पूर्णरसात्मकभगवत्स्वरूपेण तादृशरसाब्धिपूर्णाऽलौकिकदिव्य-श्रीविग्रहाः श्रीमदाचार्य्यचरणाः शुद्धपुष्टिमार्गप्रवर्तनायाऽऽ-ज्ञप्ता भूमौ प्रादुर्भूतास्तादृशशुद्धपुष्टिमार्गं प्रवर्तयिष्यन्तः स्नेहे भक्तिपदशक्तिं निर्धार्य स्नेहस्य च रतिरूपत्वभावरूपत्वादि व्याख्याय स्नेहमार्गे स्नेहस्यैव नियामकत्वं कर्ममार्गे विधेः प्राधान्यमिव समुपपाद्य तादृशस्नेहैकरसं ब्रजाधीशसेवासरणि-रूपं शुद्धपुष्टिमार्गं स्थापितवन्तः । उपादानं विना वस्तुस्थिते-रसम्भववद्ब्रह्मवादं विना पुष्टिस्थितेरसम्भवं विभाव्य तदुप-योगिनं ब्रह्मवादश्च ते संस्थापयामासुः । स्नेहस्यैव स्नेहमार्गे नियामकत्वस्थापनेन तदभाववतां तदुदयमाकाङ्क्षतां मनोर-थाभिपूर्य्य अविधिज्ञबालककृतसन्ध्यावन्दनादौ विधिज्ञोपदे-शस्य नियामकत्ववत्तेषां स्नेहवदुपदेशो नियामक इति व्यवस्था-पितवन्तः । तथापि जातस्नेहानाञ्जनित्यमाणस्नेहानाञ्च साम्यं न सम्भवति । अजातस्नेहानां स्नेहाचारेष्वतिचारस्य नियामकाभावेन सम्भवात् । तेन स्नेहवतां स्नेहाचारोपदेशो मर्यादापन्न एव स्नेहरहितेषु मुख्यफलप्रापक इति निर्धारित-

वन्तः । मर्यादा चेयं न प्रावाहिकी । नापि मोक्षादिफलिका प्राप्तेयिकी । किन्तु साक्षाच्छुद्धपूर्णरसात्मकभगवत्स्वरूपभजन-तत्साक्षात्साधनशुद्धपुष्टिस्नेहफलकस्नेहवदुपदिष्टस्नेहोपचारा-ङ्गम् । साक्षान्द्रर्मिपरैव हि सा । अङ्गाङ्गिभावापन्नयोर्मर्यादास्ने-हाचारयोर्वैशिष्ट्येनोपदेशस्य तस्यां जागरूकत्वात् । महद्विमृग्य-भक्तियोगत्वं निर्गुणभक्तियोगरूपत्वं शुद्धपुष्टित्वं मुख्यपुष्टित्वं लोकवेदातीतत्वञ्च तत्सामर्थ्येनाऽसाध्यतया तस्यां प्रादर्शयाम । एवञ्च पुष्टिपुष्टाविव भावरूपत्वं भगवदास्वादफलकत्वञ्च साक्षान्द्रर्मिपरायामपि मर्यादायां निर्विचिकित्समिति स्पष्टम् । साक्षान्द्रर्मिपरतयैव च लोकवेदातीतत्वादिरूपया निर्गुणभक्ति-योगत्वादिरूपया च भावस्योर्जितत्वं “यथा भक्तिर्ममोर्जिते”-ति वचनादपेक्षितं तस्यां सिद्धोद्योतम् । आत्मनिवेदनपूर्वक-त्वाच्च तथा । ऊर्जितत्वेनाऽलौकिकसामर्थ्यं च तत्राऽस्तीति व्याख्यातम् । “प्रतिनियतेन्द्रियवद्भगवद्भक्तिरिति” सिद्धान्तात् । यथा तांस्तान् विषयान् प्रति तदनुभावकानि तानि तानीन्द्रियाणि नियतानि । तथा भगवदनुभवाय भक्तिरिति हि तदर्थः । तच्च भगवदावेशजनितमेव । हृदय आविष्टायामेव हि कामिन्यां तदर्थं यत्नो यथा तथेहाऽपीति । “न ह्यननुभूत-विषया रुचिरस्ती” ति न्यायात् । इदमलौकिकसामर्थ्यं बीज-रूपम् । अग्रे फलरूपमित्यन्यदेतत् । तथापि तादृशफलात्मक-शुद्धपुष्टिप्रवृत्त्याशंसया साक्षाच्छ्रीमद्वृन्दावनेन्दुनाऽवतारि-तानां श्रीमदाचार्य्यचरणानां करुणोत्तरवरणसामर्थ्यमहिम्ना तदनुगतानां फलरूपतयैव सापि पर्य्यवसन्ना । तेन “यथा यथाऽऽत्मा परिमृज्यतेऽसौ मत्पुण्यगाथाश्रवणाभिधानैः । तथा तथा पश्यति वस्तु सूक्ष्मं चक्षुर्यथैवाऽञ्जनसम्प्रयुक्तमि” ति न्यायेन यथाभावोदयं यथालौकिकसामर्थ्याद्बोधश्च तत्रापि

तेषां तत्तादृशरसप्रचुरभगवत्स्वरूपानुभवो निराबाधः । तत एव नायिकाया नायक इव विजातीयभावानन्तरितसजातीयभाव-प्रवाहस्तेषां “श्रद्धाऽमृतकथायां मे शश्वन्मदनुकीर्तनमि”-त्यादिना निरूप्यते । तत एव शुद्धपुष्टेस्ततः फलनं नाऽन्यथेत्युक्तं प्राक् । पुष्टिपदव्यवहार्यत्वञ्च तस्या दर्शितम् । ततश्च साक्षाद्धर्मिपरा मर्यादा तया लभ्यमाना शुद्धपुष्टिश्च पूर्वोत्तर-दलद्वयापन्नमेकमेव भावोत्थितं भावपर्यवसन्नं भावैकरसञ्च वस्त्विति न कश्चित्सन्देहः । तथा सति सिद्धशुद्धपुष्टि-स्थितीनां फलार्थममृग्यत्वेऽपि, तद्रहितानां मङ्गलाय, सम्प्रदाय-स्याऽप्रतिहतयै प्रवृत्तये च, साक्षाद्धर्मिपरायास्तस्या अत्याव-श्यकत्वेन, तत्करणं मुख्यफलानुभवाविरोधीति—“अधिकं तत्राऽनुप्रविष्टं न तु तद्धानिरि” ति न्यायात्प्रत्युत प्रशस्तञ्चे-ति—तन्मर्यादास्थितिः शुद्धपुष्टिस्थेष्वपि नूनं नैव निवर्तते । तत एव स्वमार्गीया मर्यादेति तद्व्यवहारः ।

साक्षाद्धर्मिपरैषा मर्यादा प्रपञ्चितप्रकारेण श्रुतिगीताब्रह्म-सूत्रश्रीभागवतादौ विद्यमानाऽपि मुख्यरासात्मकफलरूपभज-नोपयोगितया तैस्तैराचार्यैः श्रीपुरहरनारदादिभिश्च शास्त्रेष्व-भिष्टुतैर्न ज्ञाता । नाप्याघ्राताऽपि । केवलन्तु श्रीमदाचार्य-चरणैरेव प्रकटीकृता । शास्त्रतो व्याख्याताऽपि । सर्वेऽपि धर्मद्वारैव धर्मिपरा इति । वस्तुतस्तु यथाधिकारं बोधनियमात् शुद्धपुष्टिस्थेष्वपि धर्मद्वारैव धर्मिपरत्वबोधस्तेषाम् । तत्प्रत्यक्षं भीष्मस्तुतौ “ललितगतिविलासवल्गुहासप्रणयनिरीक्षणकल्पि-तोरुमानाः । कृतमनुकृतवत्य उन्मदान्धाः प्रकृतिमग्नं किल यस्य गोपवध्व” इत्यत्र “गोपवध्वः । जात्या स्वभावेन च दुष्टाः । ता अपि यस्य सम्बन्धात्प्रकृतिं स्वरूपमगमन्नि” ति श्रीमत्सुबोधिण्यां व्याख्यानात् । “वन्दे नन्दब्रजस्त्रीणां पादरेणु-

मभीक्ष्णशः । यन्मित्रं परमानन्दं पूर्णं ब्रह्म सनातनमि” ति वा “अक्षण्वतां फलमिदं न परं विदाम” इति शुद्धपुष्टिस्थ-निर्णीतार्थप्रशंसावचनं वा “रामेण साङ्गं मथुरां प्रणीते” इत्यादिना वर्णिततदुत्कर्षानुसन्धानवचनं वा तत्र नास्ति । “प्रकृतिमगन्निति त्वस्तीति तद्बोधभेदः सुज्ञानः । तथा सति यत्र शुद्धपुष्टेरेवाऽज्ञानं तत्र तदसाधारणकारणरूपायाः साक्षा-द्धर्मिपराया मर्यादायास्तथा भजनोपयोगितया ज्ञानं नास्ती-त्यनुक्तसिद्धम् । तेन श्रीमदाचार्यचरणैरेव केवलैर्यथोक्तदल-द्वयापन्नः शुद्धपुष्टिमार्गो ज्ञातः प्रकटीकृतः शास्त्रतो व्याख्या-तोऽपि । नाऽन्येन तद्विगप्यनुसंहितेति नैतत्तिरोहितम् ।

तथाच पुष्टपुष्टेः स्वतन्त्राया यत्फलं तदेव स्वमार्गीयमर्याद-याऽपि साक्षाद्धर्मिपरया तदुदयद्वारेति प्रामाणिकत्वसिद्धये पाषण्डित्वाद्यनाप्तये तत्तत्सौकर्यौचित्यादिनेऽञ्जसा सिद्धयेऽ-न्यथा तत्फलानुपलब्धिप्रसङ्गपरिहाराय च स्वमार्गीयमर्याद-यैव शुद्धपुष्टिमार्गः प्रवर्तनीयः । सोऽपि ब्रह्मवादस्थापनपूर्व-कमेव । ब्रह्मवादोऽपि हि प्रमाणतः प्रमेयतः साधनतः फलतश्च धर्म्येव—ब्रह्मैव च केवलं व्यक्तया वाचोपदिशति । तदैव हि स मुख्यतयोपयोगं मुख्यभक्तिमार्गे लभते । नाऽन्यथेति स्वमा-र्गीयमर्यादायामेव तत्समावेशः प्रकट इति । न त्ववतारकाल-वत्प्रमाणाद्यनपेक्ष्यैव । तथैव च स प्रवर्तितः श्रीमदाचार्य-चरणैः । तत्तावद्युक्तमुक्तमेतत् यत्किल—श्रीमदाचार्यचरणैः प्रमाणानुरुद्धः प्रमेयमार्गः प्रकटीकृत इति । युक्तञ्चैतदप्युक्तं यत्—श्रीमच्छुद्धपुष्टिमार्गाचार्यप्रवृत्त्यनुरूपं “वेदाः श्रीकृष्ण-वाक्यानी” ति प्रमाणाङ्गीकारपूर्वकं पुष्टिमार्गस्थापनमिति ।

एष तावच्छ्रीमदाचार्यचरणानां शुद्धपुष्टिमार्गस्थापन-प्रकारः सूत्रभाष्यश्रीमत्सुबोधिनीसिद्धान्तमुक्तावलीपुष्टिप्रवाहम-

यादाभेदनिरूपणसेवाफलसिद्धान्तरहस्यतत्त्वदीपनिबन्धादिषु प्रस्फुटः । श्रीमत्प्रभुचरणैर्विद्वन्मण्डनभक्तिहंसभक्तिहेतुनिर्णयादौ तत्पुत्रपौत्रैश्च तट्टीकादिषु निष्कृष्टश्च । तद्वतरणान्यपि यथा ।

भक्तिहंसे—“एवं सति भक्तिमार्गीयभजनप्रकारेषु स्नेह एव नियामकः स्नेहवताम् । कर्मणि विधिवत् । तद्रहितानां तु तद्रुत उपदेश एव । स च वेदाविरुद्ध एवेति ज्ञेयम् । विधिमजानता बालेन पित्रादिशिक्षया कृतसन्ध्यावन्दनादेः कर्मत्ववदुपदेशानुसारेण कृतेरपि भक्तित्वम् । तन्मार्गीयत्वात् । एवम्भूतस्याऽग्रे स्नेहोऽवश्यम्भावीति ज्ञेयम् । यथा तादृग्बालकृतकर्मणोऽप्युक्तफलसाधकत्वं तथा तादृग्भजनस्याऽपि पुरुषोत्तमप्रापकत्वमिति किमन्यदवशिष्यते” इति श्रीमत्प्रभुचरणाः ।

भक्तिरङ्गिण्याम्—तद्रहितानामिति । स्नेहरहितानां भजने नियुक्तानां कृतिर्वक्तृपुरुषाधीना । स्नेहस्याऽनुदितत्वान्मर्यादयैवोपदेश इत्यर्थः ” इति श्रीमद्रघुनाथाः ।

तीर्थे—मर्यादयैवेति । एतेन वेदाविरुद्धपदं व्याख्यातम् । तेन य इदातीन्तनास्तद्विरुद्धमुपदिशन्ति कुर्वन्ति वा ते भ्रान्ता इति सिद्ध्यति । तस्मात्पूर्वेषां रीतिमनुसृत्यैव कार्यमिति ” ति श्रीपुरुषोत्तमाः ।

अपिच । भक्तिहंसे—“नन्वेवं पुरुषोत्तमार्थिप्रवृत्त्यनुपपत्तिः । मैवम् । तदर्थित्वस्यैव वरणकार्यत्वात् । अन्यथा तदनुपपत्तेः । वरणे चाऽस्ति प्रकारद्वयम् । मर्यादापुष्टिभेदेन । आद्यस्तु तत्साधने भवति प्रवृत्तः । तथैव तद्वरणत्वात् । परन्तु स्नेहोत्पत्तिपर्यन्तं विधिरेव तत्र प्रयोजकः । तदुत्पत्त्यनन्तरश्च रागादेव तत्सम्बन्धिपदार्थं यतिष्यते इति विधेरप्रयोजकत्वम् । द्वितीयस्य तु

१ कर्मज्ञानभक्तिष्वित्यनुवर्त्तते ।

प्रवृत्त्यप्रवृत्ती अप्रयोजिके । भगवता स्वस्यैव साधनत्वाङ्गीकारात् । अत एव “अह्मचापृतं निशि शयानमतिश्रमेणेति गोकुलविशेषणं द्वितीयस्कन्धे ब्रह्मणोक्तमिति सर्वमवदातामि ” ति ।

भक्तिरङ्गिण्याम्—“स्वविषयकवरणास्तित्वानिश्चयात्पुरुषोत्तमभर्जनं नोपपद्यत इत्याशङ्क्याऽऽह—नन्विति । यदेव वरणकार्यं निश्चायकं कारणस्य तस्य पुरुषोत्तमार्थित्वस्य स्फुटमुपलम्भादित्यर्थः । अन्यथेति । कारणमन्तरेण कार्योत्पत्तेराकस्मिकत्वञ्चाऽऽपद्येतेति भावः । ननु कुत्रचिद्वरणकार्यपुरुषोत्तमार्थित्वं विनाऽपि स्वतः सम्बन्धः पुरुषोत्तमे दृश्यते । तस्य चाऽवश्यं कारणपूर्वकत्वं वाच्यम् । तच्च प्रकृते तदर्थित्वमन्तरेणाऽनुपपन्नमित्यत आहुः—वरणे चेति । साधने प्रवर्त्य तदनुपपत्तौ फलदानमा स्नेहोत्पत्तेरिति मर्यादामार्गस्वरूपम् । द्वितीयस्येति । यद्यपि प्रथमेऽपि स्वकृतप्रवृत्त्यप्रवृत्ती स्वरूपसम्बन्धं कर्तुं न शक्नुतः । तथाप्यवान्तरकृतिरपि द्वितीये नाऽपेक्षितेति वैलक्षण्यम् । अनुग्रहस्तूभयत्राऽऽप्यादिकारणत्वेन सर्वैरप्यङ्गीकार्य एवे ” ति ।

तीर्थे—“तत्साधन इति । भगवत्प्राप्त्युपायभूतस्नेहोत्पादके साधने । तथैवेति । साधनद्वारैव भक्तिं मां च प्राप्नोत्वितिच्छयेत्यर्थः ” इति ।

पुष्टपुष्टेः स्वतन्त्राया यत्फलं तदेव स्वमार्गीयमर्यादयाऽपि साक्षाद्भूमिपरयेत्यत्र निरूपितं स्फुटम् ।

भक्तिहेतुनिर्णये तु—वरणद्वैविध्यव्युत्पादने निरूप्यमाणा मर्यादा धर्मद्वारा धर्मिपरेति ज्ञेयम् । तदिदं तत एवाऽवगन्तव्यम् ।

न चैवं मर्यादाया अभ्युपगमे तत्तत्साधनानुष्ठानस्य फलोपयोगित्ववत्तदनाचरणस्याऽन्यथाचरणस्य च कलिकालकृतासा-

१ कर्मज्ञानभक्तिभिरिति शेषः पूर्वानुसन्धानेन लभ्यते ।

मर्थ्यबुद्धिदोषादिनोदये फलविधातोऽपीति मर्यादायाः सापा-
यत्वे प्राप्ते मर्यादायां वरणेऽनुग्रहर्नैर्बल्यं साधनतः फलति ।
तथैव फले तारतम्याभावे वरणे प्रकारद्वयस्य निष्प्रयोजनत्वा-
पत्त्या फलेऽपि तारतम्यमभ्युपेयमिति भ्रमितव्यम् । स्वमार्गीय-
मर्यादायाः साधनतः फलतोऽपि साक्षाद्भर्मिपरताया व्यवस्था-
पनात्साधनानुष्ठानतत्साद्गुण्यवैगुण्यतदभावेषु निष्ठाया एवाऽ-
नुदयेनाऽन्यथा केवलधर्मिपरत्वासिद्ध्या फलविधाततत्तारत-
म्यादिशङ्कानवसरात् । प्रथमतः प्रविष्टस्य फलतः साधनानां
धर्मिपरत्वावधारणेऽपि साधनतो न धर्मिपरत्वावधारणं यद्यपि
तथापि तज्ज्ञोपदेशानुसारेण वर्तमानस्य सर्वं सूपपन्नमेवेत्यस-
कृत्समाहितम् । अत्र—“यानास्थाय नरो राजन्न प्रमाद्येत
कहिंचित् । धावन्निमील्य वा नेत्रे न स्खलेन्न पतेदिहे” त्यादि
वचनमप्यनुसन्धेयम् । तत एव—“यदुक्तं तातचरणैः श्रीकृष्णः
शरणं मम । तत एवाऽस्ति नैश्चिन्त्यमैहिके पारलौकिके”
“दुर्भगाऽसि तथापि त्वं मा त्यज स्वप्रियान्तिकम् । कदाचित्
कृपया पश्येत्प्रियस्तद्भाग्ययोगतः” इत्यादीनि श्रीमत्प्रभुचरण-
वचांसि । आत्मसुतेभ्यः पत्रे च श्रीमत्प्रभुचरणाः—“श्रीगोकुल-
नाथोऽस्माकमैहिकं पारलौकिकञ्च स्वयमेव जातोऽस्तीति किम-
स्माकं विचारणीयमस्ती” त्यलिखन् ।

एवञ्च प्रामाणिकत्वापाषण्डत्वादिपूर्वोक्ततत्तत्सकलप्रयो-
जनसिद्धये—“श्रुतिस्मृती ममैवाऽऽज्ञेयस्ते उल्लङ्घ्य वर्तन्ते ।
आज्ञाच्छेदी मम द्रोही मद्भक्तोऽपि न वैष्णवः” इति वचनेन
“यद्यदाचरति श्रेष्ठस्तत्तदेवेतरो जनः । स यत्प्रमाणं कुरुते लोक-
स्तदनुवर्तते । न मे पार्थाऽस्ति कर्त्तव्यं त्रिषु लोकेषु किञ्चन । नाऽन
वाप्तमवाप्तव्यं वर्त्त एव च कर्मणि । यदि ह्यहं न वर्त्तेयं जातु
कर्मण्यतन्द्रितः । मम वर्त्मानुवर्त्तन्ते मनुष्याः पार्थ सर्वशः ।

उत्सीदेयुस्मि लोका न कुर्यां कर्म चेदहम् । संकरस्य च कर्त्ता
स्यामुपहन्यामिमाः प्रजाः । सक्ताः कर्मण्यविद्वांसो यथा कुर्वन्ति
भारत । कुर्याद्विद्वांस्तथाऽसक्तश्चिकीर्षुर्लोकसंग्रहम् । न बुद्धि-
भेदं जनयेदज्ञानां कर्मसंगिनाम् । जोषयेत्सर्वकर्माणि विद्वान्युक्तः
समाचरन् । प्रकृतेः क्रियमाणानि गुणैः कर्माणि सर्वशः । अहं-
कारविमूढात्मा कर्त्ताऽहमिति मन्यते । तत्त्ववित्तु महाबाहो गुण-
कर्मविभागयोः । गुणा गुणेषु वर्तन्त इति मत्वा न सज्जते ।
प्रकृतेर्गुणसम्मूढाः सज्जन्ते गुणकर्मसु । तानकृत्स्नविदो मन्दान्
कृत्स्नविन्न विचालयेत् । मयि सर्वाणि कर्माणि संन्यस्याऽध्यात्म-
चेतसा । निराशीर्निर्ममो भूत्वा युद्ध्यस्व विगतज्वरः । ये मे मत-
मिदं नित्यमनुतिष्ठन्ति मानवाः । श्रद्धावन्तोऽनसूयन्तो मुच्यन्ते
तेऽपि कर्मभिः । ये त्वेतदभ्यसूयन्तो नाऽनुतिष्ठन्ति मे मतम् । सर्व-
ज्ञानविमूढास्तान् विद्धि नष्टानचेतसः” इति श्रीमद्भगवद्गीता-
तृतीयाध्यायप्रघट्टकोत्तरीत्या यथाभगवदिष्टमनाग्रहेणाऽना-
स्थया च केवलं धर्म्यनुसन्धानेन स्नेहवतां तदुपदेशानुसारेण
वर्त्तमानानाञ्च यथाशक्ति साधनानुष्ठानं न साधनसापेक्षत्वेनेति
स्पष्टमेतत् । तत एव “लौकिकत्वं वैदिकत्वं कापट्यात्तेषु
नाऽन्यथा । वैष्णवत्वं हि सहजं ततोऽन्यत्र विपर्ययः” इति
पुष्टिस्थानां लक्षणमुक्तम् ।

सर्वथा सर्वसाधनराहित्यप्रकारकं तु वरणं प्रादुर्भावसाम-
यिकलीलास्थानामेवेति “अह्मचापृतं निशि शयानमतिश्रमेणे”-
त्यादिवचनैरेव स्फुटम् । किञ्च । व्रजस्थानां पुष्टिस्थितौ यः
प्रकारः “ते नाऽधीतश्रुतिगणा” इत्यादिना निरूपितः स एव-
दानीन्तनानामिति तु स्वमार्गमर्माविदुषां परमो व्यामोहः । कचि-
त्पाण्डित्यश्लोके व्रजस्थानां स्वमार्गमुख्यैकदेशित्वनिर्धारणात् ।

तेनेदानीं पाण्डित्यादिक्रमेणैव ब्रजपतिरतिमार्गस्थापनमिति द्रष्टव्यम् ।

एवञ्च स्वमार्गीयमर्यादायाः पुष्टिपुष्टितत्फलप्रापकत्वात्फले भेदाभावेन स्वयञ्च सा पुष्टिपुष्टिरूपैवेत्यवतारानवतारकालाभ्यां तल्लाभे प्रकारभेदो न वस्त्वन्यथयतीति स्वमार्गीयमर्यादायाः साक्षाच्छुद्धपुष्टिमार्गरूपायाः सर्वथैव न प्रमदितव्यं श्रीमदाचार्य्य-चरणानुगृहीतेन पुष्टिस्थेन जनेनेत्यनुसन्धीयतामेतत्सुधीभिः ।

तत एव श्रीमत्प्रभुचरणानां पद्यम्—

“ श्रीवल्लभाचार्य्यमते फलं त-

त्प्राकट्यमत्राऽन्यभिचारिहेतुः ।

प्रेमैव तस्मिन्नवधोक्तभक्ति-

स्तत्रोपयोगोऽखिलसाधनानामि”ति ॥

तस्माच्छ्रीमदाचार्य्यचरणैः पुष्टिपुष्टिमार्गस्थापनाय प्रमाणा-
नुरुद्धः प्रमेयमार्गः प्रकटीकृत इत्यतिरोहितम् । तेन तदीयैस्त-
दनुसरणेनैव पुष्टिपुष्टिः सम्पाद्यताम् । नान्यथेदानीं सा
शक्यसम्पादनेति नैतद्विस्मर्त्तव्यं सज्जनैः ।

ननु भोः “ न रोधयती ” त्यादिना “ नियमा यमा ”
इत्यन्तेन स्वप्राप्तिं प्रति साधनानि प्रतिषिध्य “ यथाऽवरुन्धे
सत्सङ्ग ” इत्यादिना “ सत्सङ्गान्मामुपागता ” इत्यन्तेन सत्स-
ङ्गस्य स्वप्रापकत्वमुक्त्वा “ केवलेन हि भावेन ” त्यादिना
“ सङ्गाच्छतसहस्रश ” इत्यन्तेन मुख्यं महद्विमृग्यं भक्तियोगं
कथयित्वा स्वस्य केवलभक्तियोगसुलभत्वेन तदितरसाधन-
कोटिभिरप्यशक्यलाभत्वेन च स्वप्राप्तये साधनत्यागपूर्वकं सर्वा-
त्मभावप्रकारकं स्वशरणगमनमाह भगवान् । तेनैव साम्प्रतिकाः
प्रवेशमात्रेण साधनत्यागमिच्छन्ति । किमत्राऽयुक्तम् ? नन्विद-

मेवाऽयुक्तं यदुत प्रवेशमात्रेण साधनत्यागः । तथाहि । इह
तावत् सर्वात्मभावेन शरणगमने पूर्वाङ्गतया साधनत्याग
उच्यते । सर्वात्मभावस्तु—सर्वोऽप्यात्मनो भावः । भगवत्स्व-
रूपातिरिक्तास्फूर्तिरिति यावत् । यत्र यथावद्बुचेरपि नेक्ष्यत *
उदयस्तत्र का चर्चा सर्वात्मभावस्य । सति सर्वात्मभावे—
“ न क्रोधो न च मात्सर्य्यं न लोभो नाऽशुभा मतिः । भवन्ति
कृतपुण्यानां भक्तानां पुरुषोत्तमे ” “ त्रैवर्गिकायासविघात-
मस्मत्पतिर्विधत्ते पुरुषस्य शक्र । ततोऽनुमेयो भगवत्प्रसादो
यो दुर्लभोऽकिञ्चनगोचरोऽन्यैः ” “ पुंसां किलैकान्तधियां
स्वकानां याः सम्पदो दिवि भूमौ रसायाम् । न राति यद्वेष
उद्वेग आधिर्मदः कलिव्यसनं संप्रयास ” इत्यादिवचनविरुद्धा-
चरणं तेषु नोदियात् । यत्र “ त्रिविधं नरकस्येदं द्वारं नाशन-
मात्मनः । कामः क्रोधस्तथा लोभस्तस्मादेतत्त्रयं त्यजेदि ” ति
मर्यादायामपि कामक्रोधादेरसम्भवः । तत्र पुष्टौ तत्रापि च
निरोधचरमावस्थायां भगवत्प्राप्तेरव्यवहितपूर्ववर्त्तिन्यां फल-
दशायां प्रपञ्चप्रलये कामक्रोधादेः सर्वथा स्फुरितुमप्यनव-
सरात् । आरम्भदशायामपि—“ नष्टप्रायेष्वभद्रेषु नित्यं भाग-
वतसेवया । भगवत्युत्तमश्लोके भक्तिर्भवति नैष्ठिकी ” त्या-
दिभिः कामक्रोधादेर्नाशस्याऽऽवश्यकत्वोक्तेः । “ अनर्थोपशमं
साक्षान्भक्तियोगमधोक्षजे ” इति श्रीमद्भागवतीयेन वचनेन
सर्वानर्थप्रत्यनीकतया पुष्टिभक्तेर्भक्तिहंसे निरूपणाच्च । सर्वात्म-
भावश्च न स्वकृतिसाध्यः । ननु मैवम् ! “ तस्मात्त्वमुद्धवोत्सृज्य
चोदनां प्रतिचोदनामि ” त्यादिना चोदनादेस्त्यागमुक्त्वा
सर्वात्मभावप्रकारकशरणगमनोपदेशेन चोदनादेस्त्यागस्य सर्वा-
त्मभावतत्पूर्वकशरणगमनं प्रति कारणत्वं गम्यते । तेन स्वकृति-
साध्यत्वञ्चाऽऽपद्यते । तथा सति सर्वमर्यादोलङ्घनं कृत्वाऽ-

वस्थानं साम्प्रदायिकानां न दुष्यति । प्रत्युताऽनयैव रीत्या
 सर्वात्मभावस्य निष्पत्तेरावश्यकमपीति चेत् ? अहो नु खलु
 भोः !!! स्वभावरक्तस्य महान् व्यतिक्रमः । उत्सृज्येति ल्यपा
 तत्त्यागपूर्वकत्वमेव सर्वात्मभावेन शरणगमनस्याऽऽयाति । न तु
 त्यागहेतुकत्वमपि । मानाभावात् । भुक्त्वा गच्छतीत्यत्र भोजन-
 पूर्वकत्वमेव गमनस्य । न तु भोजनहेतुकत्वमिति वत् । कृमाद्य-
 नुदयेन भोजनस्योपकारकत्ववत्सर्वात्मभावस्वरूपसंरक्षणाय
 साधनत्यागस्याऽऽवश्यकत्वेनाऽङ्गत्वं तु न निवार्यते । तेनाऽङ्ग-
 विधित्वमप्यस्तु । सर्वात्मभावस्य तद्धेतुकत्वाङ्गीकारे तु तत्त्या-
 गस्य तदङ्गत्वाभावात्स्वातन्त्र्येण, स्वतन्त्ररीत्या विहितत्वमपे-
 क्षितं स्यात् । तच्च सर्वमर्यादोलङ्घनेन सर्वात्मभावकामो यते-
 तेत्याकारकम् । “ ज्योतिष्टोमेन स्वर्गकामो यजेते ” तिवत् ।
 ननूत्सृज्येति स्वतन्त्र एव विधिरस्तु ? तथा सति वाक्यभेदा-
 पत्तिः । तस्मात्सर्वात्मभावस्य साधनत्यागसाध्यत्वं न सिद्ध्य-
 ति । येन तत्त्यागस्तदर्थं तत्पूर्वं कर्त्तव्यः स्यात् । किन्तु शरण-
 गमने सर्वात्मभावः प्रकारः । तथैव चोदनादेस्त्यागोऽपि सर्वा-
 त्मभावविशिष्टशरणगमने । तेन तादृशशरणगमनप्रकारतयैव
 त्यागः कर्त्तव्य इति सिद्ध्यति । तत्प्रकारतया त्यागस्तु सर्वात्म-
 भावेन शरणगमने सति भवेत् । सर्वात्मभावस्यैवाऽनुदये तादृशी
 शरणागतिस्तत्प्रकारतया साधनत्यागश्च दूरापास्तावेव । किं-
 साध्यस्तर्हि सर्वात्मभावः ? भगवत्कृत्येकसाध्यः । तद्विचारितं
 “ प्रदानवदेव तदुक्तमि ” त्यधिकरणे श्रीमत्कृष्णद्वैपायनैः ।
 तद्भाष्यं यथा—“ अथेदं विचार्यते । सर्वात्मभावो विहित-
 कर्मज्ञानभक्तिसाध्यो नवेति । तत्र पुराणे—तस्मात्त्वमुद्धवो-
 त्सृज्येत्युपक्रम्य मामेकमेव शरणमात्मानं सर्वदेहिनाम् । याहि
 सर्वात्मभावेन यास्यसे ह्यकुतोभयमिति वाक्ये मुक्त्यात्मका-

कुतोभयसाधनरूपशरणगमने प्रकारत्वेन सर्वात्मभावस्य कथनेन
 स्वप्रयत्नसाध्यत्वं गम्यते । अतः साधनसाध्य इति पूर्वः पक्षः ।
 तत्र सिद्धान्तं वक्तुं तदुपदेशस्वरूपमाह । प्रदानवदिति । यद्ययं
 साधनोपदेशः स्यात् । स्यात् तदा साधनत्वेन सर्वात्मभावेन
 शरणप्राप्तेः स्वकृतिसाध्यत्वम् । न त्वेवम् । किन्तु तदुक्तं
 भगवदुक्तम् । प्रदानवत् । प्रकृतं दानं वरदानमिति यावत् । तद्व-
 देवेत्यर्थः । वरेण हि स्वकृत्यसाध्यमपि सिद्ध्यतीति । तथा शत्रु-
 संहारभयादिनाऽपि शरणाप्तिर्भवति । तत्र न तस्याः पुरुषार्थत्वं
 किन्तु तन्निवृत्तेरेव । प्रकृतेऽपि सर्वात्मभावे स्वरूपप्राप्तिविल-
 म्बासहिष्णुत्वेनाऽत्यार्त्या स्वरूपातिरिक्तास्फूर्त्या तद्भावास्वा-
 भाव्येन गुणगानादिसाधनेषु कृतेष्वप्यप्राप्तौ स्वाशक्यत्वं ज्ञात्वा
 प्रभुमेव शरणं गच्छति । एतच्च न स्वकृतिसाध्यमिति सुष्ठुक्तं
 प्रदानवदिति । भक्तस्योप्सितोऽर्थो हि वरो भवति । सर्वात्म-
 भावस्याऽनुभवैकवेद्यत्वेन पूर्वमज्ञानेनेप्सितत्वासम्भवेऽपि स्वत-
 एव कृपया दानमिति प्रदानवदित्युक्तम् । अथवा । सर्वात्म-
 भावेन मां याहीति सम्बन्धः । यद्वा । प्रदानवदित्यस्य पूर्वव-
 देव व्याकृतिः । तत्र साधनासाध्यत्वे प्रमाणमाह । तदुक्तमिति ।
 नायमात्मा प्रवचनेन लभ्यो न मेधया न बहुना श्रुतेन । यमेवैष
 वृणुते तेन लभ्य इति श्रुत्या वरणातिरिक्तसाधनाप्राप्यत्वमुच्यत
 इति तत्तथैवेत्यर्थः । भगवदुक्ताकुतोभयपदस्य न मुक्तिरर्थः ।
 किन्तु यतो वाच इत्यादिनाऽऽनन्दस्य स्वरूपमुक्त्वाऽऽनन्दं
 ब्रह्मणो विद्वान्न बिभेति कुतश्चनेति श्रुत्युक्तं यत्पूर्वोक्तं रसा-
 त्मकपुरुषोत्तमभजनानन्दानुभवोत्तरकालीनमकुतोभयं तदर्थं ”
 इति । तथाच राजभोजनप्रसङ्गे संवृतद्वारतया प्रवेशनिराशस्य
 पामरस्य राजैव दयातिशयात् द्वारं विचार्य स्वयं प्रेरयत्यन्तर्या
 हि राजभोजनं लप्स्यस इति । तत्र यथा न पामरकृतिसाध्यत्व-

मंशतोऽप्यनुसन्धातुमवसरः । तथैव साक्षात् स्वरूपं विवाय्याऽ-
वस्थितो भगवान् तथा त्यागपूर्वकसर्वात्मभावप्रकारकशरणगमनं
मयि कुर्वकुतोभयं प्राप्यसीति श्रीमदुद्धवानुपदिशति । तत्र
स्वव्यापारस्य स्पर्शाभावेन साधनसाध्यत्वधीः सर्वथाऽनवसर-
पराहतैव ।

ननु भगवत्कृत्यैकसाध्यत्वायैव तत्त्यागो न तु त्यागत्वेन तत्र
साधनताऽस्तीति चेन्मैवम् । तदर्थं त्यागे त्यागत्वेन कारणता
नास्तीति वचनस्य बाधितत्वात् । वस्तुतो भगवत्कृत्यैकसाध्य-
त्वेनैव त्यागस्य कृतिः । न स्वकृतिसाध्यत्वेन । यतो भगव-
त्कृत्यैकसाध्यत्वाय त्यागः स्यात् । भगवत्कृत्यैकसाध्यत्वेन
त्यागस्तु नाऽधिकारिसामान्यनियतः । किन्तु ह्यधिकारिविशेषैक-
नियतः । अनधिकारिणस्तु “विनश्यत्याचरन्मौढ्याद्यथा रुद्रोऽ-
ब्धिजं विषमि” ति वाक्यान्नाश एव । ननु कृपैवाऽधिकारः ?
आम् ! “कृपा च मार्गरुच्या निश्चीयत” इति श्रीमदाचार्य-
चरणा आहुः । मार्गरुचिश्च दाम्भिकेष्वपि दरीदृश्यते । दाम्भिक-
त्वादि तु लोभाद्यनर्थवत्तया सूत्रेयम् । तदेव श्रीहरिरायै-
र्दुस्सङ्गविज्ञानग्रन्थे निरूपितम् । तत एव गुरुलक्षणे—“दम्भा-
दिरहितमि” त्याहुः श्रीमदाचार्यचरणाः । ततश्च दम्भादि-
राहित्यग्राहितयाथार्थ्या मार्गरुचिश्चेत्कृपोन्नेया । तथा च
त्यागाधिकारः । कामक्रोधलोभादिभिरभिभूतस्य प्रभुसेवा-
विमुखस्य मार्गरुचिचोदनात्यागौ तु पाषण्डपर्यवसन्नः केवल
आडम्बरः । किञ्च । कृपाऽधिकार इति युक्तम् । ननु मार्गोन्मुखी-
करणमात्रोपक्षीणा सा त्यागाधिकाराय । किन्तु फलोन्मुखीति
तु निर्मत्सरेण मनसा न हीयताम् । अपि च । निबन्धे—“भक्ति-
निष्ठा तदा ज्ञेया यदा कृष्णः प्रसीदति । निष्ठाभावे फलं
तस्मान्नास्त्येवेति विनिश्चयः । निष्ठा च साधनैरेव न मनोरथ-

वार्त्तये” त्यूचे श्रीमदाचार्यचरणैः । प्रसादो नाम मर्यादांश-
त्याजनपूर्वकशुद्धपुष्टिप्रवेशेन यत् स्वस्वरूपानन्दानुभावनं तत् ।
तच्चेहाऽकुतोभयलाभरूपम् । स कदा सम्भवति । यदा भक्ति-
निष्ठा । “महताऽपि बाधकेनाऽचलनं निष्ठे” ति प्रथमस्य
द्वितीये “नष्टप्रायेष्वि” त्यत्र श्रीमदाचार्यचरणाः । सा च
पर्यवसानतः सर्वात्मभावादिरूपैव । तदभावे फलं नास्त्येवे-
त्याहुः—निष्ठाभावे फलमित्यादिना । प्रत्युताऽपराधोऽप्यन्यथा
करणेनेति ज्ञेयम् । ननु निष्ठोदयः केनेत्याकाङ्क्षायामाहुः—निष्ठा
च साधनैरेवेति । तान्युक्तानि—“शुश्रूषोः श्रद्धानस्ये”-
त्यादिना “भक्तिर्भवति नैष्ठिकी” त्यन्तेन प्रथमस्य द्वितीये ।
महद्विभृग्यभक्तियोगोपयोगीनि च साक्षान्द्गवदुक्तानि मुख्यानि
तान्युपन्यस्तानि । तेषां साधनता न साधनतेति च भूर्युप-
पादितम् । “प्रदानवदेव तदुक्तमि” ति न्यायादपि न सा ।
ननु साध्यभक्तियोगवत्साधनभक्तियोगस्याऽपि केवलभगव-
दधीनत्वे तुल्ययोगक्षेमत्वमुभयोरिति चेत् ? आ एवं किलैतत् ।
तथापि विशेषोऽस्ति । साधने पुरुषव्यापारस्य प्रवृत्तेः । तथाच
स्वमार्गीयायां साक्षान्द्रमिपरायां मर्यादायां या प्रवृत्तिः सा न स्व-
कृतिसाध्या । किन्तु प्रदानवदेव भगवद्दत्तैव लभ्यते । तेन तत्प्र-
वृत्त्या तादृशो निरङ्कुशो भगवदनुग्रहोऽनुमेयो यद्यपि । तावता
महद्विभृग्यभक्तियोगत्वसिद्धिश्च तत्र भवत्येव । तथापि तत्र
पुरुषव्यापारः । साधनत्वात् । फले तु न तथेतीहैष विशेषः ।
फलात्मकश्चाऽयं त्यागः । तत्र पुरुषव्यापारप्रवृत्तिरेव न भवतीति
तदाग्रहं स्वसम्प्रदायानवबोधमूलं विधूय साक्षान्मुख्यपुष्टि-
रूपैव स्वमार्गीया मर्यादा पुष्टिस्थितैरनुस्रियतां नोपेक्ष्यता-
मित्यभिव्यक्तमेतत् ।

भक्तिहंसेऽप्येतन्निरूपितम् । तद्यथा—“प्रेम्णश्च फलत्वेन स्वकृत्यसाध्यत्वेन च न विहितत्वं सम्भवति । किन्तु तस्याऽनुवाद एव । य एतस्मिन् महाभागाः प्रीतिं कुर्वन्ति मानवाः । माहात्म्य-ज्ञानपूर्वस्तु सुदृढः सर्वतोऽधिकः । स्नेहो भक्तिरिति प्रोक्त-स्तथा मुक्तिर्न चाऽन्यथा । तृतीयस्कन्धे च—देवानां गुणलिङ्गा-नामानुश्रविककर्मणामित्यादि । मद्गुणश्रुतिमात्रेणेत्यादि । साधनरूपा श्रवणादिलक्षणा तु—तस्मान्द्वारत सर्वात्मा भग-वान् हरिरीश्वरः । श्रोतव्यः कीर्तितव्यश्च स्मर्तव्यश्चेच्छताऽ-मयमित्यादिवाक्यैर्विधीयत एवेति सर्वमनवद्यमिति दिक्” इति ।

इयञ्चेह भक्तिरङ्गिणी—“प्रेम्णश्चेति । स्वःपदास्पदीभूत-सुखसाधने यथा पुरुषव्यापारस्तथाऽत्रापीति भावः । स्नेह-रूपायाः फलत्वेनाऽविधेयत्वं साधनरूपायाः श्रवणाद्यात्मकत्वेन विधेयत्वमिति विवेको य एतस्मिन्नित्यादिना ज्ञापित” इति ।

विद्वन्मण्डनेऽप्येतत्सनिदर्शनमुपपादितम् । तथाहि । “सच चिरकालोत्तसमुदितप्राचीननिरतिशयकृपाफलसारनिरुपाधिनिज चरणकमलानुरागविलासाभिलाषबीजासु ततो निजपरिजन-निरोधतः प्रियावलोकननिमित्तं कृतप्रतिक्षणविविधव्याजजनित-गतागतकर्षितासु ततो दिवा प्रियवनगमनजनितविरहतरणि-तापतप्यमानान्तःकरणकेदारासु ततो निशामुखे प्रियागमन-सम्पन्नेष्टावलोकनसेचनजनितहसितवलितविवशतरलरुचिर-विलोचनयुगलविहितविविधनिरवधिरसभावाङ्कुरासु ततोऽ-तिविपुलकलिन्दजापुलिननभोवलयगतनिजमुरलिकाकलनिनद-गर्जितानन्दितास्वेव कासुचिद् भूमिषु श्रीमन्नन्दराजकुमारो नवजलदो निजानन्दसुधां ववर्षेति तथैव सर्वत्र वर्षिष्यतीति न ज्ञातुं शक्यते । अतो मर्यादया तद्भजनमेव सर्वेषां कर्त्तव्य-त्वेन स्थितम् । तेनैव सर्वमिति दिक्” इति ।

इहेदं सुवर्णसूत्रम्—“अतिशयितानुग्रहमात्रसाध्यतामुदा-हरणप्रदर्शनेन स्फुटीकुर्वन्ति—स चेत्यादि । अत्र रामेण सार्द्ध-मित्यादीनि वाक्यान्त्येवंविधानीतराण्यपि प्रमाणत्वेनाऽनुसन्धे-यानि । स्थितमिति । सूत्रादौ निर्णीतम् । तर्ह्यनुग्रहविशेषेऽसौः का गतिरित्यत्राऽऽहुः—तेनेत्यादि । बीजसत्तायामेतदेवाऽङ्क-कुरसाधनम् । अग्निकुमारादिभिस्तथैव कृतत्वादित्यर्थः” इति ।

एषा चेह हरितोषिणी—“कासुचिदित्यनेन बाहुल्याभावः सूचितः । अत एव ज्ञानमार्गेऽपि श्रीभगवता गीतायामुक्तं कश्चिन्मां वेत्ति तत्त्वत इति । ननु सर्वत्र वर्षिष्यतीत्यनेन साधनं विनैवेदं भगवत्कृतकृपया भविष्यतीति ज्ञायते । अत एव निः-साधनफलात्माऽयं प्रादुर्भूतोऽस्ति गोकुले इति निबन्धोक्तं सङ्गच्छते । एवं सति साधने यत्नो न कर्त्तव्य इत्यायातमित्यत आहुः—मर्यादयेति । स्थितमिति । सर्वत्र सूत्रे भाष्ये चोक्त-मित्यर्थः । तेनैवेति । एवकारेण तदतिरिक्तं साधनं नास्तीति सूचितमि”ति ।

ननु श्रीमदाचार्यचरणकृपाबलमेव केवलं पुष्टिस्थानां प्रबलं विश्वासबीजम् । तेन प्रदानवदेव पुष्टिमार्गस्थितिर्जीवस्य । तदे-कानुग्रहाधीना हि सा । तथाच तत्कृपाबलेन चोदनादित्यागोऽ-स्माकमस्त्विति चेत्? भद्र ! किमत्र नवीनमुल्लिखसि । तथैव हि वस्तुस्थितिः । निःसाधनफलात्मकस्य केवलभावात्मकस्य शुद्ध-पुष्टिमार्गस्य प्रवर्त्तनायोद्युक्तानां श्रीमदाचार्यचरणानां सम्प्रदाये फलदशापन्नमहद्विमृग्यभक्तियोगशालिनामेवाऽतिशय आवश्यकः फलार्थमेव मार्गप्रवृत्तिरिति । ततश्च तादृशफलाभिलाषोपजन-नाय फलस्वरूपादिविवेचनपरस्तद्विचारोऽपि भूयानेवाऽपेक्षितः । अन्यथाऽन्यत्रोक्तर्षुबुद्ध्युदयेन तत्राऽप्रवृत्तिः सुलभेति । एवञ्च फलानुभवोपकार्यङ्गं चोदनादित्यागोऽपि तेषु नूनमावश्यक

एव । कस्तावत्प्रमूढस्तं तादृशं प्रतिषेधतु । श्रीमदाचार्यचरण-
करुणातारुण्यमेव च सर्वत्राऽत्र मूलम् । नचैतावता मार्ग-
रुचेरपि यथावदनुद्धोधे तादृशफलशालिनामनुसरणेनाऽन्येषु
तत्यागः फलाद्भ्रंशको न भवति । तस्माद्यथाशास्त्रमेव वर्त्ति-
तव्यं फलेप्सुभिः । न मनोरथवार्त्तया फलसिद्धिः । किन्तु
विनाश एवोच्छास्त्रत्वकृत इति नैतद्विस्मार्थम् । ननु श्रीमदा-
चार्यचरणकरुणाबलविश्वासेन न विनश्यति ? न विनश्यति ।
तथापि कोयं विश्वासप्रकारो येन तदुक्तावश्रद्धा तत्करुणा-
बले च निर्भरत्वमिति । तदिदं महदेव शास्त्रं नाऽनुगतत्वरूपं
भक्तत्वं यदुत कथनाननुष्ठानम् । तत्रापि विरुद्धाचरणम् ।
तथापि स्वोद्धाराय तेष्वेव दूषणैकसब्रह्मचारी विश्वासोऽपि ।
वस्तुतो विश्वासकथनाऽम्बरेण मुग्धान् व्यामोह्य पाषण्डप्रवर्त्त-
नार्थमेवाऽयं धर्मध्वजित्वपर्यवसन्नो वाचःपेशो न तु तादृश-
विश्वासे सति तरणितारुण्ये तिमिरस्येव सकलमर्यादोच्छेदेन
स्वैराचारस्यांशतोऽपि सर्वथा सम्भवो यतः । तत्साधूक्तं
श्रीमदाचार्यचरणैः—निष्ठा च साधनैरेव न मनोरथवार्त्तयेति ।
श्रीमत्प्रभुचरणाश्च विज्ञप्तिष्वबाहुः—“शास्त्रं नियामकं तावद्या-
वत्पूर्णा कृपा न ते । कृपया ते सुपूर्णस्य नैव कोपि नियामक”
इति । पूर्णा कृपा च पूर्णमार्गरुच्या निश्चेया । एवं सति भग-
वता च तत्प्रकटितैः श्रीमदाचार्यचरणैश्च दर्शितया सरण्या
पूर्णा कृपा यावद्भवति तावत्तदन्यथाऽऽचरणं चोदनादित्याग-
रूपं दोषायैवेति । तदुक्तं श्रीगीतासु—“यः शास्त्रविधिमुत्सृज्य
वर्त्तते कामकारतः । न स सिद्धिमवाप्नोति न सुखं न परां
गतिम् । तस्माच्छास्त्रं प्रमाणं ते कार्याकार्यव्यवस्थितौ ।
ज्ञात्वा शास्त्रविधानोक्तं कर्म कर्तुमिहाऽर्हसी” ति षोडशे ।
पुरुषोत्तमक्षेत्रस्थितः श्रीहरिः श्रीजगन्नाथोऽपि—“एकं शास्त्रं

देवकीपुत्रगीतमेको देवो देवकीपुत्र एव । मन्त्रोऽप्येकस्तस्य
नामानि यानि कर्माऽप्येकं तस्य देवस्य सेवे” ति प्राह ।
सङ्कलितं तदर्थमाहुर्निबन्धशास्त्रार्थे श्रीमदाचार्यचरणाः—
“शास्त्रमवगत्य मनोवाग्देहैः कृष्णः सेव्य इत्यर्थ” इति ।
शास्त्रं भगवद्गीता । तत एव “वेदाः श्रीकृष्णवाक्यानी” ति
श्रीमदाचार्यचरणानां प्रमाणाङ्गीकारः । तत एव च “कृष्ण-
वाक्यानुसारेण शास्त्रार्थं ये वदन्ति हि । ते हि भागवताः प्रोक्ताः
शुद्धास्ते ब्रह्मवादिन” इति तदाग्रहवचनम् । “वेदमार्ग-
विरोधेन येषां करणमण्वपि । ते हि पाषण्डिनो ज्ञेयाः शास्त्रा-
र्थत्वेन वेषिण” इत्यप्याहुः सर्वनिर्णये श्रीमदाचार्यचरणाः ।
स्वप्रकटिते साक्षान्मुख्यपुष्टिमार्गे तु शास्त्रविरोधो न प्रसरावसरं
लभत इति चापि कण्ठरवेणैवाऽऽहुः श्रीमदाचार्यचरणाः—
“विरुद्धकरणं नास्ति प्रक्रिया न विरुद्धयत” इति ।
तस्माच्छ्रीमदाचार्यचरणैः प्रमाणानुरुद्ध एव प्रमेयमार्गः
प्रकटीकृत इत्यत्र नाऽवशिष्यत इदानीं स्तोकोऽपि सन्देह
इत्येतत्स्फुटम् । प्रमेयबलेन तथाप्युद्धारावश्यकत्वाग्रहे तु भवतू-
द्धारस्तेषामसुरादीनामिव । न तु भक्तानामिव तेषां सोऽस्ति ।
नापि मुख्यं फलम् । तस्याऽप्याग्रहे तु तदनुवर्त्तनादिनाऽन्येषु
तदनुसरणादिना च तदनुगतेषु पाषण्डोदये सर्वस्याऽप्युद्धा-
राङ्गीकारापत्तिः । न चेष्टापत्तिः । तथा सति हा हन्त महती
प्रबलेयमनवस्था श्रीमदाचार्यचरणप्रयासविप्लाविका मूलोच्छे-
दिनी सन्मार्गप्रमोषिणी पाषण्डताण्डविनी समस्तप्रतिष्ठोच्छ्रय-
सर्वङ्कषा राजनिग्रहादिप्रसङ्गेन सम्प्रदायप्रसिद्धिप्रलयङ्करी चापि
प्रसज्जति । हा धिक् । कष्टम् । कष्टम् । वस्तुतस्तु पुष्टिपाष-
ण्डिनामेषामुद्धारस्य का कथा । प्रत्युत सम्प्रदायविरोधेन
प्रमेयविरुद्धतया परमोऽधोऽधः पात एवेति विशदमेतत्सुधियाम् ।

अत्रैतत्सिद्धम् । मुख्यभक्तिमार्गे तथा तथा निरूपितोपयोगो ब्रह्मवादः शुद्धपुष्टितत्फलप्राप्तिका साक्षाद्भक्तिमार्गा साक्षान्मुख्यपुष्टिमार्गरूपा स्वमार्गीया स्वेतरसर्वविलक्षणा मर्यादा तथैव तत्फलरूपा पुष्टिपुष्टिश्चेति त्रितयमखण्ड एकः पुष्टिमार्गः । न त्वत्र वस्त्वन्तरमस्ति । नाप्यत्र तारतम्यमपि सगुणनिर्गुणत्वादिरूपं वा साधनसाध्यत्वतदसाध्यत्वरूपं वा प्रमाणोपपन्नत्वतदभावरूपं वा प्राप्नोति । किन्तु तादृशतिशयितानुग्रहैकसाध्यफलोपलब्धिहेतवे ब्रह्मवादसाक्षाद्भक्तिमार्गमर्यादयोः साक्षात्तादृशानुग्रहैकाधीनस्थितिकतयैव तादृशेऽधिकारिविशेषे प्रमाणीः समुदयनिर्णयात्तत्त्रितयमेकरूपमेव । एकत्वत एवैवंविधात्—“ साकारब्रह्मवादैकस्थापक ” इत्यत्रैकपदस्य तादृशव्यावर्तनपरत्वेन साकारब्रह्मवादपदत एव फलात्मकपुष्टिमार्गमपि सङ्गृह्याऽभिदधुः श्रीमत्प्रभुचरणाः । एवञ्च साकारब्रह्मवादः पुष्टिमार्गश्चेति पर्यायाभ्यां पदाभ्यामेकस्यैव वस्तुनो व्यपदेशः । न वस्त्वन्तराभिलापः । साक्षाद्भक्तिमार्गा च मर्यादा साक्षान्मुख्यपुष्टिमार्गरूपेति साकारब्रह्मवादपदेनैव तदभिधानमपि । साकारब्रह्मवादश्चैवंविधो नाऽन्यरूप इति सोऽपि साक्षान्मुख्यपुष्टिमार्गरूप एव । ततश्च तथा तथा विशकलनेन तदुपपादनं साधनफलरूपत्वादिविशेषावबोधद्वारा बालव्युत्पादनैकप्रयोजनम् । न त्वेतावता ब्रह्मवादसाक्षाद्भक्तिमार्गमर्यादयोर्भिन्नार्थत्वमास्थाय पुष्टिपुष्टेः प्राप्त्यभिलाषसम्भ्रमरभसेन तत्परित्यागः श्रीमदाचार्यचरणसिद्धान्तबहिर्भूतः सर्वथैव फलोपघातकः स्वप्नेऽपि कर्तव्यतयाऽनुसन्धेयः । एवमेव हि श्रीमदाचार्यचरणसिद्धान्ते “ मयि सर्वमिदं प्रोतं सूत्रे मणिगणा इवे ” ति न्यायेन सकलशास्त्रसमन्वयः सिद्धयति । तेनैव तन्मतस्य प्रामाणिकत्वापाषण्डत्वादिसिद्ध्या सकलस्य श्रेयो-

र्थिनो जनस्य तत्राऽऽदरः सिद्धयति । तथाच निरस्तसमस्तसंशयप्रसरसम्भवं निर्गुन्ननिखिलावद्यं सकलकल्याणगुणगणोत्तरं ब्रह्मेशानादिभिरप्याशास्यप्रवेशोत्सवं सर्वनिर्मत्सरविद्वद्गुरसनीयरससन्दोहैकरससर्वस्वं समस्तसन्मतमौलिलालितप्रशस्तिशासनञ्च सूर्यसहस्रनिर्मलच्छनीयविद्योतमभिविद्योततेतमां श्रीमदाचार्यचरणसम्मतं मतं दिगन्तरेष्विति तदनुसरणमेवाऽऽवश्यकं विदुषाम् । भूषणञ्चाऽपि तेषां तदेव । तत एव हि जगतां मङ्गलमिति । अन्यथा तु—“ अयमेव महामोहो हीदमेव प्रतारणम् । यत्कृष्णं न भजेत्प्राज्ञः शास्त्राभ्यासपरः कृती ” ति श्रीमदाचार्यचरणवचनेन तद्वैदुष्यवैयर्थ्यजनितो दुष्प्रसह एव तेषां तदनुगानाञ्च खेदः । तस्मादसम्भावनाविपरीतभावनाद्युत्साद्य पाषण्डिनामसद्वादानननुसन्धाय तादृशपुष्टिपथप्रणयोदयकृतार्थितजीवनैरेव भवितव्यं विद्वज्जनैः । भ्रान्तैश्च भ्रमाद्युज्झित्वा श्रीमदाचार्यचरणैकशरणैस्तदुपदेशैकपीयूषपायिभिः स्वपथादप्रमाद्यद्भिर्वर्तितव्यम् । न तु त्यागाद्युत्पथप्रवृत्त्या मार्गप्रमोषोऽनधिकारपराहतैरुपस्थाप्य इति ।

निजैः पितृपादैः श्रीमदाचार्यचरणैः प्रकटितोऽयमेवेत्थम्भूत एव च स्वसिद्धान्तः श्रीमत्प्रभुचरणैः प्रकाशितः । स एव च श्रीमद्भोक्कुलाधीशैस्तत्सुतरतैर्विशदितः ।

एष पुनर्विशेषः । श्रीमदाचार्यचरणेषु “ आचिनोति च शास्त्रार्थानाचारे स्थापयत्यपि । स्वयमाचरते यस्तु तमाचार्यं प्रचक्षत ” इति वचनेन शास्त्रार्थाचयनं परमावश्यकम् । शास्त्रार्थाचयनञ्च साध्यसाधनेतिकर्तव्यतोपदेशरूपसकलशास्त्रार्थव्यवस्थापनपूर्वकं सपरिकरतन्मुख्यार्थनिर्धारणम् । तच्च व्यासप्रवृत्तिमनुसृत्य तत्तत्त्वसूत्रसमाधिभाषयोर्व्याख्यानेन समस्तसंशयनिरसनपुरस्सरं वेदार्थं निर्धार्य “अधुना ह्यधिकारास्तु सर्व एव

गताः कलौ । कृष्णश्चेत्सेव्यते भक्त्या कलिस्तस्य फलाय हि । सर्वेषां वेदवाक्यानां भगवद्ब्रह्मसामपि । श्रौतोऽर्थो ह्ययमेव स्यादन्यः कल्प्यो मतान्तरैरिति कृष्णसेवासिद्धान्तं प्रकाशयद्भिः साधितं श्रीमदाचार्यचरणैः । तत्र च शास्त्रीयतत्तदर्थव्यवस्थापनप्रसङ्गे सत्फलमात्रं प्रति हेतुत्वमनुग्रहस्य व्यवस्थापितम् । सर्वासां सर्गादिलीलानां पुष्टिरूपत्वमपि “सर्वा लीलाः पुष्टिमध्ये प्रविशन्तीति मे मतिरिति”त्यादिभिर्निरणायि । शुद्धपुष्टिरूपश्च साधनतः फलतश्च स्वतन्त्रं निर्धारितम् । तत्परिकरतया च सर्वं सिद्धान्तजातं योजितम् । आचार्यतया सर्वशास्त्रव्याख्यानेऽपि तत्र च तत्सिद्धान्तानां पूर्वोक्तरीत्या पुष्टिरूपाणां तेषां तेषां प्रदर्शनेऽपि “तत्र तत्राऽञ्जसाऽऽयुष्मन् भवता यद्विनिश्चितम् । पुंसामेकान्ततः श्रेयस्तन्नः शंसितुमर्हसी”तिवत् “अतः साधोऽत्र यत्सारं समुद्गृह्य मनीषया । ब्रूहि नः श्रद्धधानानां येनाऽऽत्मा सुप्रसीदती”तिवच्च तेषां तात्पर्यन्तु “कृष्णसेवा सदा कार्य्ये”त्यादिनोक्ते साध्यसाधनभावापन्ने मुख्यभक्तिमार्गे । तदुपयोगिनि ब्रह्मवादे च । “नत्वा हरिं प्रवक्ष्यामि स्वसिद्धान्तविनिश्चयमिति”ति वचनात् । “अतस्तु ब्रह्मवादेन कृष्णे बुद्धिर्विधीयतामिति”ति वचनाच्च । तेन शास्त्रार्थाचयनरूपत्वं श्रीमदाचार्यचरणप्रबन्धेषु । स्थूणानिखननन्यायेन दाढ्याय वादिबुद्धयनुसारित्वेन प्रचारसंसिद्धये च विशेषतो वादमुद्रया तु यथोक्तनिष्पन्नतात्पर्यनिर्णायकत्वं श्रीमत्प्रभुचरणीयेषु प्रबन्धेषु ।

निर्णयश्चैष साध्यसाधनभावापन्नमुख्यभक्तिमार्गस्वरूपं भक्तिहंसेन विविच्य भक्तौ च यदसाधारणं कारणमनुग्रहस्तं भक्तिहेतुनिर्णयेन विनिश्चित्य विद्वन्मण्डनेन साकारब्रह्मवादं सिद्धान्तयद्भिश्चार्थैव साध्वेव च सम्पादितः । तत्रापि निरोधटि-

पण्या मुख्यभक्तिमार्गं वैशद्येन व्याख्याय तन्निष्कृतार्थं शृङ्गाररसमण्डनादिभिर्विज्ञप्त्यादिभिश्च निगमनरूपेणोपवर्ण्य तल्लाभावश्यम्भावाय श्रीमदाचार्यचरणपादारविन्दानुध्याननिष्ठां श्रीमत्सर्वोत्तमस्तोत्रादिभिरुपदिशद्भिः स फलपर्यवसायी कृतः । फलपर्यवसितत्वावश्यकत्वायैव च विद्वन्मण्डने प्राधान्येन फलांशोपपादनन्तदुपयोगितया च ब्रह्मवादनिरूपणम् । तत एव हि तत्र ब्रह्मवादादिना ज्ञानमार्गादिपर्यवसानमसाम्प्रदायिकसंसर्गादिना स्वीयानां माभूदित्याशयेन श्रीमन्निजाचार्यमुख्यतात्पर्यरूपः शुद्धपुष्टिसिद्धान्तनिगर्वो “निज-मुरलिकानादाह्वानागते”त्यादिना मङ्गलश्लोकेन पृथक्-स्पष्टं प्रागेवोपदर्शितः । फलैकपर्यवसितत्वायैव च पूर्वोक्तरीत्या ब्रह्मवादैकोपपाद्यत्वेऽपि तामुपपत्तिं विद्वन्मण्डनतः पत्रावलम्बनादितश्च विभाव्य शुद्धं फलांशमुल्लासयन्तः शृङ्गाररसमण्डनादयो विज्ञप्त्यादयश्च ग्रन्थास्तैः पृथक् प्रकटीकृताः ।

तदेवं परिनिष्ठितपाण्डित्योदये उपपाद्यविषयसमुचितप्रतीकोपादानपाटवेन विदुषां ग्रन्थगहननिस्तरणं मर्मज्ञजनमनोविनोदनं यथा तथैव श्रीमदाचार्यचरणप्रणतिग्रन्थानां सकलशास्त्रापारपारावारविलोडनेन तदर्थसद्गुणराशिसम्पादनशौण्डानां शास्त्रीयसमुचितप्रतीकालम्बिविवेचनानां सुललितोदात्तसन्निवेशविशेषाणां भाष्यसुबोधिण्यादीनां परमाश्चर्यचर्याणां विद्वत्समाजसपर्य्याभिः पर्य्यासितत्वम् । एवमेव च श्रीमत्प्रभुचरणग्रन्थानां श्रीमदाचार्यचरणप्रबन्धनिष्पन्नतात्पर्यप्रकाशनैकपाण्डित्यवरिष्ठानां तद्गूढाशयवशीकारकर्मणप्रक्रियापरिष्कारशालिनां चमत्कारकारिप्रतीकौचित्यविचारचातुर्यचित्रीकृतविपश्चिदपश्चिमचित्तानां विषयान्तरविस्मारकत्वं सहृदयहृदयाल्हादनत्वञ्च । तदहो नु खलु भोः!!! अतिरुचिररुचिरः सुमधुर-

मधुरो मार्षिकमनोविमोहनश्च श्रीमदाचार्यचरणश्रीमत्प्रभु-
चरणप्रबन्धानां सन्निवेशस्तेन च साङ्गोपाङ्गसम्प्रदायस्वरूप-
समर्थने सम्यगेव निष्पन्ने तैः संसाधितः कोऽप्यपूर्वो महामहो-
त्सवश्च विद्वन्मुकुटमणीनाम् । अत्याश्चर्यश्चाऽपि तदीयानां
तदास्वादसौभाग्यशेवधिः कोपि ।

भवतु । एवमवान्तरप्रयोजनभेदेऽपि सिद्धान्ततोऽर्थैक्यं
तद्ग्रन्थानां स्फुटम् ।

यथा शास्त्रार्थाचयनं श्रीमदाचार्यचरणैरनुष्ठितं विभाव्य
तत्राऽप्रवृत्त्या तत्प्रबन्धसिद्ध्यर्थदाढ्यादिप्रयोजनायैवाऽऽवश्यक-
त्वाच्छ्रीमत्प्रभुचरणानां प्रवृत्तिः । तथैव ब्रह्मवादादिसिद्धिं
विद्वन्मण्डनादितो विभाव्य तदंशे प्रवृत्तिमविधाय यस्मा अय-
मेतावान् परिकरबन्धः श्रीमदाचार्यचरणश्रीमत्प्रभुचरणानां
तस्मिन् फलांशे भ्रमाद्यनुदयाय विशेषतस्तमेवोपपादयाश्चक्रुः
श्रीमद्भोक्कुलाधीशः । तथापि तदुपकरणतया प्रसक्तानुप्रसक्त-
न्यायेन साक्षाद्भूमिपरां मर्यादामपि तत्र तत्राऽङ्गीचक्रुरेव ।
तदुपयोगमपि फलांशे व्यवस्थापयामासुरेव । साधनरूपत्वेऽपि
फलरूपत्वं तस्य उपपादयाम्बभूवुरेव । तादृशस्नेहोदयशालि-
नामपि तदपरित्यागं च समनुमेनिर एव । एतत्तु तैः प्रणीतासु
षोडशग्रन्थटीकासु सावहितेन मनसा विलोक्यतां विद्वज्जनैः ।

तथाहि । पुष्टिप्रवाहमर्यादाभेदनिरूपणग्रन्थे “ भक्तिमार्गस्य
कथनात्पुष्टिरस्तीति निश्चय ” इत्येतद्व्याख्यायाम्प्राहुः—“यद्यपि
भक्तिमार्गा मर्यादादिभेदेन बहव एव श्रीभागवतादाहुक्ताः
सन्ति । तथाच कपिलदेवैरुक्तम्—भक्तियोगो बहुविधो मार्ग-
र्भामिनि भाव्यत इत्यादि । तथा चैकादशेऽपि योगेश्वरैर्भक्त-
भेदकथने भक्तिभेदा उक्ता एव । तथापि शुद्धपुष्टिमार्गाचार्यै-
र्भक्तिमार्गस्य कथनात्पुष्टिरस्तीति निश्चय इति यदुक्तं तस्याऽ-

यमाशयः । तत्र कपिलयोगेश्वराद्युक्तप्रकारेषु शुद्धपुष्टिलक्षणाभा-
वान्न शुद्धपुष्टिभक्तित्वम् । अत एव शुद्धपुष्टिलक्षणमाहुः । ‘माहा-
त्म्यज्ञानपूर्वस्तु सुदृढः सर्वतोऽधिकः । स्नेहो भक्तिरिति प्रोक्तस्तथा
मुक्तिर्नचाऽन्यथा’ इति नारदपञ्चरात्रकथनात् । यद्यपि स्नेहो
भक्तिरित्येतावदेव मुख्यं भक्तिलक्षणम् । तथापि माहात्म्यज्ञान-
पूर्वस्त्विति विशेषणकथनस्याऽयमभिप्रायः । प्रथमत एवाऽऽ-
चार्यप्रकाटितभक्तिमार्गे प्रवृत्तस्य यावत्सुदृढः सर्वतोऽधिकः
स्नेहो भवति तावत्सेवादिकरणे अपराधाभावार्थं माहात्म्य-
ज्ञानस्योपयोगः । सुदृढस्नेहोत्पत्त्यनन्तरं तस्य स्वत एव निवृत्तेः ।
अत एव पूर्णमाहात्म्यज्ञानवतां श्रीदेवकीमातृचरणानामपि
शुद्धपुष्टिमार्गस्नेहोत्पत्त्यनन्तरं माहात्म्यज्ञानतिरोभावात् समु-
द्विजे भवद्वेतोः कंसादहमधीरधीरिति वचनम् । अन्यच्च । तथैव
ब्रजवासिनां सुदृढस्नेहवतामवस्थासाधनविरुद्धसर्वाशक्यश्री-
गोवर्धनोद्धरणं तेन च क्षुत्पिपासाद्यसह्यशारीरधर्मनिवृत्ति-
पूर्वकं सपरिकरसर्वव्रजरक्षाकरणं आत्मयोगानुभावेन श्रीगो-
वर्धनोपरिस्थितपक्षिपश्वादिरक्षाकरणरूपात्यद्भुतानिर्वचनीय-
माहात्म्यं दृष्ट्वाऽपि वृष्टिनिवृत्त्यनन्तरं श्रीगोवर्धनच्छायातः
सर्वान् बहिरानीय श्रीगोवर्धनं यथास्थानं सम्यक् स्थापयित्वा
बहिरागमनानन्तरं दृष्टमाहात्म्यस्मरणसम्भावनारहितैर्ब्रजवासि-
भिर्ब्रजसीमन्तिनीभिश्च भगवति दध्ना तिलकं विधाय तदुपरि अ-
क्षतान् स्थापयित्वा जलं श्रीभगवदुपरि भ्रामयित्वा तज्जलपानेन
तदनन्तरमाशीर्योजनेन सुदृढस्नेहवत्त्वात् स्नेहकार्यमेव सर्वैर्ब्रज-
वासिभिः कृतं न तु माहात्म्यदर्शनजनितगौरवेण नमनविज्ञप्त्या-
दिकमपि । तदेवोक्तं तं प्रेमवेगान्निभृता ब्रजौकस इत्यादिना ।
अतो यावत्सुदृढः स्नेहो भवति तावदेव माहात्म्योपयोगः ।
न तु सुदृढस्नेहोत्पत्त्यनन्तरमपीति सर्वमनवद्यम् । एतदेव

भक्तिमीमांसायां शाण्डिल्यैरपि अथातो भक्तिजिज्ञासेत्युक्त्वा सा पराऽनुरक्तिरीश्वरे इत्येव भक्तिलक्षणमुक्तम् । न तु माहात्म्यज्ञानपूर्वकत्वमपि । अत एव यत्र परानुरक्तिस्तत्र परानुरक्तेरेव सर्वात्मना प्राबल्यम् । न तु माहात्म्यज्ञानसहभावस्याऽपि । अत एव श्रीगोकुले मृत्स्नाभक्षणप्रस्तावे श्रीमुखव्यादानानन्तरं सम्पूर्णब्रह्माण्डदर्शनानन्तरं पूर्णमाहात्म्यज्ञाने जातेऽपि श्रीमातृचरणानां परमानुरक्तिवशात् माहात्म्यज्ञानस्यैव तिरोभावः । न तु पुत्रत्वभावस्याऽपि । तस्मात् माहात्म्यज्ञानाद्युपाधिरहितः साक्षाद्भक्तिस्वरूपपर्यवसायी सुदृढः ज्ञानादिसर्वानपनोद्यः सर्वतोऽधिकः अगणितानन्दरूपः अतुल्यातिशयः एतादृशः स्नेह एव भक्तिपदवाच्यः । एतादृग्भक्तिमार्गस्य कथनात् प्रमाणपूर्वकं निरूपणात् पुष्टिमार्गोऽस्तीति निश्चयः । यथा श्रीगोकुले । अत एव श्रीमदाचार्यैरुक्तं 'निःसाधनफलात्माऽयं प्रादुर्भूतोऽस्ति गोकुले' इति । अत एव श्रीगोवर्धनोद्धरणप्रस्तावे 'तस्मान्मच्छरणं गोष्ठं मन्नाथं मत्परिग्रहमि' त्यादिना भगवता सप्तदिवसधारणेन लोके जीवानां देवऋषिपित्रात्मात्मीयैहिकपारलौकिकेति सप्त रक्षकाः प्रसिद्धास्तद्रक्षातः पृथक्कृत्य स्वसम्बन्धस्थापनेन स्वयमेव रक्षाकरणेन केवलस्वीयत्वसम्पादनं पुष्टिस्वरूपमिति ज्ञापनायाऽऽचार्यैरुक्तं—पुष्टिरस्तीति निश्चय इति" ति ।

विवक्षितभक्तिस्वरूपवैलक्षण्यमवधापयितुं भक्तिभेदान् स्मारयन्ति—यद्यपीत्यादिना भक्तिभेदा उक्ता एवेत्यन्तेन । विवक्षितभक्तेस्तेष्वेवाऽन्तर्भावे शुद्धपुष्टिमार्गाचार्यैस्तत्कथनं प्रयोजनाभावादनूपपन्नमित्यन्यथानुपपत्तिबलात्तत्र वैलक्षण्यानुसन्धित्वा मुद्बोधयन्ति—तथापि शुद्धेत्यादिना तस्यायमाशय इत्यन्तेन । वैलक्षण्यमेवाऽऽहुः—तत्र कपिलेत्यादिना न शुद्धपुष्टिभक्तिव-

मित्यन्तेन । शुद्धपुष्टिभक्तिस्वरूपविवरणेन तद्वैलक्षण्यमुपपादयन्ति—अत एवेत्यादिना एतादृशः स्नेह एव भक्तिपदवाच्य इत्यन्तेन । साधनफलदशाभिप्रायेण गौणमुख्यभेदाभिन्ना शुद्धपुष्टिभक्तिरुभयी चेह नारदपञ्चरात्रवाक्ये एकतन्त्रेण लक्षितेत्याहुः—यद्यपीत्यादिना माहात्म्यज्ञानस्योपयोग इत्यन्तेन । तथाच गौणभक्तिलक्षणाभिप्रायेणेह माहात्म्यज्ञानपूर्वस्त्विति विशेषणम् । न मुख्याभिप्रायेणोति स्फुटमेतत् । गौणत्वमुख्यत्वे स्फुटयन्ति—सुदृढेत्यादिना स्वत एव निवृत्तेरित्यन्तेन । तेन फलोपकार्यङ्गत्वे सति सुदृढस्नेहाख्यफलोपमर्थत्वं गौणत्वम् । फलत्वे सति माहात्म्यज्ञानाभिभावकत्वं मुख्यत्वम् । यत्र फलवत्त्वमपि श्रीमातृचरणादिषु फलोपकारित्वेन फलानुभवसमये तिरोहितत्वेन च माहात्म्यज्ञानस्याऽविरुद्धा स्थितिस्तत्र साधनदशावत्सु तदुपयोगाभ्यनुज्ञा स्पष्टैवेत्यभिप्रायेण गौणत्वमुख्यत्वयोरित्थम्भावं सोदाहरणमुपपादयन्ति—अत एवं पूर्णेत्यादिना न तु पुत्रभावस्याऽपीत्यन्तेन । तथाच माहात्म्यज्ञानस्य स्नेहात्पूर्वत्वं नाम स्नेहोपकार्यङ्गत्वे सति सुदृढस्नेहोपमर्थत्वम् । एवञ्च साधनफलदशाभेदेन व्यवस्थितोदयविलयं यन्माहात्म्यज्ञानं तत्सहितः स्नेहो भक्तिरिति नारदपञ्चरात्रवाक्यार्थः । तेन साध्यसाधनभावापन्ना द्वयपि शुद्धपुष्टिभक्तिरत्र सङ्गृह्य लक्षिता । तत्र माहात्म्यज्ञानसहितः प्रतिबन्धानुदयेन सततमभिवर्धमानोदयो यः स्नेहः “श्रद्धाऽमृतकथायां मे” इत्याद्युक्तरूपाऽविच्छिन्ना मनोगतिः,—स्नेहवदुपदेशसमुज्जीविता भगवदनुग्रहैकलब्धा मार्गरुचिः,—सुदृढस्नेहैकबीजरूपा, सा, साधनभावापन्ना शुद्धपुष्टिभक्तिः । इह हि सुदृढस्नेहसिद्धये सेवादिकरणेऽपराधाभावार्थं माहात्म्यज्ञानस्योपयोग उक्तः । सुदृढः स्नेहो मानसीरूपः “ता नाऽऽविदन्

मय्यनुषङ्गबद्धधियः ” इत्याद्युक्तः । तत्सिद्धये च सेवा तनु-
वित्तजा । सा च स्नेहवदुपदेशानुसारितया तत्स्नेहैकरसा ।
वेदाविरुद्धतया च मर्यादापन्नेति भक्तिहंसे निर्णीतम् । तत्र
शास्त्रविरोधेन स्नेहविरोधेन च वर्त्तनमपराधः । तत्र शास्त्रतो
द्रव्यशुद्ध्याद्यनङ्गीकारः शास्त्रविरोधः । शास्त्रतो लोकतः
स्वतश्च प्रियाप्रिययोग्यायोग्यवस्त्वनिर्धारणेन स्नेहविरोधः ।
अहमेतावतीं सेवां करोमि इत्याद्युत्सेकश्च शास्त्रतो लोकतश्चो-
भयस्मादपि विरुद्धः । एवं विरुद्धाचरणेनाऽपराधे फला-
सम्भवः । फलविलम्बो वा । प्रत्युत पातसम्भवोऽपि । “ किमा-
सनं ते गरुडासनाये ” त्याद्युक्तरूपे माहात्म्यज्ञाने तु सर्वथैव
नोत्सेकसम्भव इति नोभयविधोऽप्यपराधः । प्रत्युत नमना-
दिना शास्त्रस्नेहाविरोधाचरणसम्पत्तिरपि । “ नमस्कृत्य हि
वसीयांसमुपचरन्ती ” ति श्रुतेः । “ अण्वप्युपाहृतं भक्तैः
प्रेम्णा भूर्येव मे भवेत् । भूर्यप्यभक्तोपहृतं न मे तोषाय कल्पते ”
इति भगवद्वाक्याच्च । ततश्च फलावश्यम्भावः । एवं माहात्म्य-
ज्ञानेनाऽपराधाभावेऽप्रतिहताभिवृद्ध्या सुदृढस्नेहाख्यफल-
रूपेण नियतं परिणंस्यमानः स्नेहः साधनदशापन्ना गौणी
शुद्धपुष्टिभक्तिरिति व्यवस्थापितम् । ततः फलितां मुख्यां
फलदशापन्नां तां निगमयन्ति—तस्मादित्यादिना स्नेह एव
भक्तिपदवाच्य इत्यन्तेन । माहात्म्यज्ञानाद्युपाधिरहितः
साक्षान्द्वर्मिस्वरूपपर्यवसायीति विशेषणद्वयं धर्मद्वारा धर्मि-
पराया मर्यादातोऽस्या वैलक्षण्यार्थम् । न गौण्याः सकाशा-
द्वैलक्षण्यं ज्ञापयितुम् । स्नेहानुपाधित्वे सति सेवाङ्गत्वेन
माहात्म्यज्ञानस्य व्यवस्थापनेन तत्सहितायाः शुद्धपुष्टिभक्तेः
साक्षान्द्वर्मिपरात्वस्य प्रस्फुटत्वात् । एवमतिविलक्षणं साध्य-
साधनभावापन्नं स्वमार्गीयं भक्तिपदार्थं निश्चाय्य प्रस्तुतं

व्याचक्षते—एतादृग्भक्तिमार्गस्येत्यादिना पुष्टिरस्तीति निश्चय
इतीत्यन्तेन । प्रमाणपूर्वकमित्यादि । तेनाऽप्रामाणिकत्वपाषण्ड-
त्वादिशङ्काव्युदासः । प्रमाणं श्रीभागवतपञ्चरात्रादि । तदिह
दर्शितमेव । एवञ्च केवलस्वीयत्वसम्पादनलक्षणः पुष्टिमार्गः
प्रमाणोपपन्न इति तत्स्वीकारिभिर्निःसन्देहैर्भवितव्यम् । नत्व-
प्रामाणिकत्वादिबुद्ध्या तदनङ्गीकारेणाऽऽत्महत्वादिभिरधोः
पातयितव्य आत्मेतीहोपदिष्टम् ।

अत्रैवं धर्मद्वारा धर्मिपराया मर्यादातो वैलक्षण्यज्ञापनेन
साक्षान्द्वर्मिपरायाः साधनदशापन्नाया गौण्याश्च सकाशात्
वैलक्षण्योपपादनेन शुद्धः फलांशो यद्यपि भक्तिमार्ग इत्या-
दिना पुष्टिरस्तीति निश्चय इतीत्यन्तेन प्रघटकेन सर्वोत्कृष्टत्वेन
सम्यगेवोपदिष्टः । तेन तत्र तत्र भक्तिपदसाधर्म्येण फला-
त्मकस्वमार्गत्वभ्रमो मुग्धानां नोदेयतीति । स एव हि पुष्टि-
स्थानां मुख्यो मार्गो नाऽन्य इति । तथाप्याधुनिकानां तादृ-
शाधिकारराहित्येन गौण्यैव शुद्धपुष्टिभक्त्या मुख्यशुद्धपुष्टि-
भक्तिलाभमभिप्रेत्य स्वमार्गीयायाः साक्षान्द्वर्मिपराया मर्यादायाः
समादरो व्यवस्थापित एव फलांशे तदुपयोगो बोधित एव
साधनरूपत्वेऽपि फलरूपत्वादि च शुद्धपुष्टिभक्तिर्वेन तस्याः
सूचितमेवेतीह नैदाघमध्यान्हवत्प्रचुरतमप्रकाशपूरपरिपूर्णम् ।
नाऽशतोऽपि मन्दप्रकाशमित्यभिव्यक्तमेतत्सुधीजनानाम् ।

भक्तिवर्धिनीव्याख्यायाश्च “ अव्यावृत्तो भजेत्कृष्णामि ”
त्यत्र साधनदशापन्नायाः फलरूपत्वं व्यवस्थापि । तद्यथा—
“ अत्र भजने कृष्णपदस्य फलवाचकत्वेनेदं भजनं मम फल-
रूपमिति ज्ञात्वा भजनं कर्त्तव्यम् । न तु साधनबुद्ध्या ।
यद्यप्यग्रे लभते सुदृढां भक्तिमित्यनेनाऽलौकिकदेहसम्पत्ति-
पूर्वकं साक्षात्पुरुषोत्तमभजनस्यैव फलत्वोक्त्याऽऽधुनिक-

भजनस्य साधनत्वमायाति । तथापि पुष्टिमार्गे पुरुषोत्तमस्यैव भजनीयत्वाद्यद्यप्याधुनिकभजनेऽलौकिकदेहसम्पत्तिर्नास्ति तथाप्याधुनिकभजनस्य पुरुषोत्तमपर्यवसायित्वमेवेत्यस्याऽपि फलरूपत्वमिति ज्ञापनायोक्तम्—इदं भजनं मम फलरूपमिति ज्ञात्वा भजनं कर्त्तव्यमिति । ननु एकस्यैव साधनरूपत्वं फलरूपत्वञ्च कथं सम्भवतीति चेत् । सत्यम् । साक्षात्पुष्टिमार्गीय-फलस्येतरसाधनासाध्यत्वात्पुरुषोत्तमभजनमेव साक्षात्पुष्टि-मार्गीयफलसाधकम् । यथा महाराजस्य धार्य्यमपि सुवर्णरत्ना-दिकमेव । व्यवहार्य्यमात्राण्यपि तन्मयान्येव । अथ च कोशे सङ्ग्राह्यमपि सुवर्णरत्नादिकमेव । यतस्तस्य महाराजस्य सर्वतोऽ-धिकत्वात् । सुवर्णस्यापि सर्वधात्वपेक्षयोत्कृष्टत्वात्तथा । तद्व-दस्य फलस्य सर्वोत्कृष्टत्वभावात्सर्वोत्कृष्टमेव साधनमपेक्षितम् । सर्वोत्कृष्टस्य साधनस्य विचारे क्रियमाणे भजनातिरिक्तस्य सर्वोत्कृष्टत्वाभावात्सर्वोत्कृष्टमेव साधनं सर्वोत्कृष्टफलमेवेति भजनमेव साधनं भजनमेव फलमिति नाऽनुपपत्तिः काचित् ” इति ।

सुदृढस्नेहवतामपि साधनदशापन्नायाः शुद्धपुष्टिभक्तेरपरि-त्यागमाहुः पुष्टिप्रवाहमर्यादाभेदनिरूपणग्रन्थे “लौकिकत्वं वैदिकत्वं कापट्यात्तेषु नाऽन्यथा । वैष्णवत्वं हि सहजं ततोऽ-न्यत्र विपर्य्यय ” इत्येतत्कारिकाव्याख्याने ।

तथाहि । “ननु यदि तेषां केवलं भगवत्परत्वमेव तर्हि श्रौतस्मार्त्तकर्माचरणे को हेतुरिति चेत् । तत्राऽऽहुः—लौकि-कत्वं वैदिकत्वमिति । यद्यपि ज्ञानमार्गीयस्याऽपि भक्तस्य तावत्कर्माणि कुर्वीतेत्यनेन श्रौतस्मार्त्तकर्माचरणस्याऽनावश्य-कत्वं श्रूयते । पुष्टिमार्गीयाणामपि यानास्थायेति वाक्यात् । अत्र आस्थायेत्यास्थानं नाम कायवाङ्मनसां तदेकपरत्वम् ।

तादृशानामपि श्रौतस्मार्त्तकर्माचरणानावश्यकत्वेऽपि यत्कर्मा-चरणं तत्र को हेतुरित्याशङ्क्य हेतुमाहुः—वैदिकत्वं लौकिकत्वं कापट्यादिति । वैदिकत्वं वैदिककर्माचरणम् । लौकिकत्वं लौकिकव्यवहारादिप्रतिपालनम् । तत्तेषु कापट्यात् । काप-ट्याद्वेतोरित्यर्थः । कापट्यं नाम लोकसङ्ग्रहः । अत एव भगवताऽप्युक्तम्—सक्ताः कर्मण्यविद्वांसो यथा कुर्वन्ति भारत । कुर्याद्विद्वांस्तथाऽसक्तश्चिकीर्षुर्लोकसङ्ग्रहम् । न बुद्धिभेदं जन-येदज्ञानां कर्मसङ्गिनाम् । जोषयेत्सर्वकर्माणि विद्वान् युक्तः समाचरन्निति । भगवद्वाक्यात्तत्तन्मार्गीयपूर्णभक्तिमतां लौकिक-वैदिककर्माचरणं लोकसङ्ग्रहार्थमेव । न तु कर्मासक्तानामिव परमपुरुषार्थरूपत्वेन । यद्यपि तेषां पूर्वोक्तकर्मकरणमनासक्ति-पूर्वकं लोकसङ्ग्रहार्थमेवेत्युक्तम् । तर्हि तेषां कस्मिन् कर्मणि आसक्तिपूर्वकं करणमिति चेत् । तत्राऽऽहुः—वैष्णवत्वं हि सहजमिति । वैष्णवत्वं नाम पुष्टिमर्यादाप्रवर्तकाचार्य्योपदेश-पूर्वकं तदुक्तप्रकारेण तन्मार्गानुवर्तित्वम् । तदेव तेषां सहजो धर्मः । स्वाभाविको धर्मः—सहजमिति । तेन तन्मार्गीयाणा-मेव धर्माणामासक्तिपूर्वकं करणम् । ततोऽन्यत्र ततः वैष्णव-धर्मातिरिक्तधर्मेषु विपर्य्ययः पूर्वोक्तप्रकारः—अनासक्तिपूर्वकं करणम् । लोकसङ्ग्रहार्थं करणमित्यर्थः ” इति ।

ननु कायवाङ्मनोभिर्भगवद्भर्मपराणां लोकसङ्ग्रहार्थमपि लौकिकवैदिककर्माचरणे प्रवृत्तिर्दुर्वचा । भगवद्भर्मविरोधित्वा-दित्याशङ्क्य तत्समाधानमाहुः—भगवद्वाक्यादित्यादि । तथाच भगवद्वाक्यबलेन लोकसङ्ग्रहाय तेषां लौकिकवैदिककर्माचरणम् । न विधिवाक्यबलेन । येन तद्विरोधः सम्भवेत् । आज्ञानुपाल-नस्य सेवकधर्मतया भगवद्वाक्यप्राप्तं तु भगवद्भर्मरूपमेवेति भावः ।

एवञ्च यत्र स्वमार्गीयपूर्णभक्तिमतामपि लोकसङ्ग्रहार्थं लौकिकवैदिककर्माचरणमावश्यकम् । भगवदाज्ञप्तत्वेन तथा तदनुष्ठानस्य सेवकधर्मत्वात् । तत्र तादृशभक्त्युदयमिच्छतां दासत्वेन तथा तदनुष्ठानस्याऽऽवश्यकत्वे किं वाच्यम् । “देशान् पुण्यानाश्रयेत मद्भक्तैः साधुभिः श्रितान् । देवासुरमनुष्येषु मद्भक्ताचरितानि चे”ति भगवतो वाक्येन तादृशदासाचरणाश्रयणस्याऽऽवश्यकत्वात् । फलदशापन्नभक्तिशालिनां स्वतन्त्र-पुरुषार्थत्वेन लोकसङ्ग्रहरूपसेवकधर्मानुष्ठानम् । फलोदयमभीप्सतां तु परतः पुरुषार्थतया स्वमार्गीयसाधनत्वेनेति विशेष इत्यन्यदेतत् ।

एतेन येषां लोकसङ्ग्रहापेक्षा तैः कापट्याच्छ्रौतस्मार्त्तकर्मा-ण्यनुष्ठीयन्ताम् । येषाञ्च तदनपेक्षा तैस्तु कामं तानि परित्य-ज्यन्तामिति ग्रन्थानारूढमेव किञ्चिदुत्प्रेक्षमाणाः प्रत्युक्ता वेदि-तव्याः । सेवकधर्मत्वेनैव तदनुष्ठानावश्यकतोपपादनात् ।

ननु भक्तिवर्धिनीव्याख्यायां “यथा भक्तिः प्रवृद्धा स्यात्त-थोपायो निरूप्यते । बीजभावे दृढे तु स्यात्त्यागाच्छ्रवणकीर्त्त-नादि” त्यत्र त्यागात्पदव्याख्यायां “एतन्मार्गीयातिरिक्त-साधनत्यागादि” त्याहुः श्रीगोकुलाधीशाः । तथैव “बीजदा-र्ढ्यप्रकारस्तु गृहे स्थित्वा स्वधर्मत” इत्यत्र स्वधर्मतःपदव्या-ख्यानेऽप्याहुः—“अत्र स्वधर्मपदेन वर्णाश्रमधर्मा न विवक्षिताः । किन्तु स्वमार्गीयभगवद्भर्मा विवक्षिता” इत्यादि । तेन पुष्टि-भक्तिमभीप्सुभिर्वर्णाश्रमाचारास्त्यक्तव्या इति चेत् । सत्यम् । त्यक्तव्याः । परमेतन्मार्गीयातिरिक्तसाधनत्वेनैव । न तु स्वमा-र्गीयसाधनत्वेऽपि । अस्ति च तेषां स्वमार्गीयसाधनत्वमपि । तच्च वर्णाश्रमधर्मत्वेन तदनुष्ठाने प्रयोजनाभावे सति लोकसङ्ग्र-हार्थं भगवदाज्ञप्तत्वेनाऽनुष्ठाने समुद्भवतीति प्रागुक्तात्स्फुटम् ।

“श्रद्धाऽमृतकथायां मे” इत्यादिस्वमार्गीयसाधननिरूपण-सन्दर्भे “इष्टं दत्तं हुतं जप्तं मदर्थं यद्व्रतं तप” इति श्रौतस्मा-र्त्तानां भगवदर्थं कृतानां स्वमार्गीयसाधनत्वोक्त्याऽप्येतत्स्फु-टम् । “कुर्यात्सर्वाणि कर्माणि मदर्थं शनकैः स्मरन् । मय्यर्पित-मनश्चित्तो मद्भर्मात्ममनोरतिरि” त्युक्त्या “मदर्थे धर्मकामा-र्थानाचरन् मदपाश्रयः । लभते निश्चलां भक्तिं मय्युद्धव सना-तने” इत्युक्त्या “भगवदीयत्वेनैव परिसमाप्तसर्वार्था” इत्यु-क्त्याऽपि चैतत्तथा । किञ्च । अतिरिक्तस्य त्यागस्तदुपयोगि-नश्च स्वीकारः फलमात्रोत्पत्तौ तन्त्रम् । तत एव श्रीमत्सुबोधिण्या-स्तामससाधने प्रकरणार्थोक्तौ “विद्यापञ्चकमत्रापि” त्येत-त्कारिकाटिप्पण्यां विद्यापञ्चकव्युत्पादने तृतीयां व्युत्पादयद्भिः श्रीमत्प्रभुचरणैः—“इतरभजनं न कार्यम् । पारम्पर्यागतमपि धर्मं भगवदिच्छायां सत्यां विसृजेतेति तृतीये” ति पारम्पर्या-गतधर्मत्यागः पुष्टिमार्गीयविद्योदयत्वेन निरूपितः । तस्मादति-रिक्तसाधनत्याग एव श्रीमद्गोकुलाधीशैस्त्यागपदार्थो व्याचक्रे । न त्वेतावता भक्तौ सदाचारोच्छेदोऽपि तैरभिप्रेतो येन भक्ति-मार्गीयत्वेनाऽपि बोधितानां लौकिकवैदिकानां त्याग आपा-द्येत । स्वानभिमतमन्दार्थप्रयोजनकतया मार्गान्तरीयसाधन-व्युदासः स्वाभिमतमहाफलप्रयोजनकानां स्वमार्गीयाणां मार्गा-न्तरीयतदपेक्षया “क्रयविक्रयवेलायां काचः काचो मणिर्म-णिरि” ति न्यायेन परीक्षापक्षपातिनां प्रेक्षावतां परिषत्सु पर-मोत्कृष्टतया सकलसाधनमूर्धाभिषिक्तानां साधनानां समादरः तत्रापि स्वप्नेऽपि सदाचारोच्छेदसम्भावनासम्बन्धराहित्य-मिति तु “अधिकं तत्राऽनुप्रविष्टं न तु तद्भानिरि” ति न्याये-नाऽतितरामेव तावदुचितज्ञचेतश्चमत्कारीति कियदधिकमुच्य-ताम् । मार्गान्तरीयाच्छ्रौतस्मार्त्ताचरणात्स्वमार्गीयस्य तस्यैवं

वैलक्षण्येऽपि तद्वैलक्षण्यं विद्वद्वचोध्यमेव । अन्यस्याऽग्रे तूक्तं कासरसमीपे सरसवल्लकीवादनसगन्धमेव तत्सम्पद्यते । अनवबोधे च तस्याऽन्यथा ग्रहणमप्यवश्यम्भावादुदुरपनोदम् । ततश्च तत्त्यागाद्यापत्त्या सदाचारोच्छेदादिप्रसक्त्या महानेवाऽनर्थोदयः स्यात् । स मास्त्वित्येतदर्थं “न बुद्धिभेदं जनयेद्”ति वाक्यात्तेषां पुरतस्त्वेतन्निरूपणमपि न कर्तव्यम् । किन्तु कर्मासक्तैर्यथा लौकिकवैदिकाभिमानेन तान्यनुष्ठीयन्ते तथैव लोकसङ्ग्रहाय स्वयं भगवदेकतत्परैरनुष्ठेयानीति “लौकिकत्वं वैदिकत्वमि”त्येतद्विधिकायां श्रीगोकुलाधीशैर्व्यवस्थापितम् । तेन मार्गान्तरीयतत्त्यागोऽप्यान्तर एव पुष्टिस्थसम्मत इति स्वमार्गीयतदाचरणप्रतिषेधस्त्वनवसरग्रस्त एवेत्युपरम्यते । एतेन स्वधर्मत इत्येतद्व्याख्यातं वेदितव्यम् ।

ननु यानि वचनानि “श्रद्धाऽमृतकथायामि”त्यादीनि स्वमार्गीयमर्यादाबोधकानि प्रागुपन्यस्तानि । तान्यपीह भक्तिवर्धिनीव्याख्यायां प्रागुपन्यस्य तदुक्तसाधनानां मर्यादात्वमुक्त्वा च तत्त्यागस्त्यागपदार्थः श्रीगोकुलाधीशैर्व्याख्यात इति साक्षाद्भूमिपराया अपि मर्यादायाः शुद्धपुष्टिमार्गेऽनुपयोग इति चेत् । अहह गहनो मोहमहिमा । वस्तुस्थितिर्विचारे हि साक्षाद्भूमिपरायाः शुद्धपुष्टितत्फलप्रापकत्वव्यवस्थापनाद्विरोधाभावेन त्यागे कारणं न पश्यामः । तत एव श्रीगोकुलाधीशा यथोक्तमुक्तवोपसंहारे त्यागात्पदव्याख्याने “एतन्मार्गीयातिरिक्तसाधनत्यागादि”त्युच्यते । तेनैतन्मार्गीयातिरिक्तसाधनबोधकत्वाभिप्रायेणैव तेषां वचनानामुल्लेखस्तदुक्तसाधनत्यागोपदेशश्चेति स्पष्टमेवाऽवगम्यते । साध्यसाधनदशापन्नत्वञ्च शुद्धपुष्टेः स्फुटं तदभिमतम् । भक्तिवर्धिनीव्याख्यानमेव हि प्रधानं तद्व्यमकम् । “एतन्मार्गीयातिरिक्तसाधनत्यागादि”त्युक्त्या पूर्वोक्तमाहात्म्य-

ज्ञानोपयोगव्यवस्थानेन च तदेतदभिव्यक्तम् । सिद्धान्तमुक्तावलीविवृतिटिप्पण्याश्च मानस्या मानसीत्वं किंरूपमित्याकांक्षायाम्—“सर्वात्मभावस्य मनोधर्मत्वात्तत्पूर्विकायास्तस्या मानसीत्वमुक्तमिति न काचित्क्षतिरिति”ति फलरूपत्वं तस्याः प्रदर्श्य तत्प्राप्तये तनुजवित्तजे कार्ये इत्याशयेनाऽऽहुः श्रीगोकुलाधीशाः—“नन्वेवमाधुनिकैस्तादृशाधिकाररहितैस्तन्मार्गप्रवर्तकाचार्य्योक्तप्रकारेण क्रियमाणसेवाया अनुपयोगमाशङ्क्याऽऽहुः—उक्तसेवासाधने इति । तेषां तादृशाधिकाराभावेऽपि तदुक्तप्रकारेण क्रियमाणत्वात्पूर्वोक्तमेव फलं सम्भवतीत्यर्थः । यथा चैतत्तथा भक्तिहंसे विस्तृतं पितृचरणैरिति नात्र विस्तरः ।” इति । ततश्च साध्यसाधनदशापन्ना द्विविधा शुद्धपुष्टिस्तन्मते स्फुटा । तत्र साधनदशापन्नेषु साधनानामावश्यकतया नियतफलानुकूलतया च तत्त्यागवचनमसङ्गतमेव । तेन मार्गान्तरीयसाधनबोधकत्वाभिप्रायेणैव “श्रद्धाऽमृतकथायामि”मिति सन्दर्भस्य प्रतिषेध्यपक्षे निक्षेपः । स्वमार्गीयसाधनबोधकत्वाभिप्रायेणाऽपि निषेधे तु प्रयोजनं नास्त्येव किमपि । ननु “श्रद्धाऽमृतकथायामि”त्यत्रोक्तानां साधनानां स्वमार्गीयत्व एव किम्प्रमाणमिति चेत् । साक्षाद्भूमिपरत्वस्यैव स्वमार्गीयत्वे तन्त्रत्वात्तदेवेत्यवधेहि । किञ्च । श्रीमद्वोकुलाधीशास्तनुजवित्तजयोः श्रीमदाचार्य्यचरणोक्तप्रकारेण तत्करणे मानसीसाधकत्वमभिधाय श्रीमदाचार्य्यचरणोक्तस्तत्प्रकारः किंविध इत्याकांक्षायां भक्तिहंसेऽक्तः स इत्याहुः—“यथा चैतत्तथा भक्तिहंसे विस्तृतं पितृचरणैरिति नाऽत्र विस्तरः” इति । भक्तिहंसे तु स्नेहतन्मयः स्नेहाचारैकरसस्तत्रापि वेदाविरोधेन व्यवस्थितो मर्यादापन्नः स प्रकार इति निर्णीतम् । तादृशप्रकारविशिष्टा तनुवित्तजैव च स्वमार्गीया शुद्धपुष्टिरूपा शुद्धपुष्टिफलिका च

मयादाभक्तिः । सा च “श्रद्धाऽमृतकथायामि” ति सन्दर्भेणैव कृतनिरूपणेत्यपि भक्तिहंसे स्थितम् । तेन तत्सन्दर्भोक्तानां साधनानां स्वमार्गीयत्वं श्रीमद्गोकुलाधीशानामभिमतमेवेति साक्षात्तद्वचनसुधयैव समुज्जीवितम् । एवं सति मार्गान्तरीयसाधनबोधकत्वमेव परमतप्रसिद्धमनूय तदुक्तसाधनत्यागस्त्यागपदार्थः श्रीगोकुलाधीशैर्विवृतः । न स्वमार्गीयसाधनबोधकत्वमभिप्रेत्याऽपि । तस्य स्वमतसिद्धतया त्यागायोगात् । परप्रसिद्धं हि विरोधित्वात्प्रतिषेध्यं न स्वमतसिद्धमविरोधित्वादिति । श्रीमदाचार्य्यचरणाविर्भावात्प्राद् मार्गान्तरीयसाधनबोधकत्वमेव वचनेष्वेतेषु लोकैर्गृहीतं स्थितम् । पुष्टिमार्गस्यैव तदानीमनाविर्भूततया तन्मार्गीयसाधनबोधकत्वस्फूर्तिस्तत्राऽसम्भाव्यैवेति । तत एव धर्मद्वारा धर्मिपराणां साक्षान्धर्मिपरेष्वपि व्रजस्थेषु स्वाधिकारानुरूपबोधनियमेन धर्मद्वारैव धर्मिपरत्वबोधः प्राङ्निर्दिशितो “ललितगतिविलासे” त्यादि श्लोकोपन्यासेन । तस्मान्मार्गान्तरीयसाधनबोधकत्वाभिप्रायेणैव तदुपन्यासादिकं भक्तिवर्धिनीव्याख्यायामिति निस्संशयमेतत् ।

एतावता श्रीमदाचार्य्यचरणश्रीमत्प्रभुचरणसिद्धान्तेन श्रीगोकुलाधीशानां सिद्धान्तस्य नीरन्ध्रमैक्यं स्फुटतरमत्रोपदिष्टमिति स्पष्टम् ।

तस्मात्तथा तथा पूर्वपक्षप्रतिपादितस्वरूपं पुष्टिपाषण्डमतमिदानीमन्यदेव लब्धप्रचारमात्रैव च श्रीमदाचार्य्यचरणश्रीमत्प्रभुचरणश्रीगोकुलाधीशेषु वृक्षपुष्पफलन्यायेन सुचारुचामीकरतच्चित्रालङ्कारतत्रत्यसद्गतयोगन्यायेन देहहृदयतद्गततात्पर्य्यन्यायेन चोत्तरोत्तरमुत्कर्षनिरूपणं तत्र च तदैक्यप्रदर्शनप्रलोभेन जनानात्मपक्षे सङ्गृह्य तन्मततत्प्रवर्तकस्वरूपतारतम्यदुर्गीतं यत्तदपि पुष्टिपाषण्डजालमेव तदुपोद्बलकमित्यतिरोहितमेतत् ।

वस्तुतत्त्वविदः साम्प्रदायिकास्तु तुल्यभावेनैव तान् भजन्ते । तुल्यभावेनैव च तदुक्तीः शिरसा सम्मानयन्तीति नैतदवधानपथात्प्रच्यावयितव्यम् ।

एवं तत्प्राबल्ये स्थिते स्वानुभावप्रकटनहृदयस्य श्रीमद्वृन्दावनेन्दोराज्ञया भुवि प्रादुर्भूतैरतिकरुणैस्तत्प्रकटितरसिकानन्दसन्दोहरूपस्फूर्जद्वासादिलीलामृतजलधिभराक्रान्तसर्वैः श्रीमदाचार्य्यचरणैः प्रकटितं यथोक्तस्वरूपं साक्षान्मुख्यपुष्टिमतमेतर्हन्तर्धीयत इव निह्नूयत इव सर्वथैव च प्रमुष्यत इवेति किं वाच्यम् ।

हन्ताऽहो श्रीमदाचार्य्यचरणवचनामृतैकजीविताः साम्प्रदायिका विद्वांसो धारयत धारयत सम्प्रदायप्रमोषेण रत्ननिचितकलधौतसौधशिखरात् काकगर्त्तेष्वधोमुखं निपतन्तमात्मानुगतं जनम् । प्रणिधत्त च विपदोऽस्या अञ्जसैव निस्तरणाय श्रीमदाचार्य्यचरणपादारविन्दावधानसुधाम् । संस्मरत संस्मरत न कदाचित्प्रमादतोऽपि विस्मरत “विद्वद्भिः सर्वथा श्राव्यं ते हि सन्मार्गरक्षका” इति सकलपाषण्डतुण्डनिर्मोदिनीं श्रीमदाचार्य्यचरणाज्ञाम् । संरक्षत संरक्षत च सन्मार्गमित्यभिप्रार्थयामहे ।

एवमत्युद्धतरीत्या प्रवर्द्धमानसम्बाधं पुष्टिपाषण्डप्राबल्यमभिसमीक्ष्यैव तत्प्रतीकारविचारे तन्निर्हननमभीप्सुभिः स्वसिद्धान्तमुख्यग्रन्थप्रकाशनाध्यापनाध्ययनव्याख्यानानुव्याख्यानाद्येव महता वेगेन प्रवर्त्तनीयं नाऽन्यदिति विनिश्चित्यैव च चतुर्थपञ्चमपीठाधीश्वरैर्भुवननाभिदुतानुभाववैभवानां श्रीदेवकीनन्दनाचार्याणां सन्नुभिः श्रीवल्लभाचार्य्यगोस्वामिवर्य्यैरादौ वादमुद्रया श्रीमदाचार्य्यचरणसमभिमतयथोक्तप्रकारकसाकारब्रह्मवादमहासिद्धान्तसंस्थापको विद्वन्मण्डनाख्योऽयमनर्घसिद्धान्तरत्नप्रवेकजालमालाविशालाशयः प्रबन्धो नानाविधानेकव्याख्याटिप्पणपरिष्कारतत्पारिकीरीभूतप्रस्तावनानिष्कर्षोत्कृष्यमाण-

प्रकाशनकृत्यः पाण्डितमण्डलीमूर्धन्यमूर्धनिर्धूननदेशिकः सम्प्रति प्रकाश्यते ।

तदध्ययनाध्यापनादिना अभिप्रवर्द्धतामभिप्रवर्द्धतां सकल-
लोकश्रेयस्करः समस्तवाङ्मयसमन्वयसामर्थ्यसर्वसन्मतसमभ्य-
हितनिरस्तसाम्यातिशयसमुच्छ्रयविशेषः श्रीमदाचार्यचरणैक-
दर्शितः साकारब्रह्मवादापरपर्यायः पुष्टिसम्प्रदायो नाम सन्मार्ग
इत्याशास्महे ।

श्रीमदाचार्यचरणैः श्रीमत्प्रभुचरणैः श्रीगोकुलाधीशैश्च प्रद-
र्शितया रीत्या तत्सिद्धान्तसरणिस्वरूपसंरक्षणाय विद्वन्मण्ड-
नोपोद्घातोऽयं विलिखित इतीमं साद्यन्तमनुशील्य भ्रान्ताः स्वभ्र-
ममुत्सादयन्तु । अनभिरुचिदूषिताः स्वचित्तकल्मषमुन्मार्ज-
यन्तु । विद्वांसश्च निर्मत्सराः श्रीमदाचार्यचरणचरणारविन्दानु-
ध्यानैकनिरस्तपाषण्डस्पर्शसम्भवास्तदाज्ञयैव सर्वथा संसिद्धा-
धिकाराः सन्मार्ग संरक्ष्यासुरित्याशास्महे ।

श्रुतिस्मृतिप्रभृतियथार्थनिर्वृतिस्तपातपप्रशमशशाङ्कशोचिषः ।

जयन्ति ताः सहृदयहृद्रसायनं महाप्रभोर्भणितिसुधा बुधावृताः ॥ १ ॥

श्रीमत्कृष्णास्यैराचार्यैर्बोधितनिजसिद्धान्तविवेकः ।

तत्प्रेरणया तज्जनतुष्ट्यै तमनूदितवान् तज्जनदासः ॥ २ ॥

गोत्रे काश्यपसे समस्तनिगमन्यायाब्धिमन्थाचला

आन्ध्रा दक्षिणदिक्पथेऽध्वरिवराः श्रीरामचन्द्रा इति ।

तत्पुत्राः पितृतुल्यकीर्तिकृतयो वादीभपञ्चाननाः

श्रीकृष्णाङ्घ्रिरजःपरा हरिहराख्या दीक्षिता जज्ञिरे ॥ ३ ॥

श्रीवल्लभाधीशकृपाबलाढ्याः श्रीविठ्ठलाधीशगृहीतहस्ताः ।

गोवर्द्धनाधीश्वरपादपद्मपरागरागैकरसान्तरङ्गाः ॥ ४ ॥

बुद्ध्या स्वरूपेण गुणैः प्रभावाद्गुणाधिपस्यैव परावताराः ।

तत्सूनवो दीक्षितधुर्य्यचर्याः प्रादुर्भवन्ति स्म गणेशभट्टाः ॥ ५ ॥

समस्तसाद्गुण्यनिजानुभावस्वरूपबोधस्वमतज्ञताभिः ।

स्वसम्मतानप्रतिमानवेक्ष्य यान् वेदवेदान्तविदां वरिष्ठान् ॥ ६ ॥

श्रीमन्निजाचार्यपथानुरक्तास्तत्पुत्रवर्यैः प्रभुविठ्ठलेशैः ।

श्रीशोभया स्वात्मजयाऽग्न्यया ये स्वं देहसम्बन्धमपि प्रणीताः ॥ ७ ॥

गोवर्द्धनाधीश्वरमुख्यसेवाप्रदानसौभाग्यसमर्हणाभिः ।

समाहृताः, श्रीस्मरमोहनेन स्वाचार्य्यसेव्येन कृतार्थवंश्याः ॥ ८ ॥

अनुष्ठितान्येव मुदा महान्ति यै राजकार्य्याण्यपि तानि तानि ।

श्रीविठ्ठलेशाङ्घ्रिसमर्हणार्थं पार्श्वे स्थितैर्वीरवरस्य राज्ञः ॥ ९ ॥

तदन्वयै महति महद्भिरहिते महद्गुणैरनुचरिते श्रिते हरिम् ।

निजाध्वनि व्यवसितसर्वचेष्टितं समृद्धयते प्रभुचरणानुकम्पितम् १०

प्रभूतगुणपूर्णेण येन भट्टकुलेष्वपि ।

प्राधान्यधन्यतामाप त्रिगृहाख्यमिदं कुलम् ॥ ११ ॥

अनुकम्पामपेक्ष्यैव प्राभवीं काप्यकम्पिताम् ।

अद्यापि यत्र गोविन्दः स्वकृपामभिवर्षति ॥ १२ ॥

श्रीमद्गणेशभट्टानां पुत्ररत्नेषु सप्तमः ।

श्रीमान् हरिपतिर्जज्ञे पित्रोरनुगुणो गुणैः ॥ १३ ॥

तस्याऽष्टमः कुले तावत् सर्वतो विश्रुतश्रवाः ।

नानाविद्यासु निष्णातो राजभिर्मान्यशासनः ॥ १४ ॥

वैद्यविद्यास्वद्वितीयः श्रीमद्भागवताश्रयी ।

प्रभुसेवासु हेवाकी गोकुलाभिजनो महान् ॥ १५ ॥

श्रीनाथद्वारवास्तव्यो गोवर्द्धनधरानुगः ।

नित्यं निरीक्षितश्रीमद्गोवर्द्धनधराननः ॥ १६ ॥

१ सम्प्रति तावत् श्रीहरिपतिभट्टानां पुत्रद्वयमध्ये ज्येष्ठानां वंशे नातिपूर्वं
तिरोहिते कनिष्ठानां वंश्येष्वस्मत्पितृपितामहादिषु स्थितेष्वपि अनावैयैव-अनाख्या-
यैव-अप्रबोधैव स्वसामर्थ्यातिशयात्प्रसभमेव निजक्रोडीकृततया कोटानगरे श्री-
मन्मथुराधीशगृहतिलकायितैः श्रीरणच्छोडलालजीमहाराजगोस्वामिभिः स्वतिरोभाव-
समये स्वकन्यकायै अ. सौ. श्रीशोभाबेटीनाम्न्यै आत्रेयिश्रीमोहनलालाजीमहाशय-
पत्न्यै यावज्जीवेत्तावदेव प्रदानात् परस्वापहारमुद्रया तन्मूर्ध्नि विराजमानेन श्रीस्वा-
मिनीसहितेन श्रीमद्गोवर्द्धनधरस्वरूपप्रतिनिधितया वार्त्तादिष्वभिष्टुतेन श्रीमदनमोह-
नाख्येन भगवत्स्वरूपविशेषेण परमकृपया श्रीमत्प्रभुचरणैः श्रीगणेशभट्टेभ्यः
प्रदत्तेन । २ कृतार्थवंश्याः । कृता इति शेषः ।

इदानीं यमुनाकूले मथुरामावसन् पुरीम् ।

श्रीनाथसेवारसिकः श्रीमान् देवकिनन्दनः ॥ १७ ॥

तिलकायितवर्याणां जगद्भूषणवर्चसाम् ।

श्रीमद्रोवर्द्धनार्याणां कृपाभिरभिवर्षितः ॥ १८ ॥

श्रीमद्रोकुलनाथानां सर्वसाद्गुण्यशालिनाम् ।

यशोविभूषितदिशां करुणातरुणादरः ॥ १९ ॥

श्रीमद्विबलभाचार्यैर्देवकीनन्दनात्मजैः ।

दत्ताज्ञः श्रीमदाचार्यवंशोदधिसुधाकरैः ॥ २० ॥

वलभाधीशवंश्येषु यथास्थिति नतान्तरः ।

तत्सुतो बलभद्राख्य उपोद्धातमिमं व्यधात् ॥ २१ ॥

अभ्यस्ताय महेन्द्रनलिपटलैर्ध्याताय धाराधरै-

रुन्निद्रैः पठिताय नीलनलिनैर्ज्ञाताय सान्द्राञ्जनैः ।

नन्दप्राङ्गणसम्भृताय बलवत्सक्ताय गोपीजने

सूतां श्यामलिमोच्छ्रयाय परमां प्रीतिं प्रणामाञ्जलिः ॥ २२ ॥

वर्द्धन्तामभिवृद्धयो भगवतो गोवर्द्धनाधीशितुः

सेवोल्लासविलासरासरसिकैरास्वाद्यमाना भृशम् ।

श्रीमद्वलभविट्टलेशभगवत्पादैः कृताभ्यागमाः

स्वीयानां निजमन्दिरेषु सततं क्रीडन्तु कृष्णर्द्धयः ॥ २३ ॥

श्रीमदाचार्यचरणाः शरणागतवत्सलाः ।

अङ्गीकुर्वन्तु कृपया कृतिमेतां समर्पिताम् ॥ २४ ॥

इति श्रीमदाचार्यचरणश्रीमत्प्रभुचरणश्रीगोकुलाधीशपादारविन्दरेणुकणलाम-

समधिगतसर्वसौभाग्यशेवधिना त्रिगृहोपाह्वश्रीहेवजीलालाजीत्युपाख्य-

श्रीदेवकीनन्दनतनुजनुषा भट्टश्रीबलभद्रशर्मकविक्रव्यरत्नाकरकविचूडामणि-

शुद्धद्वैतभूषणकविरत्नमहामहोपदेशकविद्यालङ्कारवेदान्तविद्यानिधिना

विनिर्मितो विद्वज्जनावर्जनं नाम विद्वन्मण्डनोपोद्धातः

सन्मार्गसंरक्षणापरपर्यायः

सम्पूर्णः ।

श्रीकृष्णार्पणमस्तु ।

विद्वन्मण्डनप्राप्तिस्थानम् ।

श्रीगोकुलचन्द्रमाजीमन्दिर, विद्याविभाग, कामा,
जि. भरतपुर ।



पुस्तकान्तराणि ।

सिद्धान्तसिद्धापगा ।	1=)
व्याख्यानरत्नावलिः ।	=)
आयुर्वेदसमुन्नतिः ।	=)
शतरंजसरोज ।	१)

प्रायः सर्वेषां साम्प्रदायिकानां प्रवन्धानां प्राप्तिस्थानम्—

(१) श्रीमद्वालकृष्णपुस्तकालय,
बडा मंदिर, मुम्बई.

(२) श्रीमद्वल्लभाधीशविद्यामन्दिर,
विश्रामवाट, मथुरा. यू. पी.